

ጉዞ ወደ እግዚአብሔር

(The Spiritual means)

ክፍል ፩ እና ፪

አዘጋጅ፡- ብፁዕ ወቅዱስ አቡነ ሺናዳ ሣልሳዊ

ተርጓሚ

ዲያቆን ግርማ ባቱ

መግቢያ

መጥፎ

ምዕራፍ አንድ

1. ጸሎት ምንድን ነው 9
2. እውነተኛ ጸሎትና አቀራረቡ 16
3. መንፈሳዊ ሕይወትህን በጸሎት ለማሳደግ 19

ምዕራፍ ሁለት

4. መጽሐፍ ቅዱስ 24
5. መጽሐፍ ቅዱስና ቤተ ክርስቲያን 31
6. እንተና መጽሐፍ ቅዱስ 33
7. የመጽሐፍ ቅዱስ ኃይልና ውጤቱ 40
8. መጽሐፍ ቅዱስን 47

ምዕራፍ ሦስት

9. ገድለ ቅዱሳንን ማንበብ 49
10. አርአያነት 52
11. እምነት ማጠንከር 54
12. የትሕትናና የተሰበረ መንፈስ 55
13. ጥበብና ማስተዋል 57
14. የማያቋርጥ መንፈሳዊ እድገት 57

ምዕራፍ አራት

15. ተመስጦ 60
16. የተመስጦ ዓለሞች 61
17. መጽሐፍ ቅዱስ 61
18. ተፈጥሮ 67

ምስጋና

በምንም የማይተካ ወርቃማ ጊዜያቸውን መሥዋዕት በማድረግ ረቂቁን በማረም፣ የሀሳብ፣ የሞራልና የማቴሪያል ድጋፍ በማድረግ ለተባበሩኝ በቅድሥት ሥላሴ መንፈሳዊ ኮሌጅ የሚገኙና ሌሎችም ወንድሞቼ፣ ቤተሰቦቼ ሁሉ ልባዊና መንፈሳዊ ምስጋናዬን አቀርባለሁ።

ተርጓሚው

የኢትዮጵያ ኦርቶዶክስ ተዋሕዶ ቤተ ክርስቲያንን ደንብና ሥርዓት የጠበቀ
፲፩ኛ እትም

ማስታወሻ

በቃለ እግዚአብሔር ሳሳደጉኝ ለሆለታ ደብረ ገነት ኪዳነ ምሕረት ቤተክርስቲያን እና ለመምህራ መሪጌታ ተክለብርሃን በጅተሃል ይሁንልኝ።

መጽሐፉን ለማግኘት

በስልክ ቁጥር 0911- 64 77 26

ይጠይቁን

ስለመጽሐፉ አስተያየት ለመስጠት

0911' 88 42 58 ይጠቀሙ

19. ክስተቶች	71
20. ጸሎት	73
21. የእግዚአብሔር ባሕርያት	73

ምዕራፍ አምስት

22. የሕይወት ለውጥ በመንፈሳዊ ልምምድ	75
23. የሕይወት ለውጥ እንዴት ይመጣል?	75
24. እግዚአብሔር ቅዱሳኑን አለማምጃቸዋል	77
25. ጠቃሚ ምክሮች	78

ምዕራፍ ስድስት

26. ጸም	85
27. ምን ዓይነት ጸም?	88
28. ከምግብና መጠጥ መከላከል	89
29. ከሥጋዊ ፍላጎት መታቀብ	89
30. ጸምና ሥነ ምግባራት	91

ምዕራፍ ሰባት

31. ምጽዋት /ሥጦታ	93
32. እንዴት መስጠት አለብን?	96
33. ምጽዋት ብዛት ወይስ ጥራት	99
34. አሥራት	100
35. በኩራት	102
36. ሥእለት	103
37. ቁርባን/መባ	104

ምዕራፍ ስምንት

38. ንስሐ	105
39. ኃጢአትን ለእግዚአብሔር መናዘዝ	105
40. ኃጢአትን ለንስሐ አባት/ለካህን መናዘዝ	106
41. ኃጢአትን ለበደልከው ለው መናዘዝ	106

42. ኃጢአትን ለራስ መናዘዝ	107
43. የንስሐ መንፈሳዊ ጥቅም	110
44. የንስሐ ስነልቦናዊ ጥቅም	110
45. የንስሐ ማሕበራዊ ጥቅም	111
46. የንስሐ አካላዊ ጥቅም	111
47. ጠቃሚ ምክሮች	112

ምዕራፍ ዘጠኝ

48. ሥጋ ወደሙ	114
49. ለሥጋ ወደሙ የሚደረግ ቅድመ ዝግጅት	116
50. የተሰበረ ልብ	118
51. ንስሐ	118
52. አካላዊ ንጽሕና	119
53. የሕሊና ንጽሕና	119

ምዕራፍ አሥር

54. አገልግሎት	122
55. የአገልግሎት ዓይነቶች	123
56. መንፈሳዊ	123
57. ማህበራዊ	123
58. የአገልግሎት መንፈሳዊ ፋይዳ	125
59. የማይታይ አገልግሎት	126
60. የአገልግሎት ሁኔታዎች	127
61. ለስኬታማ የአገልግሎት ሕይወት	128
ፍቅር	128
ጽናት	129
ቅንዕት	130
62. ማጠቃለያ	132

መግቢያ

በእግዚአብሔር መንፈስ የሚመሩ ሁሉ የእግዚአብሔር ልጆች ናቸው። (1ኛ ሮሜ 8፡14)

የሚከተሉትን በመንገዶቹ ላይ ሲመራቸው እነርሱም ወደእርሱ ይጓዛሉ። በዚህም ጉዞ ከመንፈስ ቅዱስ ጋር ጠንካራ ሕብረት ይመሠርታሉ (2 ቆሮ 13፡14)

ክርስቲያኖች ወደ እግዚአብሔር የሚጓዙባቸውን መንገዶች መንፈሳዊ መንገዶች የጸጋ መንገዶች ብለን ልንጠራቸው እንችላለን። ምክንያቱም እግዚአብሔር የሚሠራው በእነዚህ የጸጋ መንገዶች ውስጥ ነው።

በዚህ መጽሐፍ ከእነዚህ መንፈሳዊ መንገዶች በጥቂቶቹ ላይ እንድንነጋገር እወዳለሁ።

እነዚህ መንገዶችና ጉዞው ለክርስቲያን ሁሉ እጅግ ጠቃሚ ናቸው። የሰው ልጅ ምንም ያህል የጠነከረ መንፈሳዊ ደረጃ ላይ ቢገኝ ያለ እነዚህ የመንፈሳዊ ጉዞ መንገዶች በሕይወት ሊኖር አይችልም። እኚህ የማይነጥፉ የመንፈሳዊ ምግብ መገኛዎች ናቸው። የሚንቃቸው የሚያቃልላቸው ቢኖር እንኳን ራሱን ለአደጋ ያጋለጠ ሰው ነው።

በዚህ መጽሐፍ ውስጥ ያስቀመጥኳቸው እያንዳንዳቸው መንገዶች በየራሳቸው አንድ አንድ መጽሐፍ ሊፃፍባቸው የሚችሉ ናቸው። ይሁን እንጂ ለእንባቢያን የተሻለ መንፈሳዊ ዕውቀት ለማስጨበጥ ይቻል ዘንድ በዚህ መልኩ አጠር ባለ ሁኔታ መቅረቡን መርጫለሁ።

የምታነባቸውን ነገሮች ሁሉ ወደ ሕይወትህ አስገብተህ የመንፈሳዊ እድገት መልመጃዎች አድርገህ ተጠቀምባቸው።

እያንዳንዱን የጉዞ እርምጃህን ወደእርሱ በመምራት እግዚአብሔር ከአንተ ጋር ይሁን።

ብፁዕ ወቅዱስ አቡነ ሺኖዳ
የግብፅ ኦርቶዶክስ ቤተክርስቲያን
ፓትርያርክ

መቅድም

በራሱ ምሉዕ ያልሆነና በነገሮች ሁሉ አጋዥ የሚሻ የሰው ልጅ አምላኩን የሚፈልግባቸው ምክንያቶች ብዙ ናቸው። ለሰው የእስትንፋሱ ቀጣይ፣ የሕይወቱ ዋስትና፣ የባዶነቱ ሙላት፣ በጥቅሉ ሁለንተናው እግዚአብሔር ነው። ሰው ያለ እግዚአብሔር ምንም ነው። ለዚህም ነው ፈጣሪው «ያለ እኔ ምንም ልታደርጉ እትችሉም» ያለው። (ዮሐ 15፡5)

ሰውም ይህን መረዳት የሚችልበት ሕሊና በውስጡ ስላለ ከእግዚአብሔር የሚያርቀት ሁኔታዎች ሲፈጠሩ ሰላሙን ያጣል፣ ይጨነቃል። በሥጋዊ ሕይወት ብቻ ተወስኖ በዚህ ምድር የማይቀር መሆኑንም ስለሚያውቅ ከሞት ባሻገር ያለው ሕይወት ያሳስበዋል።

ይህ እንዳለ ሆኖ የሰው ልጅ በተለይም ክርስቲያን ከእግዚአብሔር የሚያርቀው ነገር ምን እንደሆነ፣ ወደ እግዚአብሔር የሚመለስባቸው መንገዶችም ምን ምን እንደሆኑ የሚያውቅባቸው ሁኔታዎች ተመቻችተውለታል። ከእነዚህም መካከል ከመጻሕፍት የሚያገኛቸው መረጃዎች ጠቀሜታቸው የጎላ ነው።

ሁላችንም እንድን ዘንድ እንጂ ምንም እንዲጠፋበት የማይፈቅደው አምላካችን እግዚአብሔር ሰው ወደእርሱ እንዲጓዝባቸው ያዘጋጃቸው መንፈሳዊ መንገዶች እጅግ ብዙዎች ናቸው። ይሁን እንጂ ባለማወቅም ይሁን በግድ የለሽነት ሰዎች የተሰጣቸውን ይህን ጸጋ በአግባቡ ሲጠቀሙበት አይታይም።

ስለዚህ በብፁዕ ወቅዱስ አቡነ ሺኖዳ የግብጽ ኦርቶዶክስ ቤተክርስቲያን ፓትርያርክ የተጻፈው (The Spiritual Means) የተሠኘው መጽሐፍ ስለእነዚህ መንፈሳዊ መንገዶች እና ክርስቲያን ወደ አምላኩ ስለሚያደርገው መንፈሳዊ ጉዞ ጥቅል ግንዛቤ ያስጨብጣል። በእርግጥም የተሠጠንን ጸጋ እና እንዴት ልንጠቀምበት እንደምንችል ያስረዳል።

በመሆኑም ነው አንድ ወንድሜ እንዳነበው የጋበዘኝን ይህን መጽሐፍ፡ «ጉዞ ወደ እግዚአብሔር» በሚል ርእሰ ተርጉሜ፤ እኔ የተጠቀምኩበትን፤ ያህል ወገኖቼ ለክርስቲያናዊ እድገታቸው ምንጭነት ይጠቀሙበት ዘንድ ለንባብ ያቀረብኩት።

መጽሐፉ፡- ከዚህ ቀደም በሁለት እትሞች ለንባብ የበቃ መሆኑ የሚታወስ ሲሆን እነሆ አሁን ደግሞ በእንባቢያን አስተያየት መሠረት የበለጠ አመቺ በሆነ መልኩ ሁለቱን ክፍሎች በአንድ ጥራዝ በማዘጋጀት ታትሞ ለንባብ ቀርቧል።

ይህን መጽሐፍ ያነበበ ሁሉ በመንፈሳዊ ሕይወቱ ውስጥ የሚታዩትን ድክመቶች አሸንፎ ወደ ቀጣዩ የእድገት ደረጃ እንደሚሸጋገር እምነቴ ነው።

አምላካችን ልዑል እግዚአብሔር ቅዱሳኑ በተጓዙበት መንገድ ተጉዘን የዘለዓለም ሕይወትን እናገኝ ዘንድ የተቀደሰ ፈቃዱ ይሁንልን!

ተርጓሚው

ዲያቆን ግርማ ባቱ

(0911-88 42 58)

2004 ዓ.ም

ምዕራፍ ፩

ጸሎት

ጸሎት ምንድን ነው?

ሰው ወደ እግዚአብሔር መቅረብና መነጋገር የሚችልበት የመጀመሪያ መንፈሳዊ መንገድ ጸሎት ነው።

ጸሎት እንዴት ወደእግዚአብሔር ያቀርባል?

በምን ዓይነት ሁኔታዎች መቅረብ አለበት?

ጸሎት የተባለ ሁሉ ወደ እግዚአብሔር የሚያደርስ መንገድ ሊሆን አይችልም።

ሰማይ ዝናምን እንዳይሠጥ የከለከለ ደግሞም እንዲዘንም ያደረገው በቅንነት በመንፈሳዊነት፤ በእምነት የቀረበ የኤልያስ ጸሎት ነበር። «ኤልያስ እንደእኛ የሆነ ሰው ነበረ። ዝናምም እንዳይዘንም አጥብቆ ጸለየ በምድርም ላይ ሦስት ዓመት ከስድስት ወር አልዘነመም። ሁለተኛም ጸለየ ሰማይም ዝናምን ሰጠ። ምድሪቱም ፍሬዋን አበቀለች።» (ያዕ 5:17።) ጸሎት ኃይል ሊኖረው የሚችለው፤ ስኬታማ የሚሆነው በዚህ መልኩ በፈሪሃ እግዚአብሔርና በፈቃዱ ሲጠየቅ ብቻ ነው። «የጻድቅ ሰው ጸሎት በሥራዋ እጅግ ኃይል ታደርጋለች።» (ያዕ 5:16)

ጸሎት እግዚአብሔርና ሰዎች የሚገናኙበት ድልድይ ነው። ያዕቆብ በፍኖተ ሉዛ እንዳየው መሠላል (ዘፍ 28:12) ከምድር እስከ ሰማይ የሚደርስ መወጣጫ ነው። ጸሎት የቃላት ማነብነብ ብቻ ሳይሆን የውስጣዊው ሀሳብ ከእግዚአብሔር ጋር የሚመሠርተው ጽኑ ግንኙነት ነው።

ለጸሎት በተነሳህበት ጊዜ ሁሉ በእግዚአብሔር ፊት እንደቆምክ አስብ «በፊቱ የቆምሁት የሠራዊት ጌታ እግዚአብሔር...» (1 ነገ 17:1) እንዳለው ኤልያስ በፊቱ እንደቆምክ የምታሰብበት እርግጠኛ ሀሳብ ከሌለህ ጸሎትህ ጸሎት አይደለም።

ይህን የሚያስተውል ጸሎተኛ በእግዚአብሔር ፊት በቆመባት ሰዓት በሕሊናው የነበረው ሀሳብ ሁሉ እግዚአብሔርን ብቻ በማሠብ ስለሚተካ ሁሉን የተወና ሁለንተናው የእግዚአብሔር የሆነ ይሆናል።

ጸሎት ከውስጥ የሚመነጭ የልብ መቃተት ስለሆነ ቃላት ብቻ ሊገልጹት አቅም የላቸውም። በተመሰጠ ልብ፣ በመንፈሳዊ ሀሳብ፣ በተሰቀለ ሕሊና ወደ አምላካችን የምንነጠቅበትና ከፈጣሪያችን ጋር የምንነጋገርበት ስለሆነ ጸሎት ከቃላት በላይ ነው። በዝምታ እያለን በሕሊናችን ልንመሠጥ እንችላለን። ጸሎት እግዚአብሔርን የናፈቀ ልብ ሲቃ ነውና ለእግዚአብሔር ያለን ፍቅር ይለካበታል። ሰውና እግዚአብሔርን ማገናኘት የሚችለው በዚህ ዓይነት ከልብ ፈንቅሎ የሚወጣ ጸሎት ስለሆነ ከዚህ መንፈሳዊ ሕብረት ውጪ ሆኖ የሚጮኹት ጩኸት ረብ የለሽ የቃላት ጋጋታ ነው።

እግዚአብሔር አምላክህን የምትወድ፣ የምታፈቅር ከሆነ ትጽልያለህ። ከጸለይክ ደግሞ ፍቅረ እግዚአብሔር በውስጥህ ያድጋል። እስቲ በዚሁ ፍቅር የተቀጣጠለና ልብ የሚነካውን የዳዊትን ጸሎት አስተውል። «አምላኬ አምላኬ ወደእንተ እገሠግላለሁ። ነፍሴ አንተን ተጠማች...» (መዝ 62:1)።

«ዋላ ወደውሃ ምንጮች እንደሚናፍቅ አቤቱ እንዲሁ ነፍሴ ወደ አንተ ትናፍቃለች፤ ነፍሴ ወደሕያው አምላክ ተጠማች። መቼ እደርሳለሁ? የአምላክንስ ፊት መቼ አያለሁ? (መዝ 41:1-2)። በእውነት ዝናምን እንደምትናፍቅ ደረቅ መሬት እግዚአብሔርን መናፈቅና መጠማት ይህ አይደለም?

ፍቅር የተለየው የቃላት ብቻ የሆነ ጸሎት ፍሬ ቢስ ስለሆነ ፍቅርን የማያውቁ ሰዎች ይጽልያሉ። ነገር ግን መጽናናት አይሰማቸውም። ደግሞም እግዚአብሔር የዚህ ዓይነት ሰዎችን «ይህ ሕዝብ በአፋ ወደእኔ ይቀርባል፤ ልቡ ግን ከእኔ የራቀ ነው።» ይላቸዋል። (ኢሳ 29:13)

በሰዚህ ወንድሜ ሆይ ጸሎትህ በፍቅር የተቀመመና የጣፈጠ ይሁን! ውሱን ፍጡር ሆነህ ባለ ለማይወሰነው አምላክ ያለህን ናፍቆት የምትገልጽበት መንፈሳዊ መንገድህ ስለሆነ፣ ውሳጣዊት ነፍሳህ ወደመገኛዋና

እረፍቷ የምትጠማው ጥማት ስለሆነ በተሰበረ መንፈስና በትሑት ልቡና ከጌታህ ጋር ተነጋገር።

እግዚአብሔር የሚቀበለው ጸሎት በንጹሕና በተሰበረ ልብ የሚቀርበውን ብቻ ነው። «የኃጥአን መሥዋዕት በእግዚአብሔር ዘንድ አስጸያፊ ነው፤ የቅኖች ጸሎት ግን በእርሱ ዘንድ የተወደደ ነው።» (ምሳ. 15:8)

በከንቱ ለሚደግሙ፣ ክፋት ለመላባቸው ሰዎች እግዚአብሔር እንዲህ ይላል። «እጃችሁን ወደ እኔ ብትዘረጉ ዐይኔን ከእናንተ እውውራለሁ፤ ልመናንም ብታበዙ አልሰማችሁም። እጆቻችሁ በደም ተሞልተዋልና» (ኢሳ 1:15)

በሰዚህ ኃጢአት የከበደው የተጨነቀ ሰው ምን ማድረግ አለበት? «መልሰኝ እኔም እመለሳለሁ» ይበል (ኤር 31:18) ጸሎት ኃጢአተኛን ወደንስሐ፣ ወደ አምላኩ ረድኤት እንዲገባ የሚረዳ በር ነው። ማር ይስሐቅ ስለዚህ ነገር ሲናገር «ከጸሎት በቀር ንስሐ መግቢያ በር አለ ብሎ የሚናገር ቢኖር እርሱ በሰይጣን የተታለለ ነው።» ይላል። ታዲያ ምን ትጠብቃለህ? የእግዚአብሔር ሰው ሆይ ጸልይ፤ በንስሐ ወደ ክርስቶስ ቅረብ! እርሱ «ያለ እኔ ምንም ልታደርጉ አትችሉም» ብሏልና። (ዮሐ. 15:5)።

ጸሎት እግዚአብሔር እንዲያነጻን እንዲቀድስን ልባችንን የምንከፍትበት ቁልፍ ነው። ይህም የእግዚአብሔርን ምሕረት ሽቶ በተሰቀለ ሕሊና፣ በተከፈተ ልብ ጌታውን የለመነውንና የሚፈልገውን ተቀብሎ በደስታ ወደቢቱ የተመለሰውን የቀራጩን ጸሎት ያስታውሰናል። (ሉቃ 18:13)።

አንተም ዛሬ መጸለይ ያለብህ ጸሎት ይህ ነው። «ከበደሌ ፈጽሞ እጠበኝ ከኃጢአቴም አንጻኝ እኔ መተላለፈን አውቃለሁና።» (መዝ 50:2)። ይህን እያልክ ከልብህ የሚመነጭ እንባህን ብታፈስ «አዲስ ልብ እስጥሃለሁ፤ አዲስም መንፈስ በውስጥህ አኖራለሁ የድንጋይንም ልብ ከሥጋህ አወጣለሁ» የሚለውን የእግዚአብሔር ቃል መስማት ትችላለህ።

ጸሎት የአንደበትን፣ የሀሳብን፣ የነፍስን መስዋዕት ማቅረቢያ ነው። ከእግዚአብሔር ጋር የተጣላ ሊያነጋግረው ስለማይችል ጸሎት ደግሞ የመታረቂያው መንገድ ነው። ተሰሚነት ያለው መልካም ጸሎት ለመጸለይ ከእግዚአብሔር ጋር የቅርብ ግንኙነት እንዲኖርህና ስለእርሱም በቂ ዕውቀት ለመጨበጥ እንድትችል መጣር አለብህ። የማይጸልይ ሰው እግዚአብሔርን አሳወቀውም። የሚጸልይ ግን ከእግዚአብሔር ጋር መታረቅ የፈለገና፣ የቀደመው ክፉ ሥራው እየታወሰው በትሕትና የተሰበረ ልብ ያለው ነው። ሰው ወደ ጤናማ ክርስቲያናዊ ሕይወት ምልክት ወደ ትሕትና ደረጃ መድረስ የሚችለው በጸሎት ነው። የጥሩ መንፈሳዊ ሕይወት ፍሬ ትሕትና ነውና።

ጸሎት ክፉ ሀሳብ ከወሰጣችን የሚወገድበት መንገድ ነው። ከጨለማ ኃይላት ርቆ ወደ መንፈሳዊ ሕይወት መግባት የሚቻለው በጸሎት ነው። ጸሎት አጋንንት የሚፈሩትና የሚንቀጠቀጡበት መንፈሳዊ መሳሪያ ነው። ከወጥመዱ ያመለጠ ጸሎተኛን ዲያብሎስ ይፈራዋል። «ይህ ሰው በጸሎቱ ኃይል እያገኘ ነው። በመንፈሳዊ ሕይወቱ እየጠነከረ ነው። ስለዚህ አሁን እኔን ሊዋጋኝ ይነሳል» እያለ ይርዳል ይንቀጠቀጣል። ከእግዚአብሔር ጋር በጸሎት የሚፈጠረውንም ጥልቅ ግንኙነት እርሱ አስቀድሞ ያጣው ነውና ይቀናበታል ይመቅኛል። ስለዚህ ዲያብሎስ በሚችለው አቅም ሁሉ ጸሎትህን ለማስተው ይጥራል። ጊዜ እንደሌለህ፣ እንደተጣበብክ፣ እንደደከመህና እረፍት እንደሚያስፈልገህ እያሳሰበ ጸሎትህን ለማስቆም ይታገላል። በጸሎትህ የምትታመን የምትተጋ ብትሆንበትም ከመንገድህ ለማሳት ሀሳብህን ለመበተን ሰይጣን የማይፈነቅለው ድንጋይ የለም።

የእግዚአብሔር ሰው ሆይ! ምንም ውጊያው ፈታኝ ቢሆንብህ በሙሉ ሀሳብህ በፍጹም ልብህ በጸሎትህ በርታ! ጽና! ሐዋርያው እንዳለው ዲያብሎስን ተቃወመው ከአንተም ይሻሻል። (ያዕ 4:7) ራሱ ጠላትህ እንደተናገረው ጸሎት የማይቋቋመው፣ የማይችለው ኃይለኛ መሳሪያ ስለሆነ ሙሉ ትግሉ ሊያስቆምህ ነውና በፍጹም መንገድ አትሰጠው፣ ተዋጋበት እንጂ ትጥቅህን አትፍታው። የቱንም ያህል ቢፈታተንህ የመንፈሳዊ

ትግልህን ቁርጠኛነት አይቶ አፍሮ እንዲተውህ ጸልይ! ጸልይ! እግዚአብሔር በጸጋ አይለይህም!

በጸሎትህ ውስጥ የውሳጣዊት ነፍሱህን ጉድለት እግዚአብሔር እንዲመሳልህ ከፍት አድርግለት። የምትለምነውም ያጣኸውን ለማግኘት ብቻ ባይሆን እንደዳዊት «አቤቱ ፊትህን እሻለሁ ልቤ አንተን አለ ፊትህን ከእኔ አትወውር» እያልክ ይሁን! (መዝ 26:8-9) እግዚአብሔር ፍጹም ምሉዕ ካላደረጋት በቀር ነፍሱህ ባዶ እንደምትሆን እርግጠኛ ሁን። በዓለም ካለው ነገር ሁሉ ነፍስ የእግዚአብሔርን ፍቅር ትሻዋለች። የነፍስን ጥማት ያለፈጣሪዋ ማርካት የሚችል የለም። (ዮሐ. 4:13)።

«ጌታዬ ሆይ የውስጤን የሚረዳልኝ እንዳንተ ያለ ማንንም አላገኝም፤ ከአንተ ጋር ስሆን ብቻ ደህንነት ስለሚሰጥኝ ለአንተ ለአምላኬ ልቤን ከፍቼ ምሥጢሬን አዋይሃለሁ። ቃልህን የምሰማ ነገር ግን የማሳስተውል ደካማ ነኝና፤ ናፍቄቴን ቢገልጽልኝ እንባዬን በፊትህ አፈመዋለሁ። ልቤን ከሚያጸናውና በኃይሉ ከሚደግፈኝ ጋር እንደሆንኩ አውቃለሁና ከአንተ ጋር ... ስሆን ብቸኝነት አይሰማኝም። ያለ አንተ ግን ባዶነቴ ያስጨንቀኛል። ከእኔ ጋር የሆንክ... አማኑኤል አምላኬ ሆይ ነፍሴ ከዓለምና በዓለም ካሉት ከቀሳዊ ነገሮች ይልቅ የአንተን ሁሉን ቻይነት ትናፍቃለች። ውስጤ የማትወሰን አንተን ተጠምቷል። ከአንተም በቀር ይህን የሚረዳልኝ ከቶ የለም» እያልክ ጸልይ!

ይህ ዓይነት ጸሎት ጥያቄ ብቻ ባይሆን በደረጃው ከፍ ያለና በእግዚአብሔር ፍቅር ያደገ ነው። ጸሎት እግዚአብሔር ለሰዎች ከሚያደርግላቸው ጥንቃቄ ከጠባቂነቱ፣ ከወዳጅነቱ፣ ከቸርነቱ የተነሳ ለሰዎች ከሚሠጣቸው ነገር ሁሉ በመነሳት ለአምላክ ምሥጋና የሚቀርብበት መንገድም ይሆናል። ስለዚህ ለአንተም እንደ ሱራፊል «ቅዱስ ቅዱስ ቅዱስ የሠራዊት ጌታ እግዚአብሔር ምድር ሁሉ ከክብሩ ተዋልታለች» እያልክ ልዕልናውን፣ ክብሩን ገናንነቱን የምትናገርበትና የምትመሠክርበት መንገድ ነው። (ኢሳ 6:3)።

እንደ ቅዱሳን አበው የአንተም ጸሎት ከእግዚአብሔር ባህርይ የተሰማም ይሁን።

ታላቁ አባት ቅዱስ ባስልዮስ «ጸሎታችሁን በጥያቄ አትጀምሩ» እንዳለው የእግዚአብሔርን ዕጽብ ድንቅ ባህርያት በውቀህ በተመሰጠ የምትጸልይና የምትጠቀም ሁን። ጸሎትን ቅዱሳን አባቶቻችን «ጣዕመ መንግሥተ ሰማያት» እንደሚሏት አንተም መጸልይን በእግዚአብሔር ሕብረት ደስ እንደምትሰኝበት ልዩ ነገር ቀጠረው።

በእርግጥም ከእግዚአብሔር ጋር መሆን ደስታ ነው። በአባቱ እቅፍ እንዳለና መታቀፉን ብቻ ከምንም በላይ እንደሚመርጥ፤ ሌላ ምንም ነገር እንደማይጠይቅ ሕጻን፤ ምንም የመጠይቅ ቃል ከአንደበትህ ባይወጣም፤ በሕሊናህ ምንም ሀሳብ ባይኖርም ስትጸልይ በእግዚአብሔር ቸርነት እቅፍ ውስጥ ነህና እንዲሁ ደስ ይበልህ!

በመንግሥተ ሰማያት ስለሚሆነው ሕይወታችን የምንጠይቀው ምንድን ነው? ምንም የምንጠይቀው የለም! ምክንያቱም በዚያ የምናጣው ነገር የለምና። ስለዚህ ቅዱስ ጳውሎስ እንዳለው በጣዕሚ /በጸሎት/ ደስ ይለናል። «እግዚአብሔር ቸር እንደሆነ ቅመሱ እዩም» (መዝ 33:8)። በጸሎት በላይ በሰማያት የሚጠበቅህን አስደሳች ሕይወት ዛሬ በምድር እያጣጣምከው ነው። ስለዚህ ነው ጸሎት፤ ምሥጋና የመላእክት ምግብ ነው የተባለው። እንደዚሁ በምድር ላሉ ቅዱሳንም መንፈሳዊ ምግባቸው ነው። ለገጻማውያን አባቶች፤ ለባህታውንም ስንቃቸው ነው። በእግዚአብሔር ሕብረት ከፍቅሩ ጋር ለመንፈስ ደስታቸው ይመገቡታል። ይህ ደግሞ ለምድራውያኑ መላእክት ለቅዱሳን ከምንም በላይ የሚመርጡት ጸጋቸው ነው። (መዝ. 72:28)

በትሕትናው ከእርሱ ጋር እንነጋገር ዘንድ ፈቅዶ ይህን መንፈሳዊ መንገድ ጸሎትን የሰጠን መልካሙ ጌታችን በእውነት ቡናክ ቅዱስ ነው። እኛን ልጆቹን በኃጢአታችን ሳይጸደፈን ሊሰማን መቻሉ የትሕትናውን ጥልቀት ሊመጥን የሚችል እንደሌለ ያስረዳናል። በእውነት እኛ ማንን? ወደእርሱ ለመቅረብና በፊቱ ቆመን ለመነጋገር እኛ እንደትቢያ፤

እንደአመድ አይደለንምን? በደለኞች ሆነን ሳለ በፊቱ እንደሚቆሙት ስሙን እንደሚያመሠግኑት መላእክት ሆነን እንጸልያለን። ይህም ከእርሱ ጋር የመሆን እድል ነውና ለእኛ ቅድስና ነው። በእውነት ይህ የፈጣሪ ፍጥረታቱን ይህን በመሠሉ ቅርብ ግንኙነት እንዲናገሩና እንዲሰማቸው የፈቀደበት የማይነገር ቸርነቱ ነው።

ስለዚህ ለጸሎት «ጊዜ የለኝም» ማለት እጅግ አስጸያፊና ዘግናኝ ኃጢአት ነው። አንድ አገልጋይ (ባሪያ) «ጌታዬን የማነጋገሪያ ጊዜ የለኝም» ቢል እንዴት ያለ ድፍረት ይሆን? ፍጡሩስ ከፈጣሪው ጋር ለመነጋገር «ጊዜ የለኝም» ቢል ምን ይደንቅ! ዋጋ ቢስ ለሆኑ በርካታ ነገሮች ጊዜ ታገኛለህ። ምንም ረብ ለሌላቸው ንትርኮች ከበቂ በላይ ጊዜ አለህ። ምንው ታዲያ ከእግዚአብሔር ጋር መነጋገርን እንደጊዜ ማባከን ቆጠርከው?

ነቢዩ ቅዱስ ጳውሎስ ከታላቅ ቤተሰብ ጋር ሕዝብን፤ አገርን የሚመራ የሚያስተዳድር የሚፈርድ፤ መሪ፤ መስፍን ፈራጅ ንጉሥ ነበር። ይሁን እንጂ ጳውሎስን የምንሰማው እንዲህ ሲል ነው። «ስለጽድቅህ ፍርድ ሰባት ጊዜ በቀን አመሠግንሃለሁ» (መዝ 118:164) «በማታና በጠዋት በቀትርም እናገራለሁ» (መዝ. 54:17)

ከዚህ የምትረዳው ችግሩ የጊዜ ሳይሆን የፍላጎት እንደሆነ ነው። የመጸልይ ፍላጎት ያለው ጊዜ ስለማግኘቱ ምንም ጥርጥር የለውም።

ጸሎት ላትሠጥ የምትቀበልበት ልዩ በረከትህ እንደሆነ ማወቅ አለብህ! በመጸልይህ ለእግዚአብሔር ጊዜ እንደሠጠህ ታስብ ይሆን? እውነት ጸሎትህ ለእግዚአብሔር የሚያስፈልገው ነው? በጸሎትህ የምትከብር፤ ጥንካሬን እርዳታን፤ በረከትን የምታገኝ አንተው አይደለህምን? በጸሎትህ መንፈሳዊ ደስታን፤ የችግርህን መፍትሔ የምታገኝ አንተው ነህ።

ጸሎት የምትመክበት፤ ያለእርሱ መኖር የማትችል እንደሆንክ የምታረጋግጥበት ነውና ስለጸሎት የምታስበውን ሐሳብ ሁሉ ዛሬውኑ መቀየር ይኖርብሃል። ይህን አረጋግጥና ጸሎትን እንደመንፈሳዊ መንገድ ተቀብለህ እምነትህን ጣልበት። አንተ የምትጸልየው ጸሎት እንደመልካም መፃዛ በወርቁ ጽና ወደእግዚአብሔር ፊት ያርጋል። ደግሞ መላእክት እስከሚደነቁ

ድረስ አብዝቶ የሚጸልይ ምንም የማይርግለትም አለ። (ራሱ. 5:8) እነዚህን ነገሮች ለመለየት እና ተሰሚ ለመሆን ደግሞ የሚከተለውን አብረን እንመልከት!

እውነተኛ ጸሎትና አቀራረብ

ጸሎት ሁሉ ጸሎት አይደለም። ራሱን ሲያከብር የነበረው ፈሪሳዊ ጸሎቱ ተሰሚነት እንዳልነበረው ስናስብ ጸሎት ሁሉ ተቀባይነት እንደሌለው እንገነዘባለን። (ሉቃ 18:14)። እግዚአብሔር «ለመናንም ብታበዙ አልሰማችሁም፤ እጆቻችሁ በደም ተሞልተዋልና።» ያላቸውም ሰዎች ጸሎታቸው ከንቱ ነበር (ኢሳ. 1:15)። ግብዞችንም አይሰማቸውም (ማቴ. 6)፤ በጸሎት ርዝመት የሚያምኑም በከንቱ ይደክማሉ (ማቴ. 23:14)።

ስለዚህ እግዚአብሔር የሚቀበለው ጸሎት ምን ዓይነት ነው?

በዚህ ብዙ ሁኔታዎችን ማንሳት እንችላለን። ነገር ግን በመንፈስ ስለሚጸለይ ጸሎት ብቻ መነጋገራችን መልካም ነው። ምክንያቱም በመንፈሳዊው መንገድ ሰው ከእግዚአብሔር ጋር ተቀራርቦ የሚነጋገርበት፤ ሀሳቡ ከአምላኩ ጋር አንድ የሚሆንበት ይህ ዓይነቱ ብቻ ስለሆነ ነው። የሰማያትን በር ከፍቶ ጌታችን ወዳለበት የሚያስገባን፤ መንፈሳችን የሚሻውን፤ ነፍሳችን የተጠማቸውን አግኝተን ደስ የምንሰኝበት ከዚህ ከመንፈሳዊው ጸሎት በቀር ሌላ የለም። መዝሙረኛው ዳዊትም እንደነገረን መንፈስ የሚታደስበትና እጩ የሚልበት በመንፈስ የሚጸለየው ጸሎት ነው። «እንዲህ በሕይወቴ ዘመን አመሠግንሃለሁ። በአንተም ስም እጆቼን አነሣለሁ። ነፍሴ በቅቤና በስብ እንደሚጫግብ ትጠግባለች።» (መዝ. 62:4)

እግዚአብሔርን ደስ የሚያውኛው እኛ ወደእርሱ እንደምንደርስበት፤ እርሱም ወደእኛ እንደሚመጣበት መንፈሳዊ መንገድ አድርገን አምነን የምንጸልየው ጸሎት ነው። ልባችን በመንፈስ ቅዱስ የሚሳለምሰው፤ ሐሳባችን ከእግዚአብሔር ጋር ሊስማማ የሚችለው በእምነት በሚቀርብ መንፈሳዊ ጸሎት ነው። ቅዱሳን እንደሚነገሩን ጸሎት የእግዚአብሔርን መንግሥት ወደ ነፍሳችን መቅረብ የሚያመለክት ነው።

እውነተኛ ጸሎት በመከራ የተፈተነና በፍቅር የተቀጣጠለ ነው።

መንፈሳዊ ጸሎት እንደቅዱሳን አባቶች ጸሎት በመንፈስ ቅዱስ እሳትነት የነደደ ነውና በባህርዩ መንፈሳዊ ሙቀት አለው።

ጸሎት ብልህነትን፤ መንፈሳዊ ዕውቀትን ጽናትን ይጠይቃል። ጸሎተኛ ሀሳቡ እንዳይከፋፈል መንገዱን እንዳይስት ጽኑ መሆን ያስፈልገዋል። ዕውቀቱም የሚጸልየውን እንዲያውቅ፤ (ማቴ. 20:20-22) በፈተናው ውስጥ ጸንቶ ማለፍ እንዲችልና በፍቅር እንዲመላለስ ይደግፈዋል። ሀሳቡን ሳይሰበስብ የሚጸልይ ሰው ማስተዋልና ፍቅር በእርሱ ውስጥ ስለሌሉ ክልቡ የሚመነጨው የተለያየ ዓለማዊ ሀሳብ ጭንቀትና ጥበት ነው።

ንጹሕ ጸሎት ያለው ለዓለም በመሞት ውስጥ ነው። ልብ ለዓለማዊ ነገሮች የሞተ ከሆነ በጸሎት ውስጥ ትርፍ ነገሮችን ማሰላሰል ማውጣት ማውረድ አይችልም። ይህ ከሆነ ደግሞ ጸሎቱ በአንድ ልብ ባልተከፋፈለ ሀሳብ የሚጸለይ ንጹሕ ይሆናል።

ንጹሕ የሆነ መንፈሳዊ ጸሎት ለእግዚአብሔር ክብር ከሚደረጉ የቅድስና ሥራዎች አንዱ ነው። እግዚአብሔርን ማፍቀርና በፍቅር መጸለይ ለአምላክነቱ የሚገባውን ክብር ለመስጠት እንቅፋት ሊሆን አይችልም። ሞገስና ክብሩ ገናንነቱ የሚዘነጋበትም አይደለም። በንጹሕ ጸሎት ከእግዚአብሔር ጋር የመነጋገርን እድል እንድታገኝ አቀራረብህ ሁሉ ለእግዚአብሔር ክብር የሚጠነቀቅ መንፈሳዊ ፍርሃት ያለው ይሁን! በእርግጥ የአንተ ፍርሃት ባሪያ ለጌታው የሚንቀጠቀጠውን ዓይነት ሳይሆን የልጅና የአባት ዓይነት፤ ከቅጣት በላይ ለፍቅር የመጠንቀቅ ፍርሃት ነው። አባትህ እግዚአብሔር ምድራዊ አባት ሳይሆን መላእክት ሁሉ በፊቱ የሚቆሙ ሰማያዊ አባት ነው። (ኢሳ. 6:2)

ማር ይስሐቅ እንዳለው «ለመጸለይ ስትቆም በእሳት ፊት እንደቆምክ ያህል በጥንቃቄ ይሁን» የአባቶች አባት አብርሃምም «እኔ አፈርና አመድ ስሆን ከጌታዬ ጋር እናገር ዘንድ እነሆ አንዴ ጀመርኩ» አለ (ዘፍ. 18:27)። ስለዚህ አንተም «ጌታ ሆይ በፊትህ ለመቆም እኔ ማን ነኝ? በአንተ ፊት

የሚቆሙ መላእክት፣ ሊቃና መላእክት፣ ኪሩቤል፣ ሱራፊል፣ ሰፍር ቁጥር የሌላቸው ኃይል ሰማያት ናቸው። እንዴት ራሴን ከእነዚህ ቅዱሳን ጋር አስተካክላለሁ?» እያልክ በትሕትና ጸልይ!

በሥጋም በመንፈስም ለእግዚአብሔር ክብር የተገዛህ ሁን። በመቆም በመንበርከክ በመስገድ ሥጋዊ ክብርህን ግለጽ። በግድየለሽነት እንድትቆም፣ ድካም የሚሠማው የተጨነቀ ሰውነት እንዲኖርህ፣ ለመተኛት እንድትቸኩሶ በማድረግ ለሚፈታተንህ ሰይጣን እጅ አለመስጠትህ በሥጋህ እግዚአብሔርን ማክበርህ ነው። ለረጅም ሰዓታት ከወጸጄቼ ጋር ቆሞ ያልደከመው ሰው ለጸሎት ሲቆም ቶሎ ይደክመዋል። ታላቁ ቅዱስ ባስልዮስ እንዳለው «ጸሎት ከሕመም የመፈወሻው መንፈሳዊ መንገድ ነውና ላለመጸለይ በሽታን እንኳን ምክንያት አታድርግ» ማር ይስሐቅም «ንጹሕ ጸሎት መጸለይ በጀመርክበት ጊዜ ለሚመጣውም ነገር ዝግጁ ሆነህ ጠብቅ» እያለህ ነው። ማለትም ከጸሎትህ ሊያደናቅፍህ ዲያብሎስ ለሚከፍትብህም ጦርነት የተዘጋጀህ ሁን።

ለእግዚአብሔር የምትሠጠውን መንፈሳዊ ክብር ሰውነትህም ሊያንጸባርቀው ይገባል። በመንፈሳዊነት ለእግዚአብሔር ያለን ፍቅርና ክብር የሚገለጠው በሥጋችን ነው። የመንፈስ ቸልተኝነትና ግድ የለሽነት እንኳ ቢሆኑ በሥጋችን ሌሎች ነገሮችን በመስማት በጸሎት ጊዜ ሌላ ነገር በማየት በመሳሰሉት ሥጋዊ እንቅስቃሴዎች ላይ ይታያሉ። በተሠበረ ልብና በሚቃትት መንፈስ ሆነን ስንጸልይ ደግሞ መንፈሳዊ ክብርን ለእግዚአብሔር እየሠዋን ነው።

በተሰበረ መንፈስ ለሚጸልዩ እግዚአብሔር ቅርብ እንደሆነ አስታውስ። ከፈጣሪያችን፣ ከንጉሠ ነገሥት፣ ከጌቶች ጌታ ጋር እንደምትነጋገር ሳትዘነጋ ከአፈር የተገኘህ መሆንህንም አስብ። (ራዕ 19:16)። የእግዚአብሔርን ቅዱስ መንፈስ ያሳዘንክበትን ፍቅሩን ያቃለልክበትን፣ ቅንነቱን በክፋት በውለታ ቢሰነት የመለስክበትን ኃጢአትህንም አትርሳ። ስለዚህ በተሰበረ ልብና በትሑት መንፈስ ቆመህ እንደ ዳንኤል ይህን ጸልይ! «ጌታ ሆይ ጽድቅ ለአንተ ነው።...ለእኛ ግን የፊት እፍረት ነው።...ጌታ ሆይ በአንተ ላይ ኃጢአት ስለሠራን...በአንተም ላይ

አምጸናል.....» (ዳን. 9:7-9) ለእኔ ምንም የተገባኝ አይደለም። ነገር ግን እንደኃጢአቴ እንደክፋቴ ሳይሆን ትዕግስትህና ሁሉን ቻይነትህ ያዕናኝኛል። አንተ የሚቼን ሞት ሳይሆን ተመልሶ በሕይወት መኖሩን የምትፈቅድ ነህና የምሕረትህ ብዛት በወደቅሁት በእኔ ላይ ተገልጿል። (ሕዝ. 18:23,32)።

በእምነት ጸልይ

እግዚአብሔር የለመንከውን እንደሚሰማህ፣ ይወድሃልና መልስ እንደሚሠጥህ፣ መልካሙን ሁሉ ለአንተ እንደሚመርጥህ በፍጹም ልብህ እመን (ማቴ. 21:22) ይህ እምነት ባይኖርህ እንኳን «ጌታ ሆይ አለማመኔን እርዳው» እያልክ ጸልይ (ማር. 9:24)። ደግሞም እንደሐዋርያት እምነት እንዲጨመርህ ለምን (ሉቃ. 17:5) ለሚያምን ሁሉ ይቻላል የሚለውን ድንቅ ቃልኪዳንም አትርሳ (ማር. 9:23)።

እምነት ለጸሎተኛ ጽናትን የሚሠጥ ታላቅ ኃይል ነው። ጸሎትም እምነትን ያሳድጋል። አንድ ነገር እንዲሆንልህ ጠይቀህ፣ ለምሳሌ ጌታን ጠብቅ እንጂ ያን ቶሎ ለማግኘት አትቸኩል። ምንም እግዚአብሔር የሚዘገይ ቢመስልህ፣ የረሳህ ያህል ቢሰማህ፣ እርሱ ግን የራሱ ጊዜ አለውና ጥያቄህ እንደሚመለስ እርግጠኛ ሁን። እስቲ ነቢዩ ዳዊትን ሰማው! «እግዚአብሔርን ተስፋ አድርግ! በርታ ልብህ ይጽና! እግዚአብሔርን ተስፋ አድርግ» (መዝ 26:14)።

ጸሎትህ ጥልቅና በማስተዋል ይሁን!

ለመጸለይ የምትጠቀመው ማንኛውም ቃልና እንቅስቃሴ በማወቅና በማስተዋል መሆን አለበት። ከልብ ፈንቅሎ የሚወጣ ትክክለኛ መንፈሳዊ ፍላጎትን የሚገልጽ እውነት እንዲኖርበትም ያስፈልጋል። የጸሎት ጥልቅነት የጋለ መንፈሳዊ ስሜትን ይፈጥራል።

መንፈሳዊ ሕይወትህን በጸሎት ለማሳደግ:

1. ከእግዚአብሔር ጋር ለመነጋገር የምትጠቀምበትን ስዓት ለማራዘም ራስህን አለማምድ!

ቅዱስ ዳዊት ይህን ልዩ ሰዓት ለመግለጽ የተጠቀመውን ውብ ቃል ልብ በል! «አቤቱ ሕግህን እንደምን እጅግ ወደድሁ፣ ቀኑን ሁሉ እርሱ ትዝታዬ ነው።» (መዝ 118:97)። አሁን ራስህን ጠይቅ!! ምን ያህል ጊዜ በጸሎት ታሳልፋለህ? ያለጥርጥር መናገር የምችለው ለማይጠቅምህ ወሬ ብዙውን ጊዜህን እንደምታባክን ነው። ወንድሜ ሆይ በእርግጥ ጊዜህ በጣም እየባከነ ነው። ማድረግ የነበረብህ ረጅሙን ጊዜ ከአምላክህ ጋር ለመነጋገሪያ ነበር። ይህ የተለየና የተቀደሰ ሰዓት ደግሞ ከዕለት ዕትድህ የመጨረሻውና ዝቅተኛው እንዳይሆን፣ ከፍተኛውን እና የመጀመሪያውን ደረጃ እንዲይዝ በየዕለቱ ልምምድህን መቀጠል አለብህ።

2. በማለዳ ለመነሳትና ዕለቱን በጸሎት ለመጀመር ራስህን አለማምድ

ይህ ሰዓት ልባችን ንጹሕ የሚሆንበት፣ በሐሳብ የማንጨናነቅበት፣ በኃላፊነት፣ በሥራ ብዛት የማንባክንበት ሰዓት ነው። ቤተሰቦችህ ምናልባት ተኝተው ያለበትና ምንም ድምፅ የማይሰማበት ጊዜ ስለሆነ ያለምንም እንቅፋት ከእግዚአብሔር ጋር ብቻ መሆን የምትችልበት ሰዓት ነው። ይህ ልምምድ ቀኑን ከእግዚአብሔር ጋር በመነጋገር ወይም መጀመሪያ የምታገኘውና የምትሰማው ድምጽ የእግዚአብሔር እንዲሆን የምታደርግበት፣ የተሟላ በረከት የምታገኝበት፣ ልዩ መንፈሳዊ እድገት ነው።

3. በየሰዓቱ መጸለይን ልመድ

ምንም እንኳን ቀኑን ሙሉ በጸሎት ለመሸፈን ባትችልና እድሉም ባይኖርህ ቢያንስ የዕለቱን ዋና ዋና የጸሎት ሰዓታት ለመጠቀም መለማመድ ትችላለህ። አሁን ካለህበት የኑሮ ትግልና ጭንቀት ለመገላገል በመንፈስህ ወደእግዚአብሔር ለምትነጠቅበት ለዚህ ጸሎትህ የምታውለው ትንሽ ጊዜ ኑሮህን እንደቀማህ ላለማውብ እርግጠኛ ሁን። የጸሎት መጽሐፍ ተጠቅመህ መጸለይ በማትችልባቸው ሰዓታትም በቃልህ የምትጸልያቸው፣ የምታስታውሳቸው ጸሎቶች ይኑሩህ የእግዚአብሔርን ቃል በቀን በሌሊት አስበው.... ከአፍህ አይለይ (ኢያ. 1:8)

4. ባለህበት ሥፍራ ሁሉ መጸለይን ልመድ

በጊዜው ሁሉ የአምላክህን ቃል እያስታወስክ ወደቅድስት ቤተክርስቲያን መሄድ ባልቻልክበት ጊዜ በሥራና በተለያዩ ምክንያቶች በምትገኝበት ቦታ ሁሉ ሳትታክት ጸልይ (ሉቃ. 18:1)። ከፈጣሪህ ጋር የምትወያይበት ዋጋን የሚያሰጥ ልዩ ሀብትህ ነውና ጸሎትህን አታቋርጥ (1 ተሰ 5:17)። እንደፈሪሳውያን ለመታየት አይሁን እንጂ በከንቱ መድገም ያልሆነ ከልብ የሚመነጭ ጸሎትህን በመንገድህም ጸልየው። ከሰዎች ጋር በምትሆንበት ጊዜ በተለይ የሚያደናቅፍህ ርእሰ ጉዳይ አንስተው ሲያወሩ፣ የማይመለከትህ ሆኖ ስታገኘው፣ ወደቤትህ ስትገባና ስትወጣ፣ ሥራህን ስትጀምርና ስትጨርስ በማንኛውም ሁኔታ መጸለይን ቅዱስ ልምድህ አድርገው።

5. ለሌሎች መጸለይን ልመድ

ለሚያስፈልጋቸው ሁሉ ጸልይ። ለዘመዶችህ፣ ለወዳጆችህ፣ ለጓደኞችህ፣ ለአንዲቱ አርቶዶክሳዊት ተዋህዶ ቤተክርስቲያን፣ በተለይ ስለ አገልግሎት ጸልይ። የታመሙትን የሞቱትን፣ ንሥሐ መግባት የሚፈልጉትን አትርሳቸው። ስለዓለምና መንግሥታት ሰላምን ጠይቅ። በዚህ መንገድ ቀስ በቀስ ወደሚቀጥለው የእድገት ደረጃ ማለትም ለጠላቶችህ፣ ለሚቃወሙህ ጭምር ወደመጸለይ ትራመዳለህ። (ማቴ. 5:44)።

6. በመከራ ውስጥ ሳለህ መጸለይን ልመድ

በማንኛውም ርዕሰ ጉዳይ እግዚአብሔርን ማንሣትና በችግር ውስጥ ስሙን መጥራት ተማር። በራስህ ማስተዋል ተደግፈህ ችግሮችን ለመጋፈጥ አትሞክር። ከጓደኞችህ ከወዳጆችህ አጠቃላይ ከሰው መፍትሔን አትጠብቅ። ምንም ምንም ቢሆን ያለእግዚአብሔር መሥራት እንደማትችል የሚያረጋግጥ ሀሳብ በውስጥህ ይኑር! ለችግሮችህ መፍትሔ ያለው ወደእግዚአብሔር በመጸለይ ውስጥ ብቻ ነው። እግዚአብሔር የማይፈታው ቋጠር የለም። ምንም እንኳን ለአንተ ችግሩ ቀጣይ ቢመስልህ ወይም በመከራ ውስጥ ብትሆን አስፈላጊውን የልብ ጽናት እርሱ ይሠጥሃል።

የውስጥ ሰላም ካለህ ችግር ቢኖርም እንኳ እንደሌለ ቆጥረህ ላለመረበሽ ምክንያት ይሆንሃል። ይህ ሁሉ የንጹሕ ጸሎት ውጤት ነው።

7. በግል ጸሎት ራስህን አለማምድ

በቤተክርስቲያን ውስጥ በማሕበር ከሚደረገው ጸሎት በተጨማሪ አንተም በልብህ ያለውን አውጥተህ ለእግዚአብሔር በግልጽ ልትነግረው የምትችልበት ጸሎት እንዲኖርህ ራስህን አለማምድ። ለምሳሌ «እስከ መስተል ሞት የወደድከኝ ጌታዬ ሆይ እኔ እንድወድህ አንተ ታውቃለህ። ነገር ግን እንቅፋት የሚሆኑብኝን ሌሎች ዓለማዊ ነገሮችንም እንድወድ የሚገፋኝ ስሜት እንዳለ አስባለሁ። በራሴ ላለወግዳቸው ባሰብኩ ቁጥር የማውቀው ደካማነቴን ነው። ይህ ዓለምን መውደድ ደግሞ ከአንተ ጋር መጣላት መሆኑን ሳስብ አፈራለሁ። (ያዕ.4:4)፤ ስለዚህ አምላኬ ክርስቶስ ሆይ በፍጹም ልቤ አንተን ብቻ እንዳፈቅር እርዳኝ፤ አንተንም ከሚቃረነው ዓለማዊና ሥጋዊ ፍቅር ሁሉ በኃይልህ ታደገኝ» እያልክ መጸለይ ትችላለህ።

ስትጸልይም፤ የግድ የተመረጡ ቃላትን የማፋና የተሳኩ ዐረፍተ ነገሮችን መጠቀም እንዳለብህ እያሰብክ አትጨነቅ። የሚያስፈልገው ከልብ ፈንቅሎ የሚወጣና ማስመሠል (artificial) ያልሆነ፤ የእግዚአብሔር ፈቃድ የሚጠየቅበት ጸሎት ስለሆነ (ማቴ. 6:10) በትክክል ማንነትህን የሚገልጽ ሀሳብህ የሆነውን ብቻ ጸልይ። ጸሎትህ የልማድ ብቻ እንዳይሆንብህም ተጠንቀቅ።

8. በማስተዋል መጸለይን ልመድ

ስለጸሎት ምንነት ጠልቀህ በማሰብ ምን እንደምትጸልይ ዕውቅ። የጌታችን ሐዋርያት «እንዴትና ምን እንደምንጸልይ አስተምረን» (ሉቃ. 11:2) ብለው እንደለመኑ አንተም በጸሎትህ ስለራሱ ስለጸሎት ምንነትና እንዴት መጸለይ እንዳለብህ እጅግ ብዙ ነገር ትማራለህ።

ፍጹም ንጹሕ ጸሎት መጸለይ የምትችልበት ደረጃ ላይ ባትደርስ እንኳን ይህን ምክንያት አድርገህ መጸለይን አታቋርጥ።

ጸሎት እንደማንኛውም መንፈሳዊ ሥራ ሁሉ ደረጃ በደረጃ የሚያድግና ከፍጹምነት የሚደርስ ሕይወት ነው። ይህን በተመለከተ ማር

ደስሐቅ የሚነግርህ ይህን ነው። «መጸለይ ላትጀምር ፍጹም የሆነ የጸሎት ደረጃን የምትጠብቅ ከሆነ፤ ጭራሽ ላትጸልይ ትቀራለህ። ምክንያቱም ከንጽሕናና ከፍጹምነት ደረጃ ላይ መድረስ የሚቻለው ባለማቋረጥ በመጸለይና በመጽናት ብቻ ነው።»

ከውስጥህ በቃ! በቃ! የሚል ጩኸት ቢሠማህ እንኳን ጸሎትህን ለማቋረጥ አትሰማ። ያ! ድምጽ ከእግዚአብሔር ሊለይህ፤ መንገድህን ሊዘጋው የተዘጋጀ የዲያብሎስ ሽንገላ ነውና በእምነት ጸንተህ ተቃውመው (1 ጴጥ. 5:8-9)

ወንድሜ ሆይ አሁንስ እንዴት ነህ?

ጸሎትን ለመተውና ያለእርሱ ለመኖር እንደማትችል ይሰማሃልን? ከሆነ ይህ ትክክለኛ የመንፈሳዊ እድገት ምልክት ነው። ምክንያቱም ጸሎት በቀጥታ ከእግዚአብሔር ጋር የምታደርገው ግንኙነትና ውይይት ነው። ስለዚህ የእያንዳንዱን የጸሎት ቃል ጣዕሚን ማጣጣም ስለቻልክ ማቋረጥ አያሠኝም። አባቶቻችን ቅዱሳንም በአፋቸው ውስጥ ካለው የጸሎት ጣዕም የተነሳ ጸሎትን አቋርጠው ሌላ ነገር ለመናገር አይፈቅዱም ነበር። አንተም በዚህ ሥጋዊ ዐይን በማያየው ልዩ የጸጋ መንገድህ ወደፈጣሪህ ገሥግሥና ችግርህን፤ ደስታህን፤ ሁለንተናህን አዋየው። ጉድለትህን እንዲሞላ ባለማቋረጥ ጠይቀው፤ የምትሻውንም እንደፈቃዱ የጠየቅከውን ሁሉ ይዘህ ትገኛለህ።

እንድንጸልይ የፈቀደልን አምላክ የተመሰገነ ይሁን!

ምዕራፍ ፪

መጽሐፍ ቅዱስ

በባህርዩ ንጹሕ ቅዱስ ሆኖ ሳለ ከሰዎች ጋር ለመወያየት ራሱን ትሑት ያደረገው አምላካችን በሩክ ነው። ሰው ሁሉ ለመንገዱ ብርሃን ይሆንለት ዘንድ ነፍሱም ሕይወት አግኝታ እንድትኖርበት ነቢያቱን ያናገረ፤ የተናገሩትንም እንዲጽፉት ያዘዘ ፈጣሪያችን ቅዱስ ነው።

መጽሐፍ ቅዱስ «የመጽሐፍች መጽሐፍ» እውነትም «ታላቅ መጽሐፍ» ነው። መጽሐፍ ሲባልም የእግዚአብሔር መጽሐፍ ነው። መጽሐፍ ቅዱስ የእግዚአብሔር ቃሉ ነው። በእርሱ አንተን ይናገርበታል። መጽሐፍ ቅዱስ በመንፈስ ቅዱስ የተገለጸና በቅዱሳን ነቢያት እና ሐዋርያት አንደበት የተነገረ እውነት ነው። «ትንቢት ከቶ በሰው ፈቃድ አልመጣምና፤ ዳሩ ግን በእግዚአብሔር ተልከው ቅዱሳን ሰዎች በመንፈስ ቅዱስ ተነድተው ተናገሩ።» (2ኤፕ. 1:21) ጥቅሙም እንድትማርበት፤ ለእግዚአብሔር የቀና ልብ እንዲኖርህ፤ በአጠቃላይ የፈጣሪህን ፈቃድ ተከታይ እንድትሆን ለማድረግ ነው። (2 ጢሞ 3:16)።

መጽሐፍ ቅዱስ ለአንተ ከእግዚአብሔር የተላለፈለህ መልእክት ነው። በዚህ ከአምላኩ ከእግዚአብሔር በመጣለት መልእክት ደስ የማይለው ማነው? በአንድ ወቅት ታላቁ ቅዱስ አባት አባ እንጦንስ ከንጉሥ ቆስጠንጢኖስ የተላከ ደብዳቤ ደረሰው። ደቀ መዛሙርቱም አባታቸው የንጉሥ ደብዳቤ ስለደረሰው እጅግ በጣም ተደሡቱ። እርሱ ግን ምንም የተለየ ግምት ሳይሰጠው ወደጎን አለው። አሁንም ተማሪዎቹ ከመደነቅ ብዛት ለማንበብ በጣም ዳጉ። አባ እንጦንስ ግን «ልጆቼ ከሰው ለመጣ ደብዳቤ እንዴት እንደዚህ ደስ ይላችኋል? እነሆ የነገሥታት ንጉሥ እግዚአብሔር የብዙ ብዙ ደብዳቤዎችን በመጽሐፍ ቅዱስ ውስጥ ልኮልናል። ለምን በዚህ መልእክት እንደዚህ አትደስቱም? ለማንበብስ እንዴት አያጓጓችሁም? ብሎ ስለመጽሐፍ ቅዱስ ካስተማራቸው በኋላ ደብዳቤውን አነበበ። ለንጉሡም የሚያስፈልገውን የበረከት መልስ ሰጠው።

አንተስ ከምትወደውና ከምትናፍቀው ሰው ደብዳቤ ቢደርስህ እጅግ ተደስተህ በየሰዓቱ ታነበው የለም? ከሆነ ደግሞ ከእግዚአብሔር ለመጣልህ ይህን ያህልና የበለጠ መደሰትና መጓጓት በየሰዓቱ ማንበብ አይገባህም ነበር? ይህ ከእግዚአብሔር ወደአንተ የተላከው መልእክት በመንፈስ ቅዱስ የተቃኘ፤ ይመራቸው በነበሩ ነቢያት የተነገረ እና ቃሉ ራሱ በመንፈስ ቅዱስ የሆነ መልእክት ነው። ይህን ደግሞ በውስጡ ባለው መንፈስና ሕይወት መረዳት ትችላለህ። ጌታችንም «እኔ የነገርኳችሁ ቃል መንፈስ ነው፤ ሕይወትም ነው።» ሲል ተናግሯል (ዮሐ. 6:163)

መጽሐፍ ቅዱስ ተመግቦኸው ሕይወት እንድታገኝበት ከእግዚአብሔር የተሰጠህ መንፈሳዊ ምግብ ነው። ጌታችን ዲያብሎስ ሊፈትነው በቀረበ ጊዜ ከመጽሐፍ ቅዱስ (ዘጸ. 8:3) ጠቅሶ እንደተናገረው ሰው ከእግዚአብሔር በሚወጣው ቃል ጭምር እንጂ በእንጀራ ብቻ አይኖርም። (ማቴ 4:4) ለሥጋዊ ሕይወትህ የሚሆን ሥጋዊ ምግብ አለህ። ነገር ግን አንተ ሥጋ ብቻ አይደለህም። በውስጥህ የማይወጡ የማይበስብስ መንፈስ አለ። ስለዚህ መንፈሳዊውንም ምግብ መጽሐፍ ቅዱስን ተመግቦህ ሕይወት ማግኘት አለብህ «እውነት እውነት እላችኋለሁ ቃሌን የሚሰማ የላከኝንም የሚያምን የዘለዓለም ሕይወት አለው....» (ዮሐ. 5:24)።

ወንድሜ ሆይ! መኖር የምትችለው በመጽሐፍ ቅዱስ ውስጥ ባለው የሕይወት ቃል ጭምር እንጂ በእንጀራ ብቻ እንዳልሆነ እርግጠኛ ሁን። «ዛሬ የዕለት ምግባችንን ስጠን» እያልክ ስትጸልይም የሕይወት ምግብህንም የሚያጠቃልል እንደሆነና ስለሥጋህ ብቻ እንደማትጠይቅ ልብ በል። የእግዚአብሔር ሰው ሆይ የአንተ ደስታ መሆን ያለበት በመጽሐፍ ቅዱስ ውስጥ ነው። (መዝ 1:2) ሌት ተቀንም አስበው። ደስታህም የሚያመለክተው የእግዚአብሔር ሕግ የሚያስጨንቅ ግዴታ ሳይሆን የሕይወት ምንጭ መሆኑን መረዳትህን ነው።

መጽሐፍ ቅዱስና የእግዚአብሔር ሰው ያላቸው ግንኙነት ቋሚና የማያቋርጥ ነው፤ ሕጉን በቀንም በሌሊት ያስባል። ይህን ለተወሰኑ ሰዎች

ብቻ የሚሠራ አነጋገር አድርገህ አትውሰደው። የአንተም የሌላውም የሁላችንም ነው።

የእግዚአብሔርን ሕዝብ እንዲመራ ለተጠራው፣ ለሙሴ ተከታይ፣ ለነዌ ልጅ ኢያሱ በዚያ ሁሉ ሕዝብ አመራር ኃላፊነት ውስጥ ሆኖ ሳለ እግዚአብሔር የነገረውን ቃል አስተውል። «የዚህ ሕግ መጽሐፍ ከአፍህ አይለይ፤ ነገር ግን የተጻፈበትን ሁሉ ትጠብቅና ታደርግ ዘንድ በቀንም በሌትም አስበው። የዚያን ጊዜም መንገድህ ይተናልሃል፤ ይከናወንልሃል (ኢያ 1:8)። እንግዲህ ያን ሁሉ ሕዝብ የመምራት ኃላፊነት ለነበረበት ሰው እግዚአብሔር «የዚህ ሕግ መጽሐፍ ከአፍህ አይለይ» ሲለው አንተ ምን ታስባለህ? ይህንንም ለኢያሱ ብቻ ሳይሆን ለእኔም ለአንተም እንደሆነ እመን። ለዚህም ነው መዝሙረኛው ቅዱስ ዳዊት የእግዚአብሔር ሰው ደስታ በእግዚአብሔር ሕግ፣ እርሱንም ሌት ተቀን በማሰብ እንደሆነ በመዝሙሩ መጀመሪያ ላይ የተናገረው።

እርሱ ራሱ ንጉሥ ዳዊትም መሪና ንጉሥ፣ የኃላፊነት ሰው ሆኖ ሳለ «ሕግህ ለእግራ መብራት ለመንገዴም ብርሃን ነው» አለ። (መዝ 118:105) እንዲሁም፣ የእግዚአብሔር ቃል ከማር ከሦከር ይልቅ ለእኔ ይጥመኛል አለ።

ንጉሥ ዳዊት እንዴት ሕጉን በቀንና በሌሊት የማሰቢያ ጊዜ እገኘ? አንተስ እንዴት አጣህ? አባቶቻችን ቅዱሳን መጽሐፍ ቅዱስን ከልባቸው በፍቅር ይማሩት ስለነበረ በሕይወታቸው ሙሉ መጽሐፉ የተገለጠ ነበር። አንተም የእግዚአብሔርን ቃል እያወቅህ እየተማርክ በሄድክ ቁጥር በሌትም በቀንም እያሰብከው ትመጣለህ። መጽሐፍ ቅዱስን አንተ ተማረው፣ እርሱም ይጠብቅሃል። በቤትህ፣ በሥራህ፣ በመንገድህ፣ በሰዎች መካከል ሆነህ አስበው፣ ወዳጅህ አድርገው። አንተ የቃሉ ወዳጅ ስትሆን የቃሉ ባለቤት እግዚአብሔር ደግሞ የልብ ወዳጅህ ይሆናል።

ቃሉን ደጋግመህ አጥናው፣ ሁሌም አትርሳው። ይህ ከበጎ ምግባር ሁሉ የመጀመሪያው ነው።

ይህን በተመለከተ አምላክህ የሚናገርህ አለው። «ይህን ቃሉን ሰምቶ የሚያደርገው ሁሉ ቤቱን በዓለት ላይ የሠራ ልባም ሰውን ይመስላል» ማቴ 7: 24። በጸሎተ ቅዳሴያችንም ላይ ካህኑ «ቅዱስ የሆነ የወንጌልህን ቃል እንድንሰማና፣ እንደሰማንም እንድንሠራ በቅዱሳን ጸሎት የበቃን የተዘጋጀን አድርገን» ይላል። «የበቃን» ሲል ጥልቅ የሆነ ትርጉም አለው። ለሕጉ ለትእዛዛቱ ያልታመንን እኒና አንተ ቅዱስ የሆነውን የወንጌሉን ቃል ለመስማት እኛ ማንን? «የበቃን» ያደረገን፣ የሕይወትን መጽሐፍ ወደእርሱ የምንጓዝበት መንገድ አድርጎ የሠጠን አምላካችን ነውና፣ እርሱን «የበቃን» አድርገን ብለን፣ እንደፈቃዱ በኖሩት፣ ቃሉን በተመገቡት በቅዱሳኑ ስም እንለምነዋለን።

የእግዚአብሔር ሰው ክርስቲያን ሆይ! እጅግ ብዙ የተጠቀምክበትና፣ ብዙ ነገር የምታስታውሰበት መጽሐፍ ቅዱስ በእጅህ ላይ ሊታይ ያስፈልጋል። ለእይታ ለጌጥ ብቻ ያልሆኑ ብዙ የተነበቡ የዘወትር አማካሪ የሆኑ መጻሕፍት የክርስቲያን መለያዎች ናቸው።

እባክህ ይህን የሕይወት መጽሐፍ ተጠቀምበት።

አንብበው፣ አስበው። ወደጥልቁ ዕውቀት ግባና ከነፍስህ ጋር አዋህደው። ቃል በቃል በሚሠጥህ ትርጉም ብቻ ተመስርተህ ባገኘኸው ነገር ደስ አይበልህ። ጠልቀህ ስታስብ አንዱን ቃል የውቅያኖስ ያህል እጅግ ሠፊ ሆኖ ታገኘዋለህ። ቅዱስ ዳዊት እንደተናገረው ወሰን የሌለው ድንቅ ምሥጢር የሚገኝበት የእግዚአብሔር ቃል ብቻ ነው። «የሥራን ሁሉ ፍጻሜ እየሁ፣ ትእዛዝህ ግን እጅግ ሠፊ ነው።» (መዝ 118:96)

ዳዊት ይህን የተናገረበት ጊዜ ገና ዘጠኝ የሚያህሉ መጻሕፍት የነበሩበት ነው። ዛሬ አንተ ሙሉ የሆነ፣ ነቢያትን፣ እዲስ ኪዳንን ያጠቃለለ መጽሐፍ ቅዱስ ከነትወፊቱ አለህ። እያንዳንዱ ቃል የእግዚአብሔር ነውና ጥልቅነቱን ሥፋቱን አስብና፣ የተሰጠህን ሀብት የመጽሐፉን ምንነት በደንብ ተረዳ።

መጽሐፍ ቅዱስ የሐሳብ ምንጭ ብቻ ሳይሆን መጽናኛም ነው። ዛሬ ላለበት የትኛውም የሥነ አእምሮ፣ የሥነ ልቦና ሁከት እና ረገብ መጽሐፍ ቅዱስ እንድትጽናበት፣ እንድትረከቡት የሚያደርገው ቃላት ይገኙበታል። ያዘነ፣ የተከዘ ሰው ቢኖር የሚፅናናበትና ደስ እንዲለው የሚያደርግ፣ የተረበሸም ሰው ሰላሙን የሚመልስለት ቃል የሚገኝበት መጽሐፍ ነው። ለአንተም በመከራህ ሰዓት መፍትሔን፣ ሰላም ባጣህበት ጊዜ የውስጥ ሰላምን ተስፋ ብትቆጥ የሚያበራ የተስፋ ብስራት ቃልን የምታገኝበት ድንቅ ሥጦታህ ነው። ቃላቱ ሁሉ የሚለውጡህና ውጤታማ ናቸው። እያንዳንዱን የመጽሐፍ ቅዱስ ቃል ባነበብክ ቁጥር «አምላኬ ሆይ ይህን ስለኔ እንደተናገርክ ጥርጥር የለኝም» በለው። በግል ለአንተ ከእግዚአብሔር የመጣ መልእክት አድርገህ ተቀበለው።

እግዚአብሔር ስለአንተ ነቢያቱን እናገረ። መልእክታትም ለቆሮንቶስና ለሮሜ ክርስቲያኖች ብቻ ሳይሆን ለአንተም ተላኩ። ቅዱስ አባት እንጦንስ የንጉሥ ቆንጦንጢኖስ ደብዳቤ ሲደርሰው ደቀ መዛሙርቱ ምን ያህል ተደስተው እንደነበረ እና እንዴት አስተምሮ እንዳሳመናቸው አስታውስ። የነገሥታት ንጉሥ፣ የእግዚአብሔር መልእክት እነሆ ለአንተ ደርሶሃል። ስለምን በእርሱ ደስ አይልህም?

የመጽሐፍ ቅዱሳችን ቃል መጽናኛ ብቻ ሳይሆን የጦር መሳሪያም ነው። ለእያንዳንዱ ኃጢአት በፊቱ የሚቀመጥ «አታድርግ» የሚል ሕግ አለ። በዚህ ምክንያት ከሕግ እግዚአብሔር ካገኘኸው ቃል የተነሳ ኃጢአትን ደካማ ሆኖ ታገኘዋለህ የእግዚአብሔር ቃል ምን ያህል ጠንካራ እንደሆነና በኃይል እንደሚሠራ ታውቃለህ? «የእግዚአብሔር ቃል ሕያው ነውና፣ የሚሠራም ሁለትም አፍ ካለው ሠይፍ ሁሉ ይልቅ የተሳለ ነው፣ ነፍሰንና መንፈስንም ጅማትንና ቅልጥምንም እስኪለይ ድረስ ይወጋል፣ የልብንም ስሜትና አሳብ ይመረምራል» (ዕብ 4:12)

በደግሞ ፈታኝ ሆኖ በቀረበበት በዚያ ተራራ ላይ የእግዚአብሔርን ቃል ሊቋቋመው አልቻለም፤ ያገኘለትም ምላሽ አልነበረም። (ማቴ. 4:1-11)

የእግዚአብሔርን ቃል ሰምተህ የማትሠራበት ከሆነ፣ በመጨረሻው ቀን በአንተ ላይ ይፈርዳል። ቃሉ ለዕውቀት ብቻ ሳይሆን ለሕይወት ነው። በሄድክበት የሚሄድ፣ ዘወትር በጆሮችህ የሚያቃጭል እና በተግባር ካላዋልከው ከባድ የሕሊና ወቀሳን የሚያስከትል ነው። በአንጻሩ ደግሞ የእግዚአብሔር ቃል በአንደበትህ፣ በንግግርህ፣ ሁሉ ካለና በተግባርህ የሚገለጥ ከሆነ ለመንፈሳዊነትህና ለሃይማኖትህ ታማኝ አንደሆንክ ይመስክራል። ዓለማዊ ነገሮችን ብቻ የሚያውሩ ብዙ ሰዎች አሉ። እንደዚሁ የእግዚአብሔር ቃል ከአንደበቱ የማይጠፋ፣ ሁሉም የሚጠቀሙት መጽሐፍ ራሱ እሱን ተቆጣጥሮት የአነጋገር ዘዴውን የቀየረውም ሰው ታያለህ። ይህ ሰው የሕጉ መጽሐፍ ከአፋ አልተለየም (ኢያ 1:8)። እበው «ከአነጋገር ይፈረዳል፣ ከአያያዝ ይቀደዳል» እንዲሉ የሚሰማው ሁሉ ማንነቱን ያውቀዋል። «አነጋገርህ ይገልጥሃል» (ማቴ. 26:73)።

ለልጆችህ የመጽሐፍ ቅዱስ ጥቅስ እየነገርክ ባዩት፣ በሰሙት ነገር ላይ ሁሉ የመጽሐፍ ቅዱስን ቃል እንዲጠቀሙ አስተምራቸው። በመጽሐፍ ላይ፣ በዛሬች ላይ በመሬት ላይ፣ በበር፣ በወንበር፣ በጠረጴዛ፣ በማንኛውም ነገር ላይ ሊሆን ይችላል። ይህን ልምድ አድርጎ ያደገ ልጅ መጽሐፍ ቅዱስ በውስጡ ሕይወት ዘርቶ ይኖራል። ስለዚህ የኃጢአትን ሀሳብ፣ የዓለምን ቋንቋ አያውቅምና እርሱም ኃጢአት አይሠራም። ዳዊትም ያለው ይህንን ነው። «አንተን እንዳልበድል ቃልህን በልቤ ሰወርሁ» (መዝ 118:11)።

መጽሐፍ ቅዱሳዊ ቃላት፣ የስሜት፣ የፍቅር፣ የሀሳብ ማዕከል በሆነው ልብህ ውስጥ መቀመጥ አለባቸው። በአፋችን፣ በዕውቀት ማዕከል አእምሮአችን ውስጥ ብቻ መሆን የለበትም። በልብህ ካለ ኃጢአትን ልታደርግ አትችልም። ምክንያቱም ከስሜትና ከሀሳብህ ጋር ተቀላቅሎ ያለው የእግዚአብሔር ቃል ነው። መጽሐፍ ቅዱስ ስለእመቤታችን ቅድስት ድንግል ማርያም በሉቃስ ወንጌል 2:9 የተጠቀመውን ውብ ቃል ከልብ አስተውለሽዋል? «ማርያም ግን ይህን ነገር ሁሉ በልብዋ እያሰበች ትጠብቀው ነበር።»

እናታችን ሔዋን ደግሞ ሕጉን በአእምሮአቸው (በሕሊናቸው) ሸሽገው፤ በልባቸው ግን ካላኖሩት እና ከበደሉት ሰዎች የመጀመሪያዋ ናት። ስለሕጉ እባብ በጠየቃት ጊዜም መልሷ ትክክለኛ ነበር። ይሁን እንጂ ሕጉን በአንደበቷ እየተናገረችው ፈጣሪዋን ከመበደል አልተመለስችም። ስለዚህ አንተ ቃሉን በልብህ መዝገብ ልታኖረው፤ ልትጠብቀውና እየተናገርክ ልትሠራው ይገባል።

መጽሐፍ ቅዱስህን ዘወትር አንብበው። በየዕለቱ አዲስ ነገርን እያገኘህ እንደሆነ እርግጠኛ ሁን። ምክንያቱም የእግዚአብሔር ቃል ሀብቱ ሠፊና የማያልቅ ነውና። የማያቋርጥና በቀጥታ ወደእግዚአብሔር ለሚያደርስው ተመስጦም ምንጩ ነው። «የሥራን ሁሉ ፍጻሜ እየሁ፤ ሕግህ ግን እጅግ ሠፊ ነው።» (መዝ. 118:96) በሰው ዘንድ ለእያንዳንዱ ነገር ወሰንና ገደብ አለው። የእግዚአብሔር ለሆነው ነገር ግን ከጥልቅነቱ የተነሳ ልትወስነው፤ ልትገድበው አትችልም። ይህም የማይወሰነው አምላክ ቃል በመሆኑ ነው። ባሰብከው ባሠላለልከው መጠን መቆሚያ የሌለውን ስፋቱን ታያለህ። ዘወትር ለአእምሮህ፤ ለመረዳትህ አዲስ ሆኖ የሚቀጥል ነው። ነቢዩ ኤርምያስ ስለዚህ ነገር ሲናገር እንዲህ ይላል። «ቃላህ ተገኝቶአል እኔም በልጅዋለሁ። አቤቴ የሠራዊት አምላክ ሆይ በስምህ ተጠርቻለሁና ቃላህ ሐሴትና የልብ ደስታ ሆነኝ» (ኤር 15:16)

«የእግዚአብሔር ሕግ ፍጹም ነው። ነፍስን ይመልሳል። የእግዚአብሔር ምሥክር የታመነ ነው። ሕጻናትን ጠቢባን ያደርጋል። የእግዚአብሔር ሥርዓት ቅን ነው፤ ልብንም ደስ ያሰኛል። የእግዚአብሔር ትእዛዝ ብሩህ ነው፤ ዓይንንም ያበራል..... ከወርቅና ከክብር ዕንቁ ይልቅ ይወደዳል። ከማርና ከማር ወለላም ይጣፍጣል።» (መዝ 18:7-10)

የእግዚአብሔር ቃል ካለው ጥንካሬና ተጽዕኖ የተነሳ፤ አንተ ያነበብከው ማንኛውም ቃል በአንተ ላይ ለውጥ እንደሚያመጣ እርግጠኛ ሁን። ያለብዙ ጥረትና ትግል ቃሉን የተጠማውን ሁሉ ወደጥሩ ሰብእና የመቀየር ኃይል አለው። ቃሉን ስታነበው ያለህ ስሜት እግዚአብሔር ከአንተ ጋር እንዳለና፤ ቃሉ ለመንገድህ ብርሃን እንደሆነ ነው። ቀድሞውኑ

ለቃሉ ምንጭ የሆነው መንፈስ ቅዱስ ዛሬም ከግቡ እንዲደርስ ኃይልና ብርታት ይሆነዋል። በጳንጠቆስጤ ዕለት ብዙ ሕዝብ በሐዋርያት ሲነገር የነበረውን ቃል ከሰሙ በኋላ «ልባቸው ተነካ..... ወንድሞች ሆይ ምን እንናድርግ? አሉአቸው» የሚለውን እናስታውሳለን (ሐዋ. 2:37) ቅዱስ ጳውሎስም ደቀ መዝሙሩ ጢሞቴዎስን «ከሕጻንነትህ ጀምረህ ክርስቶስ ኢየሱስን በማመን መዳን የሚገኝበትን ጥበብ ሊሰጡህ የሚችሉትን ቅዱሳን መጻሕፍትን ዐውቀሃል» አያለ ስለመጽሐፍ ቅዱስ ምንነት አበክሮ ሲያስገነዝበው ታነባለህ። (2 ጢሞ. 3:15)። ስለዚህና ከዚህም በላይ ስለሆነው ነገር ሁሉ ነው አርቶዶክሳዊት ተዋሕዶ ቤተክርስቲያናችን ለመጽሐፍ ቅዱስ ታላቅ ክብርና ልዕልና ልትሰጥ የቻለችው።

መጽሐፍ ቅዱስና ቤተክርስቲያን

ቅድስት ቤተክርስቲያናችን ለመጽሐፍ ቅዱስ ታላቅ ክብር ትሰጣለች። በየዕለቱ በሚቀደሰው ቅዳሴ ላይ ከመጽሐፍ ቅዱስ የወጡ ምዕራፎች ይነበባሉ። ወንጌል ከመነበቡ በፊት የዳዊት መዝሙር በዜማ ይሰማል። ወንጌል እየተነበበ ሳለም ሁለት ዲያቆናት የእግዚአብሔር ሕግ ለእግራችን መብራት ለመንገዳችን ብርሃን ነው የሚል ምሥጢር ያለው የጧፍ መብራት ይዘው ይቆማሉ። ከዚህም በላይ የብርሃናችን ብርሃን የዐይናችን ብርሃን የእግዚአብሔር ቃል ነው ሲሉ ነው። ወንጌሉን ለመስማት በሚደረገው ጸሎትም ካህኑ «እኛንም እንደነርሱ ወንጌልህን ለምተን ለመሥራት የበቃን ታደርገን ዘንድ በቅዱሳን ጸሎት እንለምንሃን» ይላል። መጀመሪያውኑ ወንጌልን ለመሥማት የበቃን የተዘጋጀን መሆን አለብን። ነገር ግን እኛ በራሳችን የበቃን አይደለንምና የቅዱሳን ጸሎት ያሸፈልገናል። ዲያቆኑም «ስለወንጌል ጸልዩ» ብሎ ሲያውጅ ሕዝቡ «ወንጌልህን ለመስማት የተዘጋጀን አድርገን» ይላል። ሕዝቡ ሁሉ ለወንጌል ከሚሠጠው ክብር የተነሳ ወንጌል ሲነበብ አይቀመጥም። የወንጌሉ ቃል ለዓለም ሁሉ መዳረስ ሲያመለክት ካህኑም ወንጌሉን ከራሱ በላይ ከፍ አድርጎ በመያዝ መንበሩን ይዞራል።

የቤተክርስቲያናችን ስብከት፤ ማንኛውም መንፈሳዊ ትምህርት በሙሉ የተመሠረተው በመጽሐፍ ቅዱስ ላይ ነው። ቤተክርስቲያን ለትውፊትም በምትሠጠው ተመሳሳይ ትልቅ ግምት ውስጥም ከመጽሐፍ ቅዱስ ጋር የሚጻረር አንዳችም ነገር አይገኝም። ይልቁንም እያንዳንዱ የመጽሐፍ ቅዱስ ክፍል በትውፊት የተደገፈ፤ ትውፊትም በመጽሐፍ ቅዱስ መልቶ የሚገኝ ነው እንጂ።

በጸሎተ ቅዳሴም ይሁን በማህበር በምንጸልያቸው ጸሎቶች ሁሉ ውስጥ የምናገኘው በመንፈስ ቅዱስ ያደገውን የመጽሐፍ ቅዱስ ፍሬ ነው። በየሰዓቱ የምንጸልየው ጸሎትም ከዳዊት መዝሙርና ከወንጌል የተወሰደ ስለሆነ ለእርቶዶክሳዊ ክርስቲያን ጸሎቱ መጽሐፍ ቅዱስን የሚማርበት ሌላው መንገድ ነው።

ቤተክርስቲያን ምሥጢራትን ለመፈጸምም የምትጠቀመው መጽሐፍ ቅዱስን ነው። ለምሳሌ በምሥጢረ ቀንዲል አፈጻጸም ላይ ለሚደረጉት ሰባቱ ጸሎቶች ሰባት የመጽሐፍ ቅዱስ ምዕራፎች ይነበባሉ። በጥምቀትም ለውሃው በሚደረገው ጸሎተ ቡራኪ በርካታ ምዕራፎች ከትንቢት ከመዝሙር፤ ከወንጌልና ከመልእክታት ይነበባሉ።

ጌታችን መድኃኒታችን ኢየሱስ ክርስቶስ አርአያ በሆነን መሠረት፤ የእግር መተጣጠቡ ሥርዓት በሚፈጸምበት፤ በህማማቱ ሳምንት ሐሙስ ዕለት፤ ህማሙን፤ ሥቃይ፤ መከራውን፤ ትሕትናውን የሚናገሩ የብሉይና የሐዲስ ኪዳን መጻሕፍት ይነበባሉ። አዲስ የተሠሩ አብያተ ክርስቲያናት ለመባረክ፤ ቤቶችን ለመንፈሳዊ አገልግሎት ለመለየት፤ ሥርዓተ ምንክስናን ለመፈጸም ቤተክርስቲያን የምትጠቀመው መጽሐፍ ቅዱስን ነው።

እውነት ከዚህ በላይ ለመጽሐፍ ቅዱስ መጠንቀቅና ክብር መስጠት ይኖር ይሆን? እስቲ ወደአንተ ልምጣና በሕይወትህ ውስጥ መጽሐፍ ቅዱስን በማንበብ ስለሚገኘው የሕይወት ጥቅምና እንዴት ማንበብ እንዳለብህ ብሎም ስለአንተና መጽሐፍ ቅዱስህ ግንኙነት እንነጋገር።

አንተና መጽሐፍ ቅዱስ

ግንኙነታችሁ በተወሰኑ ዋና ዋና ነጥቦች ላይ የተመሠረተ ነው። ከእነዚህ መካከል እጅግ በጣም ጠቃሚ የሆኑትን ብናነሳ መጽሐፉን የራስ ማድረግ፤ እንደግል ጓደኛ መጠበቅ፤ ማንበብ፤ መረዳት፤ በቃሉ መመሠጥ ናቸው። እንደቃሉ መኖር፤ ትእዛዛቱን በተግባር መተርጎምና ወደሕይወት መቀየርንም ይጨምራል።

መጽሐፍ ቅዱስን

1. የራስህ አድርገው

ወንድሜ ሆይ እንደእውነተኛ ክርስቲያን መጠኑ ከፍ ያለና በጠ ረዲዛህ ላይ ተቀምጦ ልታነበው ልትማርበት የሚያስችልህ ወይም በመጠኑ አነስተኛ የሆነ በሄድክበት የሚሄድ፤ የማይለይህ መጽሐፍ ቅዱስ ሊኖርህ ግድ ነው። እንደ መልካም ወዳጅ በሄድክበት የሚሄድ፤ በሥራህ ሰዓት አብሮህ የሚሆን፤ በዕረፍትና ከሰዎች ጋር በምትሆንበትም ጊዜ የማይለይህ ጓደኛህ መጽሐፍ ቅዱስ ሊሆን ይገባል። ያለ እርሱ ምንም መሥራት እንደማትችል ይሠማህ። ይህ ቢሆን እንዲያው በአጋጣሚ ዘንግተህ እንኳን ብቻህን ብትወጣ እንድ ወላኝ ነገር እንደጎደለህ ታስባለህ።

በቤትህና በሕይወትህ መጽሐፍ ቅዱስ እንግዳ እንዳይሆንና ራሱን የሚያስጠጋበት እንዳያጣ እፈራለሁ (ሉቃ 9:58)። ይህ የሕይወት መጽሐፍ በንባብ ወይም በጸሎት ክፍልህ ራሱን እንዲያስጠጋ አድርገው። ይህን ስልህ ደግሞ እንደ ብርቅዬ ዕቃ፤ ለውበትና ለጌጥ እንደሚደረግ ነገር ዝም ብለህ አስቀምጠው ማለቴ አይደለም። ማለቂያ የሌለውን ጥቅሙን፤ ሥፍር ቀጥር የሌለው ሀብቱን እንድትወርስ ነው እንጂ። መጽሐፍ ቅዱስ የሚመክርህን እያደረግህ፤ ባስተማረህ እየኖርህ የግልህ አድርገው።

2. አፍቅረው

መጽሐፍ ቅዱስ አንተን ወሠን በሌለው ፍቅር ከሚያፈቅርህ እግዚአብሔር የመጣልህ መልእክት ነውና አፍቅረው። ከምትወደው ወዳጅህ እንደመጣልህ የእውነተኛ ፍቅር ደብዳቤ ተቀበለው። ይህን ዓይነት ደብዳቤ የደረሰውን ሰው ልብ ብለህ አይተኸዋል? ደጋግሞ ደጋግሞ ያነበዋል።

ምክንያቱም ደብዳቤው ለእርሱ እጅግ ውድ የሆኑ ቃላትን የያዘ ነው። ለምንስ ይመስልሃል ነቢዩ ቅዱስ ዳዊት «ከወርቅና ከክቡር ዕንቁ ይልቅ ይወደዳል፤ ከማርና ከማር ወለላም ይጣፍጣል» ያለው? (መዝ. 18:10)

መጽሐፍ ቅዱስን ከልብህ የምታፈቅረው ከሆነ ከማንበብህ ደስታ እርካታ ታገኛለህ። ይህ ማለቂያ የሌለው መንፈሳዊ እርካታ ደግሞ ማንበብህን በጽናት እንድትቀጥልና እንድትመሠጥበት ያደርግሃል።

3. በትዕግሥትና ባለመሠልቸት አንብበው

ቅዱስ ዳዊት በመጀመሪያ መዝሙሩ እንደገለጸው መንፈሳዊ ሰው ደስታው በእግዚአብሔር ቃል ነው። በቀን በሌሊት እያሠበው የሚመሠጠው በእግዚአብሔር ቃል ነው (መዝ. 1:2)

ቋሚ በሆነና በማይቆራረጥ መሠረት ላይ የተመሠረተ የመጽሐፍ ቅዱስ ንባብ ወደር የሌለው ከፍተኛ ጥቅም አለው። በውስጡ ያለው የተቀደሰ መንፈስ እንዲዋሃድህ ከማድረጉም በላይ የሚያመጣው በጎ ተጽእኖና ለውጥም በውስጥህ የጸና ይሆናል። በዚሁ ከቀጠለህ ማንበብህ በራሱ ቅዱስ ልምድ ይሆንልሃል። ከመጽሐፍ ቅዱስ የተውጣጡ በየዕለቱ ጠዋት ጠዋት፤ ከቤት ከመውጣትህ በፊት የምታነባቸው ክፍለ ንባቦች ይኑሩህ። በማለዳ ይህን ማድረግህ ቀኑን ሙሉ ሕሊናህን በመግዛት እንድትውል ያስችልሃል። በመግባትህም በመውጣትህም በውስጥህ የመላው የእግዚአብሔር ቃል ይሆናል። ከመተኛትህም በፊት ቢያንስ አንድ ምዕራፍ አንብብ። እንቅልፍ እስከሚወስድህ ጊዜ ድረስ ትመሠጥበትና ከዚያም ሕልምህ የእግዚአብሔር ቃል ይሆናል።

መጽሐፍ ቅዱስ በትዕግሥት፤ ዘወትር ለሚያነበው ሁሉ የደስታ ምንጭ ነው። ከቃሉም ጋር የተሣሠረ ይሆናል። ሁሌም በሀሳቡ ውስጥ የሚኖረው የእግዚአብሔር ፈቃድ ይሆናል። ስለዚህ ወንድሜ ሆይ በቀን በሌሊት ሕሊናህ በእግዚአብሔር ሕግ የተመሠጠ ልትሆን ትችላለህ። ይህ ደግሞ በከፍተኛ ኃላፊነት ላይ ለነበረው ንጉሥና ነቢይ ቅዱስ ዳዊት እንዲሁም ታላቅ መሪ ለነበረው ለኢያሱ እንኳን የተቻለ ነበር። ከዚህ አንጻር

ቀለል ባለ የኃላፊነት ሥፍራ ላይ ለምትገኘው ለአንተና ለሌላው እንዴት የተመኙ እንደሆነ አስበው።

4. በታላቅ አክብሮት አንብበው

መጽሐፍ ቅዱስን ማንበብ ማለት ለአንተ የሚኖረው እግዚአብሔርን መስማት ማለት ነው። ስለዚህ ስታነበው ተገቢውን ክብር በመስጠት መሆን አለበት። ለምታነበው ክቡር ቃል በምትሠጠው ክብር መጠን ደግሞ፤ ቃሉ በአንተ የሚያመጣው ለውጥ ይወሰናል። ለዚህ እኮ ነው ቤተክርስቲያናችን ውስጥ ወንጌል ከመነበቡ በፊት ዲያቆኑ እግዚአብሔርን በመፍራት ተነስታችሁ ቅዱሱን ወንጌል ስሙ (አድምጡ) የሚለን። ካሁኑም ከማንበቡ በፊት ለታላቁ ወንጌል ክብር እጣኑን ያሳርጋል። «ወንጌልህን ለመስማት እንደሠማነውም ለመሥራት የበቃን የተዘጋጀን አድርገን» እያለ ሕዝቡን ወክሎ ይጸልያል። ሰው ወንጌልን ለመስማት የመንፈስ ዝግጅት፤ ብቃት ያስፈልገዋል። ሙሴ ሕዝበ እግዚአብሔር እስራኤልን አሥሩን ሕግጋት ለመሥማት ራሳቸውን እንዲቀድሱ፤ ለምስት ቀናት ዝግጅት እንዲያደርጉ እና ለክብሩ የበቁ እንዲሆኑ ቢያዘጋጃቸው እንደነበረ እናስታውሳለን። (ዘጸ 19:10-15)

መጽሐፍ ቅዱስን በግድ የለሽነትና በንቀት የሚያነበው ሰው ቢኖር ቢቃሉ ሊለወጥ አይችልም። ይልቁንም ተናጋሪው እግዚአብሔርን ስለናቀ ይፈረድበታል። ስለዚህ መጽሐፍ ቅዱስህን በታላቅ አክብሮትና በከፍተኛ ትኩረት ማንበብን ልትማር ይገባሃል። ቤተክርስቲያን ስትሠጠው ያየኸውን ክብር ሁሉ አንተም ለመጽሐፍ ቅዱስ ስት።

5. በማስተዋል አንብበው

አምላካዊ ወደሆኑት ወደእነዚህ የመጽሐፍ ቅዱስ ቃላት ጠልቀህ ግባና ምን እየነገሩህ እንደሆነ መርምረህ ተረዳ። እንደተራ መጽሐፍ ሳይሆን፤ ሙሉውን ሀሳብህን አስገዝተህ፤ ተመስጦህ አንብበው። «ጥበበኞቹም እንደሰማይ ጸዳል፤ ብዙ ሰዎችንም ወደጽድቅ የሚመልሱ፤ እንደከዋክብት ለዘለዓለም ይደምቃሉ።» (ዳን. 12:3) ፈረላውያን ከአይሁድ መካከል ሊቃውንት የሚባሉ ነበሩ። ነገር ግን የእግዚአብሔርን ቃል መረዳትና

የእግዚአብሔርን ፈቃድ ማወቅ አልቻሉም ነበር። ለምሳሌ «የሰንበትን ቀን ትቀድሰው ዘንድ አስብ» የሚለውን ቃል ይናገሩታል። ይሁን እንጂ ምን ማለት እንደሆነ አይረዱትም። ጌታችን ስለደጉ ሳምራዊ እስክነገራቸው ጊዜ ድረስም «ባልንጀራ» ምን ማለት እንደሆነ እንኳ አያውቁም ነበር።

መሠረታዊውና ለንባብ ጉልህ ሚና የሚጫወተው ማስተዋልና መረዳት ነው። «ሕዝቤ ዕውቀት ከማጣቱ የተነሳ ጠፍቷል» (ሆሴ 4:6) ማስተዋልና ዕውቀት ከሚያስፈልጉባቸው ነገሮች አንዱ፤ አንዲት ጥቅስ ላይ ተመሥርቶ ከመሳት ለመጠበቅ ነው። መጽሐፍ ቅዱስ በእግዚአብሔር መንፈስ የተጻፈ መጽሐፍ አንጂ የጥቅሶች ክምችት አይደለም። አንድ ነጠላ ጥቅስ ትክክለኛውን የእግዚአብሔር ዓላማና ትእዛዝ በበቂ ሁኔታ አይገልጽም። ስለዚህ ከምትፈልገው ርእስ ጋር የሚዛመዱ ብዙ ጥቅሶችን ከነሙሉ ንባባቸው ፈልገህ አሰባስብ። በዚህ ነው ትክክለኛውን መልእክት መረዳት የምትችለው።

6. የምታነበው ሁሉ በመንፈስና በጥልቀት ይሁን!

በቃሉ ሕሊናህ ሳይሰቀልና ሳትረዳው ከቀረህ ብዙ ማንበብህ ምንም ጥቅም የለውም። የአንተ ጥቅም የሚወሰነው ወደቃሉ ውስጥ ጠልቀህ በመግባትህ ቃሉም የአንተን ውስጣዊ ስሜት እየበረበረ ሀሳብህን፤ ልብህን፤ ሁለንተናህን መንካትና ተጽእኖ ማሳደር እንዲችል ማድረግ ከመቻልህ ላይ ነው። ስለዚህ በትክክል የሕጉ (የቃሉ) መንፈስ ምንድን ነው? ብለህ በመንፈስ መርምር። ደግሞም ቃል በቃል በሚሠጥህ ትርጉም ላይ ብቻ ሳታተኩር፤ ወደውስጡ ግባ። ጌታችን እንደተናገረው ቃሉ መንፈስና ሕይወት ነው። (ዮሐ. 6:63)። ወሳኝ የሆነውን ጥቅሙንም የምታገኘውም በእውነት፤ በመረዳት ውስጥ ባለው በመንፈሳዊ መልእክት ብቻ ነው። ቃል በቃል የሚተረጎመውንም ጸሐፍትና ፈሪሳውያንም ይጠቀሙበት አልነበረምን?

ታላቁ ሐዋርያ ቅዱስ ጳውሎስ ይህንን ሲገልጽ እንዲህ ይላል «በመንፈስ እንጂ በፊደል ለማይሆን ለአዲስ ኪዳን አገልጋዮች እንሆን ዘንድ አበቃን ፊደል ይገድላልና መንፈስ ግን ሕይወትን ይሠጣል።» (2 ቆሮ 3:6)

ስለመንፈሳዊነትም ይሁን ስለእምነት ወይም ደግሞ በማስተዋል፤ በመንፈስ ማንበብ እጅግ በጣም ጠቃሚ ነው። ብዙ ሰዎች መጽሐፍ ቅዱስን ያነቡታል። ነገር ግን የሚያነቡት ስለማይገባቸውና ትክክለኛውን ትርጉም ስለማይረዱት ሀሳባቸው ይከፈላል። «መንፈስ ለአብያተ ክርስቲያናት» የሚለውን አይገነዘቡትም። (ራዕ 3:6) የክብር ባለቤት ክርስቶስም «መጽሐፍትንና የእግዚአብሔርን ኃይል አታውቁምና ትስታላችሁ» ነው ያለን። (ማቴ 22:29) ስለዚህ እያንዳንዳቸውን የምታነባቸውን ቃላት ትርጉምና መልእክት ጠልቀህ በመንፈሳዊነት መርምረህ ተረዳ። መምህራንንም ጠይቅ፤ አማክር።

ብዙ መናፍቃን መጽሐፍ ቅዱስን ያነቡታል። በአንዳንድ አላዋቂዎች ዘንድ እንዲያውም እንደሊቃውንት ይቆጠራሉ። ነገር ግን ከማስተዋልና ከመረዳት ማነስ ከትክክለኛው መንገድ ስተዋል። አንዳንዴም ከመጽሐፍ ቅዱስ አንዲት ጥቅስ ይዘው ስለሚነሱና የቀረውን ሙሉ ሀሳብ ስለሚዘነጉት ሙሉ የሆነ መረዳት የላቸውም። ይህን ቃል እንደምሳሌ ውሰድ «ከእኔ አብ ይበልጣል» (ዮሐ 14:28)

ይህን ለመተርጎም ቢፈልጉ እንኳን «እኔና አብ አንድ ነን» (ዮሐ. 10:30) ያለውን ቃል ከግምት ውስጥ አያስገቡትም።

ስለእምነት ለመናገር ሐዋርያው «በጌታ በኢየሱስ ክርስቶስ እመን አንተና ቤተ ሰዎችህም ትድናላችሁ» እንዳለ ይጠቅሳሉ (ሐዋ 16:31)፤ ነገር ግን ጌታችን «ያመነ የተጠመቀ ይድናል» ካለው ጋር አያይዘው ሲገልጹት አይታይም። (ማር 16:16)።

ስለዚህ ማንም «ተጽፎአል» ብሎ ቢጠቅስብህ እንደጌታችን «ደግሞ ተጽፎአል» ብለህ መልስለት። አንድ ኃዘንተኛ ሰው «ከፊት ኃዘን የተነሳ ልብ ደስ ይሠኛልና» (መክ 7:3) ቢልህ ደግሞም «በጌታ ደስ ይበላችሁ፤ ደግሜ እሳለሁ ደስ ይበላችሁ» የሚል ተጽፎአል ብለህ መልስለት። (ፈልጽ 4:4) ደግሞም «ለሁሉም ጊዜ አለውና። ለማልቀስ ጊዜ አለው፤ ለመሳቅም ጊዜ አለው።» የሚል ተጽፎአል (መክ 3:14)። በዚህ መንገድ ብትሄድ ያነበብከውን በማስተዋልና በመረዳት ጠቢብ ትሆናለህ።

አንድ አድሺንቲስት «የሰንበትን ቀን ትቀድሰው ዘንድ አስብ» (ዘጸ 20:8) የሚለውን ጠቅሶ ቢከራከርህ፤ ደግሞም «እንግዲህ በመብል ወይም በመጠጥ ወይም ስለበዓል ስለወር መባቻ ወይም ስለሰንበት ማንም አይፍረድባችሁ። እነዚህ ሊመጡ ያጇቹ ነገሮች ጥላ ናቸውና።» (ቆላስ 2:16) የሚል ተጽፎአል ብለህ መልስሰላት።

በዚህ መልኩ የተሰበሰቡት የመጽሐፍ ቅዱስ ጥቅሶች ጽኑ የሆኑ ሀሳብንና ጥልቅ የሆነ መረዳትን ይፈጥራሉ።

7. በቃልህ አጥናው

ይህም ሌላው በአንተና በመጽሐፍ ቅዱስ መካከል ያለው ግንኙነት ነው። ከመጽሐፍ ቅዱስህ ውስጥ ልዩ መንፈሳዊ መመሪያህ የሚሆኑትን፤ ወይንም መሠረተ እምነት (ዶግማ) የሆኑትን፤ የሚያበረታቱና የሚያጽናኑህን የእግዚአብሔር ቃል ኪዳኖች እና ለችግሮችህ ምላሽ የሆኑትን ቃላት ያለመጽሐፍ በአእምሮህ ውስጥ ቅረጻቸው። በጣም አሳሳቢ እንደሆኑ ነገሮች በሕሊናህ አሳሳብላቸው። በዚህ ዓይነት ወደነፍስህ ዘልቀው ይገቡና በማስታወስህ ውስጥ ተተክለው በአስፈላጊው ጊዜ ሁሉ የረድኤት የመጽናናት ምንጮች ይሆኑላሉ።

ለምሳሌ በዚህ መልክ ማጥናት ትችላለህ።

የተራራው ሰብከት ማቴ 5፤ ዮናቅር ባህርያት 1 ቆሮ 13፤ በሮሜ 12 እና በ1 ተሰ 5 የሚገኙትን በርካታ ለመንፈሳዊ ሕይወት የሚበጁ ምክሮች፤ ወይም ከመጽሐፈ ምሳሌና መክብብ፤ 10ፋን ትእዛዛት ዘጸ 20 እና ዘጸ 5፤ የጻዊትን ምርጥ መዝሙሮችና ጸሎቶች፤ ስታነባቸው ልብህን የሚነኩትን ሌሎች ጥቅሶች፤ ስለጥሩ ሥነ ምግባር የሚነግሩህን እና የመሳሰሉትን በቃልህ ማጥናት ትችላለህ።

አስበው! አንድ መንፈሳዊ ሰው በቀን አንድ ጥቅስ ቢያጠናና በቃሉ ቢይዝ በአንድ ዓመት ምን ያህል ሊይዝ ይችላል?

ይህም ባይሆን በሳምንት እንኳን አንድ ጥቅስ ቢይዝ፤ ያለጥርጥር በዓመት 52 ጥቅሶች በ10 ዓመት 520 ጥቅሶች በአእምሮው ውስጥ ሊኖሩት ይችላል። ይህ በጣም በጥቂቱና ሳይጨነቅ ሳይጠበብ የሚያደርገው ሲታሰብ

ነው እንጂ እንደዚህ በከንቱ በሚባክነው ወርቃማ ጊዜያችን ምን ያህል የሕይወት ቃላት ልናከማች እንደምንችል ገምት!

ቀጣዩ ደግሞ እነዚህን ቃላት ወደሕይወት መቀየርና ተግባራዊ ማድረግ ነው። እውነተኛ የእግዚአብሔር ሰው ቃሉን ሰምቶ የሚያደርገው ነው።

አንተ ወንጌልን አጥናው፤ እርሱ ይጠብቅሃል። መዝሙሩን አጥናው፤ መዝሙሩም አንተን ይጠብቅሃል። እንዴት? የሚቀጥለውን ተመልከት

8. ሕሊናህን በመግዛት /በመሠብሰብ/ አንብባው

ከመጽሐፍ ቅዱስህ ውስጥ ያጠናሃቸው ማናቸውም ቃላት ራስን የመግዛት፤ ሕሊናን የመሠብሰብ ምንጭ ሊሆኑህ ይችላሉ። ቃላቱን ከነፍስህ ከሀሳብህ ጋር ታዋህዳቸውና ቀጥሎ በሚበዛልህ የእግዚአብሔር ጸጋ ውጤቱን ታያለህ። እያንዳንዱ ቃል ሠፊ ትርጉምና ጠቀሜታ እንደነበረው፤ በየዕለቱ አዲስ ሆኖ በልብህ ውስጥ እንደሚያድግና ፍፁም መንፈሳዊ ሁኔታ ውስጥ የገባህ እንድትሆን የሚያደርግህ መሆኑን ታያለህ። ስለዚህ እኔ የምመክርህ እንድታነብ ብቻ ሳይሆን፤ ቃሉን እንደሥጋ ፈቃድ እንዳትተረጉመውና በእግዚአብሔር ፈቃድ ውስጥ ሆነህ፤ በመንፈስ መርምረህ እንድትረዳው ነው። «ይህን በመጀመሪያ ዕውቁ፤ በመጽሐፍ ያለውን ትንቢት ሁሉ ማንም ለገዛ ራሱ ሊተረጎም አልተፈቀደም ትንቢት ከቶ በሰው ፈቃድ አልመጣምና፤ ዳሩ ግን በእግዚአብሔር ተልከው ቅዱሳን ሰዎች በመንፈስ ቅዱስ ተጻድተው ተናገሩ።» (2 ጴጥ 1:20)

በዚህ ጉዳይ ላይ በሠፊው የምንነጋገረው በምዕራፍ ፩ ስለሆነ አሁን ወደሚቀጥለው ነጥብ እንለፍ።

9. በጸሎት መንፈስ አንብባው

አምላክህ እግዚአብሔር ማስተዋልን እንዲሠጥህ፤ ፈቃዱን እንዲገልጽልህ በመጸለይ ጀምር። እንደ ቅዱስ ጻዊት «ዐይኖቼን ክፈት ከሕግህም ተለምራትን አያለሁ» በለው። (መዝ 118:19)። ስትጨርስም ጌታን ያነበብከውን ተግባራዊ ለማድረግ ጽናቱን እንዲሰጥህ፤ ማስተዋሉንና

ተነሳሽነቱን እንዲያድላህ ጌታን በመለመን አጠቃልል። መጽሐፍ ቅዱስ «በፍጹም ልብህ በእግዚአብሔር ታመን፤ በራስህም ማስተዋል አትደገፍ።» ስለሚለህ ስታነበው በጸሎት የታጀብክ ሁን።

(ምሳ 3:5) ትክክለኛውን እምላካዊ መልእክት በጸሎትህ ለመቀበል ሞክር።

አንዳንድ ሰዎች አስቀድመው የወሠኑትን ነገር ለማረጋገጥ ሲሉ ብቻ ወይም ያንን የሚደግፍላቸውን ጥቅስ ለማግኘት ያነሳሉ። የተገለጸውን የእግዚአብሔር ሀሳብ ወደገዛ ፈቃዳቸው ለመቀየር ይጥራሉ። አንተ ግን ለመረዳትህና እግዚአብሔር የሚልህን ብቻ ለመስማት ተዘጋጅተህ አንብብ። ሃሳብህን ወደእግዚአብሔር ሃሳብ ለመቀየር እንጂ የእግዚአብሔርን ወደአንተ ለመቀየር አታንብብ ትሕትና ለጸሎት እጅግ አስፈላጊ እንደሆነ ሁሉ መጽሐፍ ቅዱስን ስታነብ የሚያስፈልግህ ትልቁ ነገርም እርሱ ነው።

በትሕትና ለመጽሐፍ ቅዱስ ቃላት መታዘዝ ትችላለህ።

ትሕትና ሀሳብህን መቀየር ማረቅ የምትችልበት መንገድ ነው።

ትሕትና ከዳዊት ጋር «አቤቱ መንገድህን አመልክተኝ ፍለጋህንም አስተምረኝ» እያልክ ዕውቀትን እንድትለምን የሚያደርግህ ነው። (መዝ 24:4)።

ሕሊናህ ተሰቅሎ በቃሉ ተመስጦህ ስታነብ

«ጌታ ሆይ ምን አደርግ ዘንድ ትወዳለህ?» በለው።

በእርግጥ ምን ማድረግ አለብህ? ተከተለኝ።

የመጽሐፍ ቅዱስ ኃይልና ውጤቱ

በቤትህ ያለው ቦታና የአንተ ድርሻ

እምላካችን ስሙ የተመሠገነ ይሁንና ይህን በተመለከተ የሚነግረን ግልጽ የሆነ ቃል ይህ ነው። «ከአፈ የሚወጣ ቃሉ እንዲሁ ይሆናል፤ የምሻውን ያደርጋል። የላክሁትንም ይፈጽማል እንጂ ወደእኔ በከንቱ አይመለስም።» (ኢሳ 55:11)።

በትክክል! የእግዚአብሔር ቃል ባደውን አይመለስም። የራሱ የሆነ ኃይልና ውጤት አለው። ኃይል ቃሉን ስምተው በሕይወታቸው ተግባራዊ ያደረጉት ሰዎች ኃይሉን ለሌሎችም ማስተላለፍ ችለዋል። ሐዋርያው ቅዱስ

ጳውሎስ የቃሉን ኃይልና ተጽእኖ ሲገልጽ ያለውን ልብ ብለሃል? «የእግዚአብሔር ቃል ሕያው ነውና፤ የሚሠራም ሁለትም አፍ ካለው ሰይፍ ሁሉ ይልቅ የተሳለ ነው። ነፍስንና መንፈስንም ጀማትንና ቅልጥምንም እስኪለይ ድረስ ይወጋል። የልብንም ስሜትና አሳብ ይመረምራል» (ዕብ 4:12)

«ካልተነካሁበት ለምን አነበዋለሁ?» ብለህ ታስብ ይሆናል። ችግሩ ግን ከምታነበው ቃል ሳይሆን ከአንተ እንደሆነ እርግጠኛ ሁን። ቃሉማ በሁለቱም ወገን የተሳለ ሰይፍ ነው። ይሁን እንጂ ሰይፉ ሥጋን እንጂ ድንጋይን አይቆርጥም። ለዚህ እኮ ነው ጌታ እግዚአብሔር በነቢዩ ሕዝቅኤል አድሮ «የድንጋዩን ልብ ከሥጋችሁ አወጣለሁ። የሥጋንም ልብ እሠጣችኋለሁ» ያለው (ሕዝ 36:26) ።

የእግዚአብሔርን ቃል ለመቀበል የአንተ ልብ ምን ዓይነት ነው? ድንጋይ ወይስ አለት ነው? የእግዚአብሔር ቃል ሕያውና ውጤታማ ነው። የበለጠ የሚሠራው ግን ቃሉ እንዲሠራባቸው ፈልገው ልባቸውን ለከፈቱ ብቻ ነው።

የእግዚአብሔር ቃል በአንተ ላይ ዛሬ ባይሠራ ትንሽ ታገስ፤ ነገ ታየዋለህ። ዋናው ነገር ቃሉ በፍጹም በከንቱ አይመለስም። ሁኔታዎች እስከሚመቻቹለትና ልብህ ዝግጁ እስከሚሆን ድረስ በሕሊናህ ውስጥ ጸንቶ ይቆያል። በተወሰነው ሰዓት ግን ውስጥህን ሠርስሮ ሲገባና ውጤታማ ሲሆን ታየዋለህ። የመጀመሪያው ችግር የተፈጠረው ልብህ ስለቀዘቀዘና ፈጣን ምላሽ መስጠት ስላልቻለ ይሆናል። ቀስ በቀስ ግን ራስህ ነቅተህ ትነሳለህ (መዳል 5:2-6)።

«..... ውዴ እጁን በቀዳዳ ሰደደ፤

እንጀቴም ስለእርሱ ታወከ።

ለውዴ እከፍትለት ዘንድ ተነሳሁ፤

እጆቼ በደጁ መወርመውሪያ ላይ ከርቤን አፈሰሱ

ጣቶቼ ፈሳሹን ከርቤ አንጠበጠቡ።

ለውዴ ከፈትሁለት ውዴ ግን ፈቀቅ ብሎ አልፎ ነበር።

ነፍሴ ከቃሉ የተነሳ ደንገጠኝ.....»

በምድር ላይ የሚዘራው ዘር ሁሉ ወዲያው በቅጽበት ፍሬ አይሰጥም። ቀናት ወይም ወራት ሊወስድ ይችላል።

እንደዚሁ የእግዚአብሔርን ቃል በልብህ ውስጥ ዝራው። መልካም ጥንቃቄና ከፍተኛ ጥረት ባደረግህበት ሥራውን ከሚገድብ ውስጣዊና ውጫዊ ችግር በታቀብክበት ጊዜ ላይ አድን ፍሬ ይሠጣል።

የእግዚአብሔር ቃል በመሬት ውስጥ ሆኖ ለመብቀል ውሃ እንደሚጠብቅ ዘር ነው። ዘር ውሃ ሲያገኝ ፈጥኖ ይበቅልና ወጥቶ ይታያል። ይህን ውብ የሆነ የመጽሐፍ ቅዱስ ቃል ከዚህ ጋር አጣምረህ ተመልከተው። «እንጀራህን በውሃ ፊት ላይ ጣለው፤ ከብዙ ቀን በኋላ ታገኘዋለህ።» (መክ 11:1)።

እንግዲህ ይህ! ከሆነ ቅጽበታዊ ፍሬዎችን አላየሁም ብለህ በአገልግሎትህ ተስፋ አትቀረጥ። በመንፈስ ዝለህ እንዳትወድቅ እግዚአብሔርን በትዕግስት ጠብቀው። ሰዎች ሁሉ አንድ ዓይነት አይደሉም። ሁሉም ፈጣን ምላሽ አይሰጡም ሁኔታዎችም እኩል የተመቻቹ ሊሆኑ አይችሉም። ቃሉን ሰምቶ ወዲያውኑ የሚነካበት እንዳለ ሁሉ ቃሉ ለሚፈጥርበት ጥያቄ ብዙ ማብራሪያና አጥጋቢ ትምህርት የሚሻም አለ። ለሕይወት ሳይሆን ለዕውቀት ብቻ የሚቀበለውም አይጠፋም። ይህኛው ቃሉን የሚቀበለው ለነፍሱ መዳን ወይም ልቡን ለማንጸት ሳይሆን ዕውቀቱን ለማበፋት ስለፈለገ በአእምሮው ለመያዝ ብቻ ነው። ልክ በአንድ ሳይንቲስትና በመኖኝ ባህታዊ መካከል እንዳለው ልዩነት ማለት ነው። ሳይንቲስቱ መጽሐፉን ያነባል፤ ያጠናል፤ ያብራራዋል። እየተናገሩት እንደማያደርጉት ጸሐፊትና ፈሪሳውያን ይተረጉሙዋል። (ማቴ 23:2)። ባህታዊው ግን ቅዱስ ጻዊት «አንተን እንዳልበድል ቃልህን በልቤ ሰወርሁ» እንዳለው እንደትልቅ ሀብቱ ይጠነቀቅለታል፤ ይጨነቅለታል።

መጽሐፍ ቅዱስ በአንተ ውስጥ የሚሠራው ሥራ

የእግዚአብሔር ቃል በውስጥህ እንዲሠራ ምላሽ በሠጠህበት ጊዜ መለኮታዊው ቃል በውስጥህ እንዲሠራ የምትጠብቀው ነገር ምንድን ነው?

መቼም ውጤቱ እጅግ ብዙ መሆኑ ጥርጥር የለውም።

እስቲ ጥቂቶቹን አብረን እንመልከት፡-

1. የተበተነውን ሀሳብህን ሰብስቦ ከአምላክህ ጋር ያገናኝህል

ሀሳቦችህ የተበታተኑ ከሆኑ በየት እንዳለህ አታውቀውም። በአጠ ቃላይ ማንበብ ግን ሕሊናህን ፍጹም አድርጎ በምታነበው መሠረተ ሀሳብ ላይ ብቻ እንድታተኩር ያደርግሃል። በተለይ መጽሐፍ ቅዱስን ማንበብ ሰላም ወደሠፈነበት የጸጥታ ወደብ የሚመራህ ነው። መጽሐፍ ቅዱስ ወደእግዚአብሔር የምትጓዝበት መንገድህ ነው። ንባብህ ክብር የተመላበት ከሆነ ድንቅ የሆነ መሠረታዊ ውጤት ለማየት የምትበቃበትን አትኩሮት ይፈጥርላል።

2. አስተዋይና ብሩህ አእምሮ ያለው ሰው ያደርግሃል

የማስተዋል ብርሃንና ዕውቀትም ይሰጥሃል።

ቅዱስ ጻዊት እንዲህ ይላል «ሕግህ ለአግሬ መብራት ለመንገዴም ብርሃን ነው።» (መዝ 118:105) ደግሞም «የእግዚአብሔር ሥርዓት ቅን ነው። ልብንም ደስ ያሠኛል። የእግዚአብሔር ትእዛዝ ብሩህ ነው፤ ዐይንንም ያበራል» ሲል ታገኘዋለህ። (መዝ 18:8)።

ወንጌል በሚነበብበት ጊዜ ጧፍ የምናበራበት ምስጢርም ይህ ነው። ማንም ሊያስተምርህ ከሚችለው በላይ አስተዋይ የሚያደርግህ መጽሐፍ ቅዱስ ነውና ምስክሩ ትዝታህ ይሁን። ይህን ብታደርግ የጌታን መንገድና እንዴት ጥበብን ማግኘት እንደምትችል ታውቃለህ። በተለይ የመጽሐፍ ቅዱስ ቅዱሳን እንዴት ሠርተው እንዳለፉና እንዴት ከእግዚአብሔር ጋር እንደኖሩ የማወቅ ፍላጎት ካለህ ሀብትህ እጥፍ ድርብ ነው። «የእግዚአብሔርን ቃል የተናገሩአችሁን ዋናቸችሁን አስቡ፤ የኑሮአቸውንም ፍሬ እየተመለከታችሁ በእምነታቸው ምስሉአቸው።» (ዕብ 13:7)

3. ወደትክክለኛው እምነት ይመራሃል

ይህ ሊሆን የሚችለው በማስተዋል፤ መለየት በመቻልና በመሪ የምታነብ ከሆነ ብቻ ነው። ለእያንዳንዱ የምታምንበት ነገር ሁሉ ጥርት አድርገህ የምታውቀው አንድ ወይም ከአንድ በላይ ጥቅስ ከነሙሉ ሀሳቡ

አጥንተህ ብትዘጋጅ ከሀሰት ትምህርቶችና ከመናፍቃን የሚጠብቁህ መሳሪያዎች ይሆናሉ። ይህ ደግሞ ታላላቅ የሃይማኖት አርበኞችና የእምነት ጀግኖች ቅዱሳን የተጠቀሙበት፤ ወደእግዚአብሔር የተጓዙበት መንገድ ነው። በማስተዋላቸውና ድንቅና ጥልቅ በሆነ የመጽሐፍ ቅዱስ ዕውቀታቸው ከሀድያንና መናፍቃን መቋቋም እንደቻሉ ዕውቅ።

4. ወደንስሐ ሕይወትና ወደመንፈሳዊ እድገት ያደርስሃል

ድክመትና ኃጢአትህን ባለመሸፈን በትክክለኛው መንገድ ለራስህ የምትሠጠው ግምት ላይ መድረስ የምትችለው በዚህ ውድና ብርቅ መጽሐፍ ሕግጋት ብርሃንነት ነው። የቅድስና ሕይወትና ፍጹምነት እንጂ ከኃጢአት መመለስ ብቻ እንደማይበቃህ የሚያሳውቅህ ይህ መጽሐፍ ነው። እነዚህን ሁሉ የእግዚአብሔር ፈቃዶች የነገረህ ማነው? «እኔ ቅዱስ ነኝና ቅዱሳን ሁኔታ ተብሎ እንደተጻፈ የጠራችሁ ቅዱስ እንደሆነ እናንተ ደግሞ በኑሮአችሁ ሁሉ ቅዱሳን ሁኔታ» (1 ጴጥ 1:15-16፤ ዘሌ 11:44) ። እምላክህ ክርስቶስም «የሰማዩ አባታችሁ ፍጹም እንደሆነ እናንተም ፍጹማን ሁኔታ» እያለ ሲመክርህ የምታገኘው በሌላ ላይሆን በዚህ የሕይወት መጽሐፍ ብቻ ነው። (ማቴ 5:48)።

መጽሐፍ ቅዱስ ስለንስሐ ሕይወት፤ ቅድስናና ፍጹምነት በምሳሌ የተደገፈ በርካታ ዝርዝር መግለጫዎችን ይሠጣል። ባለማወቅህ እንዳትስትም ያስጠነቅቅሃል። (ማቴ 22:29)።

5. በኃጢአት ፈተና ውስጥ ብትሆን የአእምሮና የፈቃድ ትሕትናን ያስተምርሃል

በምታነብበት ጊዜ በመንፈሳዊነትና በእግዚአብሔር ቃል የተቀደሰው ሀሳብህ በቀላሉ በኃጢአት ሊረክስ አይችልም። ይሁን እንጂ በተዘናጋህበት ጊዜ ላይ ጠላትህ አግኝቶህ እንዳይማርክህ አንዴ ተቀድሼአለሁ እንዳትልገ መጠንቀቅ እንዳለብህ ሳልመክርህ አላልፍም። «በመጠን ኑሩ ንቁም! ባለጋራችሁ ዲያብሎስ የሚውጠውን ፈልጎ እንደሚያገሳ አንበሳ ይዘራልና። (1 ጴጥ 5:8)።

6. በዲያብሎስ ውጊያዎች ውስጥ ብትሆን ኃጢአትን በሕግ እንድትመልስ ያስችልሃል

አንድ ታላቅ የቤተ ክርስቲያን አባት በመጽሐፉ ስለሀሳብ ውጊያዎች እንደገለጸው ከምንም በላይ ክቡር የሆነው ጊዜህ በከንቱ ልፍለፋና ብዙ በማውራት ቢባክንብህ «በቃል ብዛት ውስጥ ኃጢአት ሳይኖር አይቀርም» የሚለውን የመጽሐፍ ቅዱስ ቃል አስታውስ። (ምሳ. 10:19)

መዝሙረኛው ቅዱስ ጻዊትም «አቤቱ ለአፌ ጠባቂ አኑር፤ የከንፈሮቼንም መዝጊያ ጠብቅ» ይላል። (መዝ 140:3)

ዲያብሎስ ቁጡ፤ ብስጩ እንድትሆን ቢፈታተንህ «ሰው ሁሉ ለመስማት የፈጠነ ለመናገርም የዘገየ፤ ለቁጣም የዘገየ ይሁን። የሰው ቁጣ የእግዚአብሔርን ጽድቅ አይሠራምና» የሚለው የሐዋርያው ያዕቆብ መልእክት (ያዕ 1:19) እንዲሁም «ከቁጡ ሰው ጋር ባልንጀራ አትሁን፤ ከወፈፍተኛም ጋር አትሂድ» የሚለው የጠቢቡ ሰሎሞን ምክር ትዝ ይበልህ (ምሳ 22:24)።

በተመሳሳይ መልኩ በዝሙት ሀሳቦች ቢዋጋህ የልዑኑን ጌታ ትምህርት አስብ። «ወደሴት ያየ ሁሉ የተመኛትም ያን ጊዜ በልቡ ከእርስዋ ጋር አመንዝሮአል።» (ማቴ 5:28)። «ከሀይኔ ጋር ቃል ኪዳን ገባሁ። እንግዲህስ ቆንጆይቱን እንዴት እመለከታለሁ?» ያለውን ጻድቅ ኢዮብን አትርሳው። (ኢዮ 31:1) ጠላትህ በአንተ ላይ ያዘጋጀውን ማንኛውም መንፈሳዊ ውጊያ መመለስ የምትችለው የመጽሐፍ ቅዱስን ቃላት ማስተዋልና ሁሌም መጠቀም ስትችል ብቻ ነው። ሕጉን ማስታወስ ከቻልክ ኃጢአትን ከመፈጸም ትጠበቃለህ። ኃጢአትን የሠራ ማንም ሰው በአብዛኛው ምክንያቱ ሊሆን የሚችለው ሕግን መርሳቱ ነው። ኃጢአትን መውደድ ሕሊናን ያደነቁራልና።

7. በጭንቀት ጊዜ መጽናናትን በድካም ጊዜ ብርታትን ይሰጥሃል

ይህ ቅዱስ ጻዊት በተደጋጋሚ እምላኩን ሲማጽንበት የነበረ ታላቅ ነገር ነው። «ነፍሴ መድኃኒትህን ናፈቀች፤ በቃልህ ታመንህ» (መዝ 118:81)፤ ለባሪያህ ተስፋ ያስደረግኸውን ቃልህን አስብ፤ ቃልህ ሕያው

አድርጎኛልና ይህች በመከራዬ ደስ አሆኝችኝ» (መዝ 118:49)። በፈተናውስተ ሳለ እንኳን ይል የነበረው ይህንን ነው። «እግዚአብሔር ከእኛ ጋር ባይሆን፤ ሰዎች በእኛ ላይ በተነሱ ጊዜ፤ ቀጣቸው በላያችን በነደደ ጊዜ፤ በዚያን ጊዜ ሕያዋን ሳለን በየጡን ነበር።... ነፍሳችን እንደወፍ ከአዳኞች ወጥመድ አመለጠች። ወጥመድ ተሰበረ፤ እኛም አመለጥን። ረድኤታችን ሰማይና ምድርን በሠራ በእግዚአብሔር ስም ነው።» (መዝ 123:2-8)።

ስለተስፋ የሚነግረን የመጽሐፍ ቅዱስ ቃል እንዴት ብዙ ነው!

ሐዋርያው ቅዱስ ሳውሎስ እንዳለው እነዚህን ቃላት እንብቦ በልቡ የሚጠብቃቸው ሰላምን አግኝቶ፤ ዘወትር የተጽናና ይሆናል። «በተስፋ ደስ ይበላችሁ!» (ሮሜ 12:12)።

በመጽሐፍ ቅዱስ ላይ የምታነባቸው የእግዚአብሔር ቃል ኪዳኖች ለውሳጣዊት ነፍስህ ሰላምና ጸጥታን የሚያገናኝህ ናቸው። «እኔ እስከዓለም ፍጻሜ ድረስ ሁል ጊዜ ከእናንተ ጋር ነኝ።» (ማቴ 28:20)።

ይህን የመሳሰሉ መጽናኞችህ እጅግ ብዙ ናቸው።

እነዚህን ብታጠናስ? «የእናንተስ የራሳችሁ ጸጉር ሁሉ እንኳን ተቆጥሮአል፤ እንግዲህ አትፍሩ» (ማቴ 10:30)

«እኔ ከእንተ ጋር ነኝ፤ ማንም ከፋ ሊያደርግብህ የሚነሳብህ የለምና አትፍሩ» (ሐዋ 18:10)

ስለነዚህ ሁሉ እንዳልተርከልህ ጊዜና ቦታ ያጥረኛል።

8. ለማንኛውም (ለሁሉም)

መጽሐፍ ቅዱስ፤ ለሁሉም ሰው፤ ለሁሉም ሁኔታዎች፤ ለሁሉም ቦታ ሁሉንም ነገር ይዞ ይገኛል። በየትኛውም ቦታ ሁን፤ በየትኛውም የሥነ ልቦና ሁኔታ ሁን፤ መጽሐፍ ቅዱስ የምትፀናበትን ቃል ይሰጥሃል። የምትፈልገውን፤ አንተን የሚያረካህን ሁሉ ታገኝበታለህ። ለምሳሌ የዳዊትን መዝሙሮች ብትወስድ ሁሉንም ሀሳቦችና የጸሎት ዓይነቶች ያሳይሃል። መጽሐፈ ምሳሌም ከምክር ዓይነቶች የሚቀረው እንድም የለም። እንተ ከመረጥከውና ከወደድከው እያንዳንዱ መጽሐፍ ለአንተ የሚሆን ልዩ መልእክት የያዘ ነው።

መጽሐፍ ቅዱስን

1. ለጸሎት ልትጠቀምበት ትችላለህ

ማንበብ ስትጀምርና ስትጨርስ ጸሎት አድርግ። በተጨማሪም ማንበብህ በውስጥህ ወደጸሎት ልትቀይራቸው የምትፈልጋቸውን ልዩ ሀሳቦች ያቀጣጥልልሃል። ለምሳሌ የዳዊት መዝሙር እንዴት መጸለይ እንዳለብህና በምን ዓይነት ሁኔታ ከአምላክህ ጋር መነጋገር እንደሚገባህ ያስተምርሃል። በተመሳሳይ መልኩ በመፅሐፍ ቅዱስ ላይ የምታገኛቸው የእግዚአብሔር ሰዎችን ጸሎት ስታነብ ልትማር የምትችለው ነገር እጅግ ብዙ ነው። ከእነዚህም መካከል የነቢዩ ዳንኤል ጸሎት (ዳን 9)፤ የእዝራ ጸሎት (እዝ 9)፤ የናሆም ጸሎት (ናሆ 1)፤ የንጉሥ ሰሎሞን ጸሎት (1 ነገ 8)፤ የዮናስ ጸሎት (ዮናስ 2) እና የእመቤታችን ቅድስት ድንግል ማርያም ጸሎት (ሉቃ 1) ናቸው።

2. የተመሰጠ ምንጭ አድርገው

ታሪካዊ ከሆኑት መጽሐፍት አንዱን የተለየ ድርጊት መርጠህ በተደረጉት ተፃምራት ላይ ልብና ሀሳብህን ስቅለህ ተመስጦ አድርግበት።

3. ለመንፈሳዊ እድገት መለማመጃ አድርገው

በሥነ ምግባራዊ ሕይወት ለማደግ እንድትችል አሁን ሳለህበት መንፈሳዊ ደረጃና ፍላጎት የሚስማማህ ምን እንደሆነ ምረጥ። መንፈሳዊ ልምምዶች በሚለው ምዕራፍ (በክፍል ሁለት መጽሐፍ) ስለዚህ ጉዳይ ሰፊ መግለጫ ታገኛለህ።

4. የንስሐ መንገድ አድርገው

በምታነበው የመጽሐፍ ቅዱስ ቃል ሁሉ ንስሐ የመግባት ዕድል እንዲኖርህ «ለእኔ» ብለህ አንብበው። ጌታችንም ዮሐንስም «ንስሐ ግቡ» ያሉት ለአንተም እንደሆነ አስብ። ለምሳሌ ጌታችን «እንግዲህ መባህን በመሠዊያው ላይ ብታቀርብ በዚያም ወንድምህ አንዳች በአንተ ላይ እንዳለው ብታስብ በዚያ በመሠዊያው ፊት መባህን ትተህ ሂድ። አስቀድመህም ከወንድምህ ጋር ታረቅ» ያለውን ቃል ብታነብ በውስጥህ

የበደለከውን ወይም የበደለህን እንድትታረቅ፣ ይቅር እንድትል፣ ይቅርታም እንድትጠይቅ የሚገፋህ ጠንካራ ኃይልን ስለምታገኝበት ተጠቀምበት። (ማቴ 5:23)።

ቤትህ፣ ቤተሰብህና መጽሐፍ ቅዱስ

በአራት ዘዳም ላይ በተጻፈው በዚህ ትእዛዝ ተነሰኜ የማስገንዘብህ ነገር አለኝ። «እኔም ዛሬ አንተን የማዝዘውን ይህን ቃል በልብህ ያዝ ለልጆችህም አስተምረው። በቤትህም ስትቀመጥ፣ በመንገድም ስትሄድ፣ ስትተኛም ስትነሳም፣ ተጫወተው። በእጅህም ምልክት አድርገህ እሠረው። በቤትህም መቃኖች በደጃፍህም በሮች ላይ ጻፈው።»

(ዘጸ 6:6-9)።

እነዚህን ትእዛዛት ምን ያህል ትፈጽማቸዋለህ?

ሀ. ሚስትህ ልጆችህ ሁሉ ሊያስታውሱት የሚችሉት ሕግ በቤትህ ግርግዳ ላይ ተሠቅሏል?

ለ. መጽሐፍ ቅዱስ እንደተናገረው በልብህ የያዝከውን ለልጆችህ ታስተምራቸዋለህ? «ለልጆችህም አስተምረው።» ልጆችህን በሰንበት ትምህርት ቤቶች ላይ ብቻ ጥላህ ራስህን ከኃላፊነት ነጻ ታደርግ ይሆን?

መ. መጽሐፍ ቅዱስን በትእዛዙ መሠረት በቤትህ ውስጥ የሚነገር ቋንቋ አድርገህ ትጠቀምበታለህ? «በቤትህ ስትቀመጥ.....ተጫወተው»

ሠ. በየዕለቱ ከቤተሰብህ ጋር ታነበዋለህ?

በመጽሐፍ ቅዱስ ዙሪያ የተሰበሰበ ቤተሰብ አለህ?

ረ. ለልጆችህ የመጽሐፍ ቅዱስ ጥቅሶችን የመያዝ ውድድር እዘጋጅተህ በዚሁ መሠረት ታሠለጥናቸዋለህ?

እኔ በእግዚአብሔር ፊት የጠየቅሁህን ሁሉ ራስህን ጠይቅ!

ምዕራፍ ፫

ገድለ ቅዱሳን ማንበብ

ከአምላካችን ከእግዚአብሔር ጋር ያለንን ግንኙነት ለማሳደግ፣ ለእርሱና ለመንግሥቱ ያለንንም ፍቅር ከከፍተኛ ደረጃ ላይ ለማድረስ በጸጋው የምንጠቀምበት ሌላው መንፈሳዊ መንገድ የቅዱሳንን ሕይወት የሚያሳዩንን፣ የገድላቸውን መጻሕፍት ማንበብ ነው።

ገድለ ቅዱሳን መንፈሳዊ መመሪያዎችን በተግባራዊ መንገዳቸው ያቀርብልናል። ከእግዚአብሔር ሕግጋት አብዛኛዎቹ በቃል ደረጃ ብቻ የተቀመጡ የሚመስለው ቢኖር እንኳን የቅዱሳንን ገድል ቢያነብ ትእዛዛቱ ሁሉ በዕለት ከዕለት ተግባራቸው፣ በሕይወታቸው ተፈጽመው ለአርአያነት ቀርበው ያገኛቸዋል።

እነዚህ መጻሕፍት ለቃል ብቻ የተሠጠ ሕግ እንደሌለና ሁሉም ያማሩ የተወደዱ እና በተግባር ሊውሉ የሚችሉ መሆናቸውን ያረጋግጣሉ። ብዙ ጊዜ አንዳንድ ሰዎች «እነዚህን ትእዛዛት ማን ሊፈጽማቸው ይችላል?» የሚል የመገረም ጥያቄ ያነሳሉ። እውነት ቀኝ ጉንጭን በጥፊ ለሚመታ ሁሉ ሁለተኛውን ደግሞ አዙሮ መስጠት ይቻላል? (ማቴ 5:39)፣ ሳያቋርጡ ልብንም ሳይከፍሉ መጸለይስ ሁሉ የሚቻል ነገር ነው? (ሉቃ 18:1፣ 1ተሰ 5:17)፣ ሰው ያለውን ሁሉ ለድሃ ሰጥቶስ ምን ይሆናል? (ማቴ 19:21) እነዚህን ሁሉ እና የመሳሰሉትን ጥያቄዎች ግን በቅዱሳን ሕይወት ውስጥ ተመልሰው የምታገኛቸው ስለሆነ ገድላቸውን አንብብ።

ጌታም እነዚህ ቅዱሳን ለእኛ ሥነ ምግባራት ሁሉ አርአያና ምሳሌ እንዲሆኑን ይፈቅዳል። በእውነት እነዚህ ቅዱሳን ከሥጋዊ ሕይወት፣ ከቁስ አካላዊነት ተለይተው የተጠናቡት ጥሪ ድንቅ ነው። በእግዚአብሔር መንፈስ መኖር ስለቻሉና፣ በማናቸውም የጠላት ፍላጻዎች ላይ ፍጹም ድልን ስለተቀዳጁ በእውነት ምድራውያን መላእክቱ ናቸው። ያለመጠራጠር የሰው ልጅ መጀመሪያ የተፈጠረበትን የእግዚአብሔር አርአያና አምሳል መልሰው

እንደታዩ መናገርም ይቻላል። ለእኛም ሕይወታቸው በመንፈሳዊ መንገዳችን ላይ ያለጥርጥርና ፍርሃት መጓዝ እንድንችል ጽናትን ይሠጠናል። ገድላቸውንም በምናነብበት ጊዜ «እነርሱን የረዳ እምላክ እኛንም ይረዳናል» ብለን በእርግጠኝነት እናምናለን።

የቅድስና ሕይወት ለፈለገውና ለመረጠው ሁሉ ይቻላል። አሁን ካለንበት ደረጃ ከፍ ብለን የእግዚአብሔር ጸጋ በየልባችን እንዲሠራ እግዚአብሔር ፈቃዱ ነው። የእግዚአብሔር መንፈስ ነፍስን ወደእግዚአብሔር በመምራት፣ ልዩ ሀብቶችን በመስጠትና በረድኤት ከክርስቲያኖች ጋር ይሠራል። ቅዱሳን የሠሩት የእግዚአብሔር መንፈስ በውስጣቸው የሠራውን ነው። ታሪካቸውን ስታስብ በሕይወታቸው ውስጥ እግዚአብሔር እንዴት እንደሠራና በእነርሱ እንደተመሠገነ አስተውለሃል?

የእነዚህ ሁሉ የጀግንነት ሥራዎቻቸው ምክንያትስ ገብቶሃል? በሚሠሩት ሥራ ሁሉ ከመንፈስ ቅዱስ ጋር ጠንካራ ሕብረት እንደነበራቸው አትረዳም? (2 ቆሮ13:14)።

የቅዱሳን ሕይወት በዘመናት ውስጥ ትውልድ ላይ ጥልቅ አዎንታዊ ተጽዕኖ ነበረው። በቅዱስ አትናቴዎስ የተጻፈው የቅዱስ እንጦንስ ታሪክም በሮም ሕዝብ ላይ እጅግ የሚያስገርም ለውጥ ያመጣና ለገዳማዊ ሕይወት መስፋፋት ትልቅ ምክንያት የሆነ ነበር። ቀድሞ ፈላስፋ የነበረው አውግስጦ ኖስም ይህንኑ ታሪክ ሲያነብ ነው ከልብ ተነክቶበት በንስሐ ለመመለስ የበቃው። በሲሐት በረኃ ይኖሩ የነበሩ መነኮሳትም ለመንፈሳዊ ሕይወታቸው አርአያ የሆናቸው ከዓለም ተለይተው በበረሃ ይኖሩ የነበሩ አባቶች ሕይወት ነበር። በእነዚህ ምድራውያን መላእክት ቅዱሳን አባቶች ሕይወት ተስበው እነሱን ለማየት ከሩት አገር፣ ረጅም ርቀት አቋርጠው መጡ። መንፈሳዊ በረከት የሚያገኝበትን ምክራቸውን ሰሙ። ብዙዎቹም ምግባር ትሩፋትን ካዩትና ከሰሙት በልቡናቸው ቀርጸው ማቆየት ቻሉ። ይህም እስከአሁን ድረስ ለእኛ ከቅዱሳን ሕይወት መማር የምንችልበት ቅርሳችን ሆነ።

ቅዱሳን የራሳቸውን ገድል አልጻፉም። ይሁን እንጂ በሌሎች አበው የተጻፈላቸው መጽሐፍ ዛሬ ለመንፈሳዊ ሕይወት ከሚያስፈልጉ ዋና ዋና

ነገሮች አንዱ ነው። ይህም አብረዋቸው በነበሩ አባቶች ተጽፎና ተነባ ለተጣዩ ትውልድ የተላለፈ ሕያው ታሪክ ነው። ነቢያትና ሐዋርያትም በመንፈስ እግዚአብሔር ተነሳስተው ሲጽፉልንና ለእኛ ሲያደርሱን እራሳቸውን በስም ጠቅሰው ሳይሆን አብዛኛዎቹ በመጽሐፍ ቅዱስ ላይ የሚገኙት ጽሑፎቻቸው ኋላ በሰማቸው የተሰየመ ነው። መጽሐፍቱም እግዚአብሔር በእነርሱ አማካይነት ያስተላለፈውን መልእክትና ድንቅ ሥራውን የራሳቸውንም የቅድስና ሕይወት በግልፅ ያሳዩናል።

ቤተክርስቲያናችን ለክብረ ቅዱሳን ታላቅ ሥፍራ ትሠጣለች። ለክርስቲያኖች መጽናኛ እና የጥንካሬ ምንጭ እንዲሆን ገድላቸው በመጽሐፈ ስንክሳር ተመዝግቦ ይገኛል። በጸሎተ ቅዳሴም ላይ ተደጋግሞ ይነሳል። በተወለዱበት፣ በማዕትነትን በተቀበሉበትና እግዚአብሔር በእነርሱ አድሮ ታላላቅ ድንቅ ሥራዎችን ባደረገባቸው ዕለታት ቤተክርስቲያን አምላካቸውን ለማመስገን ስሙን ለማወደስ በሰማቸው ታላላቅ መንፈሳዊ በዓላትን ታደርጋለች። ዋናው ዓላማ በክርስቲያኖች ውስጥ «ከእግዚአብሔር ጋር ሁሉም ይቻላል» የሚለውን መርህ ለማስረጽ ነው። «ያለ እኔ ምንም ልታደርጉ አትችሉምና በእኔ የሚኖር እኔም በእርሱ፣ እርሱ ብዙ ፍሬ ያፈራል» (ዮሐ. 15:5)።

በየዕለቱ ሥራቸውን እንድናስታውስና ሕይወታቸው የመንፈስ ምግብ እንዲሆን ስዕሎቻቸው በቤተክርስቲያን ውስጥ በፈታቸው ከሚበራ መብራት ጋር ይቀመጣል። ይህ ደግሞ ለምእመኑ በተቀደሰ ተግባራቸው ሕሊናው እንዲመሠጥ ለበሳ ሥራ እንዲነሳሳ ምክንያት ይሆናል። ማር ይስሐቅ ስለዚህ ነገር የሚነግርህ እጅግ የማረ አገላለጽ አለው። «አዲስ ችግኝ በውሃ ሕይወት የሚያገኘውን ያህል ገድለ ቅዱሳንም ለክርስቲያን ሕይወት የሚሠጥ ጣፋጭ ምግብ ነው።»

በእርግጥም ማንም ያለእርሱ ምንም መሥራት የማይችልበት መንፈሳዊ ምግብ ነው። ወደ እግዚአብሔር መንግሥት የሚያደርስውን መንገድ እንድናገኝ የሚመራን፣ የእግዚአብሔርን ፍቅር ጠለቅ ብለን እንድናስብ የሚያደርገንም ነው። ከዚህም በላይ የሥነ ምግባር ሰዎች

መሆንን እንድንመርጥና፤ እነዚህን የእግዚአብሔር ሰዎች እንደ አባትና እናት አማላጆቻችን እንድንቀበላቸው የሚያደርግም ነው። ከቅዱሳኑ ጋር ያለንን ግንኙነት ለማጠናከር እንድንነሳ፤ ልክ እንደ እኛ በምድር አብረውን ያሉ እየመሰለን ከእነርሱ ጋር እንድንነጋገር እንድንጠራቸው የሚያስችል እግዚአብሔርን የማመስገኛ መንገድ ነው።

ለቅድስና ሕይወታቸውና ለእነርሱ ካለን ፍቅር የተነሳ አንዳንዴ ራሳችንን በስማቸው እንሰይማለን። ዛሬ እግዚአብሔር የተመሠገነ ይሁንና ብዙ ክርስቲያኖች በቅዱሳን ስም ይጠራሉ። በፍቅራቸውና በሥነ ምግባራቸው ተሰበው እንዲያድጉ ለልጆቻችንም መጠሪያ ብናደርግላቸው ጠቀሜታው የሳላ ነው። ይህም ሁሉ እግዚአብሔር በእነርሱ ላይ የገለጸውን ድንቅ ሥራ ለማድነቅና ለእኛም ይደረግልናል በሚል ተስፋ የምናደርገው ነው። ለቅድስና ሕይወት ያለንን ታላቅ ክብር ለመግለፅ እና በቅዱሳን ስም ላይ ያለውን የእግዚአብሔር በረከት በማመን በቤተክርስቲያናችን ሥርዓት መነኮሳት ምንኩስናን ቢቀበሉ አብረው የሚቀበሉት የእነዚህን ቅዱሳን አባቶች ስም ነው።

እኛስ ለመንፈሳዊ ሕይወታችን እድገት ከቅዱሳን ያገኘው ምንድን ነው?

1. አርአያነት

«የእግዚአብሔርን ቃል የተናገሩአችሁን ዋናቸቸሁን አስቡ። የኑሮአቸውንም ፍሬ እየተመለከታችሁ በእምነታቸው ምሰሉአቸው» (ዕብ 13:7)። ቅዱስ ጳውሎስ እንደተናገረው በፊታችን የተዘረጋ ሠፊ ፕሮግራም አለ። ማንም ለመያዝ ለፈለገው የትኛውም መልካም ሥነ ምግባር፣ የፈለገውን ወደሚያገኝበት የሚመሩትና በተግባር እያሳዩ፤ እንደመልካም እጣን በቅድስና መፃዛ እየሳቡ የሚያደርሱት ብዙ ቅድሳንን በፊቱ ያገኛል። በዘመንህ፤ በችሎታህ ሁሉ ክርስቶስን የመሠሉትን ቅዱሳን ምሳሌ አድርግ (1 ቆሮ 11:1)።

ለምሳሌ የስማዕትነት ሕይወት ለእኛ እንደዚህ በተላሉ የምናገኘው ላይሆን ይችላል። ይሁን እንጂ በእምነታቸው ጥንካሬ በትዕግስታቸው፤

በጽናታቸው፤ ለዘላለማዊ ሕይወት በነበራቸው ዝግጁነት፤ ዓለምንና ንብረቱን በመጥላታቸው ስማዕታትን እየተከተሉን መጓዝ እንችላለን።

እንደ ቅዱስ አባታችን አባ ተክለሃይማኖት፤ ቅዱስ ንብረመንፈስ ቅዱስ እንደ ቅዱስ መቃርዮስ ዘእሥክንድርያ ባለማቋረጥ መጸለይ ያቅተን ይሆናል። ቢሆንም ቢያንስ ለጸሎት ያለን ፍቅር እንዲጨምርና ያለንበት ደረጃ በሚፈቅድልን መጠን እየጸለይን ለመቀጠል እንድንናፍቅ ያደርጉናል። በበረሃ የነበሩት ቅዱሳን የሕይወት መንገዳቸው በዓለም ካለነው ከእኛ የአኗኗር ዘይቤ እጅግ የተለየ መሆኑን ማወቅ አለብህ። ስለዚህ ሕይወትህን ለአደጋ እስከመዳረግ ድረስ በመጸም እነርሱን ለመምሠል መሞከር የለብህም። ቅዱሳኑ እዚህ ደረጃ ላይ ለመድረስ ብዙ ዓመታትን በመንፈሳዊ ተጋድሎ በትዕግስት ሕይወት አላልፈው ጽናትንና ብርታትን አግኝተው ነው።

ስለዚህ በእምነት በምግባር ልትመስላቸው ስትሞክር በቤተክርስቲያን መንፈሳዊ አመራር ሥር ሆነህና ጥበብ የተመላበት አካሄድህን እለት በእለት እያሻሻልክ ይሁን። ሁላችን ልናገኛቸው የሚችለን መንፈሳዊ ሥነ ምግባራትም አሉ። ለምሳሌ ትሕትና፣ ቅንነት፣ ራስን መግዛት፣ ሌሎችን መርዳት፣ መታገስ፣ ከቁጣ መራቅና የመሳሰሉትን ማዳበር እንችላለን። (ገላ 5:22)። ፍጹም ዝምታ የሚስማማህና የሚመችህ ላይሆን ይችላል። ነገር ግን ከዝምታህ አስፈላጊ በሆነ ጊዜ ብቻ መናገርን፣ ገንቢና ጠቃሚ የሆኑ ቃላትን ብቻ መርጦ መጠቀምን ትማራለህ።

ከአቅምህ በላይ የሆነውንና ለእንተ ደረጃ የማይስማማውን በነ ነገር ቢሆንም እንኳ ለመምሠል አትሞክር። ይህ ማለት ሙሉ ለሙሉ አይቻለኝም ብለህ ወይም ተስፋ ቆርጠህ ተወው ማለት አይደለም። ነገር ግን የሚመራህ ባለበት የምትችለውን ደረጃ በደረጃ በማሻሻል ይዘህ እደግ ማለት ነው። (2 ጴጥ 3:18)።

በነ ምግባራትን ውስጣዊና መንፈሳዊ የሆኑ ዋጋቸውን እንጂ ለይስሙላ ወይም ለታይታ በሚሆን መልኩ ብቻ አትውስዳቸው። ለምሳሌ በንስሐ የተመለሱ አባቶችን ታሪክ ስታነብ ልክ እንደእነርሱ ዳግም ወደኃጠ

አት የማትመለስበት ፍጹም ክልብ የመነጨ ንስሐ ለመግባት ወስን! በጸጸት የተሰበረ ልብና በእንባ የረጠቡ ዐይኖች እንዲኖሩህ አባቶችህን ምሳሌ አድርግ። ገድላቸውንም ስታነብ ቃል በቃል ብቻ የሚሠጥህን ስሜት ብቻ ይዘህ እነሙሴ ጸሊም፣ አውግስጢኖስ እንዳደረጉት ለንስሐ የግድ ገዳማዊ መሆን እንዳለብህ አስብህ አታፈግፍግ። በደረጃህ ጀምር። ንስሐ የሚገባ ሰው ለእግዚአብሔር ያለውን ፍቅር፣ እንዴት መመለስ መቻሉን፣ ጸጸቱን፣ ኃጢአት መጥላቱን እንደምሳሌ ውሰድ። ነገር ግን በመጠንህ በችሎታህ በተሰጠህ ጸጋ መኖርን አትርሳ።

2. እምነት ማጠንከር

ጠንካራ እምነት ሊመጣ የሚችለው የእምነት ጀግኖች አባቶቻችን የሠሩትን አብነት በማድረግ ነው። እስከሞት ድረስ ለሃይማኖት የታመኑ ሲሆኑ፣ በጸም በጸሎት ተወስነው ሲኖሩ፣ የሚደርስባቸውን መከራ ሁሉ በትዕግስትና በደስታ ሲቀበሉ፣ ስናነብ የምናገኘው እጅግ ብዙ ነው። ባላቸው ኃይልና ዕውቀት ሁሉ ቤተክርስቲያንን ጠብቀዋል። በዚህ ምክንያት ለሚመጣባቸውም ምንም ዓይነት መከራ ጽኑዎች ሆነው በግዞት በአሥር ቤት ራጣሪያቸውን እያመሠገኑ ኖረዋል። ቤት አልባ ሆነው ማረፊያ እንዳጡ በስደት በየሀገሩ ተንከራተዋል። ለምሳሌ ቅዱስ አትናቴዎስን ብንመለከት አራት ጊዜ ከፓትርያርክነት መንበሩ ተሰዷል። በጣም አስፈሪ የነበሩ ክሶችን ሲከሰስ፣ ሲፈረድበት ብሎም «አትናቴዎስ እንተን ዓለም ሁሉ ጠልቶሃል» ሲሉት «እኔም ዓለምን ጠልቼዋለሁ» ብሎ ነበር የመለሰላቸው።

በለዚህ ቅዱሳንን የናቀ ያ ትውልድም ሆነ የዛሬው የተነቀፈ መሆኑን እንረዳለን። ምክንያቱም ይህ ሁሉ መሥዋዕትነት የተከፈለበት ሃይማኖቱን የሚመለከተው በግድ የለሽነት ነው። ያለፈውን ተጋድሎ ረስቶ ስለእምነት ወይም ስለሃይማኖት ልዩነቶች ምንም ማሰብና መጨነቅ አይፈልግም። በአባቶቻችን ዘመን ለእያንዳንዱ የሃይማኖት ነጥብ ብሔራዊም ሆነ ዓለም አቀፋዊ ጉባኤያት ይጠሩ ነበር። በዚህም ላይ ቅዱሳን ሃይማኖታቸው እንዲጠበቅ ትክክለኛው መሠረታዊ ትምህርት እንዲታወቅ ድንቅ የሆነ ሚና ተጫውተዋል። የሚያገኙት ግላዊ ጥቅም ሳይኖር፣ በግል

የሚጎዱበትም ነገር ሳይኖር ምንቸገረኝ ያሉበት አንድም ጊዜ የለም። ክርስትና ፍቅር ነውና ቅዱሳንም በፍቅር ውስጥ ስላሉ ሁሉ ነገር ያሳስባቸዋል። የሌላው ጭንቀት ጭንቀታቸው ችግሩ ችግራቸው ሆኖ ለአንዲት ቤተ ክርስቲያን ሲሉ ሕይወታቸውን ለመስዋዕትነት አቅርበው ያለአረፍትና ያለመሰልቸት ሠርተዋል።

ዛሬ ግን በጋብቻ ወይም በፍቺ ሃይማኖት በቀላሉ ይቀየራል። በግድየለሽነት ወይም ባለማወቅ ከቤተክርስቲያን አገልጋዮችና አባላት ባለመስማማት ብቻ ቤተክርስቲያንና ትምህርቷን ጥሎ የሚወጣው እጅግ ብዙ ነው። ቅዱሳን ለሃይማኖታቸው ምን ያህል እንደተጋደሉ ለእርሱ ግድ አይሰጠውም። በለዚህ የእግዚአብሔር ሰው ሆይ! በነፍስህ ጽናትንና እምነትን ለመትከል እና የማይናወጥ የማይከፋፈል ክርስቲያን ለመሆን የቅዱሳንን ሕይወት የሚናገሩትን ቅዱሳት መጻሕፍት ማንበብ ያስፈልግሃል።

ቤተ ክርስቲያን በእውነተኛ ሃይማኖት ጥላ ሥር የተሰበሰቡና ትክክለኛውን ትምህርቷን የሚከተሉ ሰዎች ማህበር እንጂ የወገን ወይንም የወገናዊነት መሰባሰቢያ አይደለችም። በየዘመናቱ ቅዱሳን ስማዕታት የተሠቃዩበት፣ የተገረፉበት፣ የተሠየቁበት ምክንያት ሃይማኖት እንጂ ሌላ እንዳልነበረ አስተውል። ይህን ደግሞ በየገድሎቻቸው ተጽፎ ምስክር ሆኖ እናገኘዋለን።

3. የትሕትናና የተሠበረ መንፈስን በውስጣችን መትከል

ቅዱሳን የነበሩበትን ፍጹም መንፈሳዊ ደረጃ ከየገድሎቻቸው ላይ በምናነብበት ጊዜ የሚሰማን ስሜት ትሕትና እና ከእነርሱ አንጻር እኛ ምንም እንዳልሆንን ነው።

ለምሳሌ የጻድቁ አባት የአባ አብራምን ሕይወትና የለጋስነት ጸጋውን ስታነብ ልብህ አልተሠበረም? አባ አብራም ለራሱ ምንም ሳይስቀር ያለውን ሁሉ የሰጠ የመጸወተ ቸር አባት ነው። ከዚህም በላይ ሰው ለእርሱ የሠጠውን ሁሉ መልሶ ለድሆች የሚሠጥ ነበር። ያለውን ሁሉ ሽጦ ለነዳያን የሰጠውን አባ ዮሐንስን ስታስብ ምን ትለህ? ንብረቱ ሀብቱ ቢያልቅበት እንኳን ራሱን እንደባሪያ ሽጦ ዋጋውን ለድሆች የሰጠ ሰው ይህ ቸሩ አባ

የሐንሰ (የሐንሰ ሔር) ነው። ታዲያ እነዚህን የእግዚአብሔር ሰዎች ታሪካቸውን እያነበብክ ስታስባቸው ራስህን እንዴት ትመለከታለህ? ገና ብዙ እድገት እንደሚቀርብህና እዚያ ለመድረስ የምትድህ ከሆነ ትሕትና በውስጥህ የሚያድግበትን መንገድ አገኘህ ማለት ነው።

ጠላትህ ዲያብሎስ ራስን ከፍ ከፍ በማድረግና በትዕቢት ቢፈትንህ እንኳን የቅዱሳንን ሕይወት ስታውቅ ድካምህ ከነፍስህ ይወገዳል። እንዳንዴ የራስህ ሀሳብ አገልግሎትህን ትልቅ አድርጎ በማሳየትና ከማንም በላይ ከደከመው ከቅዱስ ጳውሎስ አገልግሎት ጋር በማነጻጸር ይዋጋሃል። (1 ቆሮ 15:10)። ይሁን እንጂ ቅዱስ ጳውሎስ በኢየሱስ ስም በአንጻሪያ በታናሽ እስያ፤ በግሪክ እና ሮም እንደሰበከ እንዲሁም እስከ ስፔይን እንደደረሰ፤ ሊቆጠሩ የማይችሉ አብያተ ክርስቲያናትን በአንድ መሠረት ላይ እንደመሠረተ፤ በቃላት ሊገለጹ የማይችሉ ስቃይ መከራዎችን እንዳለፈ (2 ቆሮ 11) በእስር ቤት እንኳ ሳለ መልእክታትን ይጽፍ እንደነበረ፤ (ኤፌ 4:1) ስታነብና ስታስብ ውስጥህ በጸጸት አይኮማተርም? እነዚህን በመሳሰሉ ነገሮች ሁሉ ገድለ ቅዱሳን የትሕትና ምንጭ ይሆናል።

አሁን ባለሀበት ደረጃ ምንም ያህል ትሕት ብትሆን ከቅዱሳን የፍጹምነት ደረጃ ጋር የምትነጻጸር አትሆንም። እነርሱ ይህን ሁሉ የቅድስና ሕይወት ይዘው በዚህ ሳይመኩ ዘወትር ስለጋጠሙባቸው የሚያለቅሱ ናቸውና። ቅዱስ አርሳንዮስ ፀሐይ ለመጥለቅ ስታዘቀዝቅ ጀርባውን ሰጥቷት ወደምስራቅ ዞሮ ለጸሎት ይቆማል። ጸሎቱን ሳያቋርጥ እንደገና ፀሐይ ከፊት ለፊቱ እስከምትወጣ ድረስ ይጸልያል። ገድሎ እንደሚነግረን በእንባ ብዛት ቅንድቦቹ የረገፉና፤ ሽፋሽፍቶቹ የተሳሳጡ ነበሩ።

ከእንባው ብዛት ቆሞ የሚጸልይበትን የዘንባባ ዛፍ ያረጥበው ነበር። እና የቱን ያህል ትሕትና ቢኖርህ ነው ከእነዚህ አባቶች ጋር የምትነጻጸረው።

የአስቄጥሰን ገዳም የመሠረተው ቅዱስ አባ መቃርዮስ በሌላ ገዳም ውስጥ ይኖሩ የነበሩትን ሁለት አባቶች ባየ ጊዜ «እኔ መነኩሴ አይደለሁም፤ ግን እውነተኛ መነኮሳትን አየሁ» ነበር ያለው። እንግዲህ ራስህን ከሌሎች እያነጻጸርክ የተሻልክና የተከበርክ አድርገህ በመቁጠር በራስህ መፈተንህን

አቀም! ምክንያቱም ቅዱሳንና የሃይማኖት ተጋድሎአቸውን ብታውቅ የምትናገረው አይኖርህም። አሁን የምትረዳው ነገር ቢኖር በቤተ ክርስቲያን ጥላ ስር ማደግ እንዳለብህና ክርስቶስን የመሰሉትን ቅዱሳን በእውነት መምሠል እንዳለብህ ነው። «ወደእግዚአብሔር መንግሥት በብዙ መከራ እንገባ ዘንድ ያስፈልገናል» (ሐዋ 14:21)።

4. ጥበብና ማስተዋል

ከቅዱሳን ሕይወት ተምረን የምናተርፈው 4ኛው ነገር የጥበብና የማስተዋል መንፈስን ነው። መከተል ያለብንንም ትክክለኛ መንገድ ያሳየናል። መጽሐፍ ቅዱስ ዳዊት የመሠዊያ ቦታ ለመግዛት በፈለገ ጊዜ የተናገረውን ጥበብ የተመላበት አነጋገር ያስነብብሃል። ኢያሱሳዊው ኦርናን ሁሉን ነገር ለዳዊት በነፃ ሊሠጠው ተስማምቶ ነበር። ይሁን እንጂ ዳዊት በጥበብ «እንዲህ አይደለም፤ ነገር ግን በዋጋ ከአንተ እገዛለሁ። ለአምላኬም ለእግዚአብሔር የሚቃጠል መስዋዕት ያለዋጋ አላቀርብም።» (2 ሳሙ 24:24) ብሎ እንደመለሠለት እናያለን። ሌላኛው ጥበብን የሚያስተምርህ አቢግያን ዳዊትን ከቁጣ ለመመለስና ለማስማማት የተጠቀመችበት ጥበብ ነው። (1 ሳሙ 25:23-35)

በወጣትነት ዘመናቸው በየበረሃው፤ በየጫካው ይንከራተቱ የነበሩ የእነ የሐንሰ ሐጺር፤ የእነታድሮስ የቅድስና ሕይወትም ብዙ ጥበቦችን ሊያስተምርህ ይችላል። ከአረጋውያኑም አባ አጋቶን፤ አባ ኢስድሮን የመሳሰሉትን ብትመለከት ብዙ መማር ትችላለህ።

የአባቶቻችን መንፈሳዊ ጥበብ ሊማርበት ለሚወድ ተዝቆ የማያልቅ ሀብት ነው።

5. የማያቋርጥ መንፈሳዊ እድገት

ከገድለ ቅዱሳን የምናገኘው ሌላው ጠቃሚ ነገር የማያቋርጥ መንፈሳዊ እድገት ነው። ምንም የሚገታው የሌለ፤ ሥጋን የሚገሉ የክርስትና ጠላቶች የማይገድሉት፤ መንፈሳዊ እድገታቸው ሁሉ ወደላይ የሚያድግ ነው። ከሥጦታው ሁሉ ጋር የቅዱስ ጳውሎስ አገልግሎት

እንዲሁም እስከ ሦስተኛው ሰማይ ድረስ የመነጠቅ ብቃቱ ምሳሌ ሊሆንን ይችላል። እርሱ ግን እንዲህ ነበር ያለው።

«አሁን እንዳገኘሁ ወይም አሁን ፍጹም አንደሆንኩ አይደለም። ነገር ግን ስለእርሱ በክርስቶስ ሊየሱስ የተያዝሁበትን ያን ደግሞ እይዛለሁ ብዬ አፈጥናለሁ። ወንድሞቼ ሆይ ገና እንዳልያዝኩት እቆጥራለሁ። ነገር ግን አንድ ነገር አደርጋለሁ። በኃላዬ ያለውን እየረሳሁ በፊቴ ያለውን ለመያዝ እዘረጋለሁ። በክርስቶስ ሊየሱስ ከፍ ከፍ ያለውን የእግዚአብሔርን መጥራት ዋጋ እንዳገኝ ምልክትን አፈጥናለሁ።» (ፈልጽ 3:12)።

ቅዱሳን በደግነት፣ በጥሩ ምግባር የደረሱበት ከፍተኛ የመንፈሳዊ እድገት ደረጃ አንተን ዛሬ ባለህበት እንዳትታበይ፣ ለሚበልጠው እንድትጥርና እድገትህ እንዲቀጥል የሚያደርግ ነው። በፊትህ ያለው መንገድ ረጅም ነው። ነገር ግን የሚሠጥህን ጸጋ በእጅህ ልትቀበለው የቀረበ በመሆኑ ቅዱሳንን እግር በእግር እየተከተልክ በመከራ፣ በፈተና ውስጥ እንኳ ቢሆን በቁርጠኝነት ማለፍ እንድትችል ያበረታሃል።

የቅዱሳን ሕይወት የማይጠፋና ሊጨቁኑት የማይቻል የጋለ መንፈሳዊ ስሜትን የሚሰጥ ነው።

ከእነዚህ በተጨማሪ ገድለ ቅዱሳን በሌሎችም በተለያዩ መንገዶች በአንተ ላይ አምንታዊ ተጽእኖዎችን ማሳደር ይችላል።

የንስሐ ሕይወትህ ፍጹምና ትክክል እንዲሆንና፣ በውስጥህም ያለውን ጉድለት በጽድቅ ፍሬዎች ለመሙላት ምን ማድረግ እንዳለብህ ከቅዱሳን ትማራለህ።

በፍጹም ወዳጅነት፣ በትሕትናና፣ በፍቅር ይጸልዩት የነበረውን ጸሎታቸውን ከገድላቸው ስታነብ እንዴት መጸለይ እንዳለብህ ታውቃለህ።

ሰዎች በመንፈሳዊ ጦርነት በነበሩበት ጊዜና ድል እድራጊዎች በሆኑበት ጊዜ እንዴት አብረህ መኖር እንደምትችል፣ ችግሮችን እንዴት መንከባከብ እንዳለብህ ታይባለህ።

የቅዱሳንን ሕይወት በመጽሐፋቸው ውስጥ ስትመለከት፣ በአነጋገርህ፣ በለሰዎች ባለህ እስተሳሰብና፣ በአጠቃላይ በነገር ሁሉ የማያቋርጥ መሻሻል እያደረግህ ነው።

እባክህ ይህን ልምድ በውስጥህ እንዲያድግ ፍቀድለት?

እስከአሁን ያልኩህ ሁሉ የምሳሌ ያህል እንጂ ምሉዕ የሆነ ነገር ቅዱሳን እንዲህ በቀላሉ የሚደፈር አይደለም። ራሱን ችሎ እንኳን ቢቀርብ መጽሐፍ አሊያም መጻሕፍት የሚያበፈልገው ነው።

ስለዚህ ውድ ወንድሜ ሆይ፡- የቅዱሳንን ሕይወት እንድትጠቀምበት ይህን ሠፊ የተመሰጠ ውቅያኖስ ለአንተ መተውን መርጫለሁ። ምክንያቱም ይህ ጉዳይ ማናቸውንም የመንፈሳዊ ሕይወት እንቅስቃሴዎች የሚዳስስ ስለመሆኑ ምንም ጥርጥር የለውምና ነው።

ምዕራፍ ፬

ተመስጦ

ተመስጦ ምን ማለት ነው?

እንደ ሰው በአንድ ነገር ላይ ተመስጦ ሲባል፡- ይህ ሰው ነገሩን በቅርብ እየመረመረ፣ እያጠናው፣ እየፈተሸው፣ ጥልቀቱን ለማየት እየተነተነው ነው ማለት ነው።

ተመስጦ ማለት በሀሳብ ወይም በመንፈስ ወደ ጥልቁ ምሥጢር መነጠቅ ማለት ነው። ይህም ከተለመደው የዕውቀት ዓይነት ወደከፍተኛው ደረጃ መድረስ ነው። ዕውቀቱም ከሰሜት በላይ የሆነና ሁሉ አዲስ የሚሆን የመንፈስ ተድላና ደስታ ነው። በዚህ ዕውቀት ውስጥ መንፈሳዊ ምግብና ደስታ አለ።

ተመስጦ፣ አእምሮን፣ ልብና መንፈስን ከላይ ብቻ የሚገኘውን አምላካዊ ዕውቀት ለመቀበል ማዘጋጀት ማለት ነው። ወይም በውስጥ ያለውን የመንፈስ ቅዱስ ስጦታ ለማነሳሳት መፍቀድ ማለት ነው።

ለተመስጦ ፀጥታ፣ እርጋታ፣ ሰሜትን መግዛትና መንፈስን ከሚያውኩ ግናቸውም ነገሮች መታቀብ አስፈላጊዎች ናቸው።

የሰው ሰሜት ከውጪያዊ ሁከቶች ነፃ ሲሆን፣ ከሥጋዊ ሀሳብ ሲላቀቅ፣ ለመንፈሳዊ ስጦታዎች ራሱን ሲያዘጋጅ ተመስጦው ጥልቅና ስኬታማ ይሆናል።

ለተመስጦ ስኬት የሚረዳው አንድን ነገር ለማወቅ ያለህ ፍላጎትና አምላካዊ ነገር ላይ ማተኮር ነው።

በመቀጠል በዝርዝር ልናያቸው የሚያስፈልጉ ብዙ የተመስጦ ክፍሎች አሉ። በመጽሐፍ ቅዱስ፣ በመዝሙር፣ በዜማ ተመልጦ ሊመጣ ይችላል። ወይም በሥነ ፍጥረት ውበትና ጥበብ፣ በሰማያትና በመላእክት፣ በሞት፣ በፍርድና ከዚያ በኋላ ባሉ ሁኔታዎች መነሻነት ሊጀምር ይችላል። በድርጊቶች፣ በቅዱሳን ሕይወት፣ በውሉን ወይም በአጠቃላይ ሥነምግባሮች፣ በእግዚአብሔር ትእዛዛት የሚመጣም ሊሆን ይችላል። ሌላ ታላቅ የሆነና

በእግዚአብሔር ድንቅ ባህርያት ለምሳሌ ወሰንየለሽነቱን፣ እውነተኛነቱን፣ ጸጋውን በማሰብ መመስጥም አለ። በአጠቃላይ ብዙ ምክንያቶች ሊኖሩ ይችላሉ። የሚጠቅሙትን መንፈሳዊ ነገሮች ለመምረጥ በቁሳዊ ነገሮች ላይ እንኳን ሰው ሊመሠጥ ይችላል።

የተመስጦ ዓለሞች

መጽሐፍ ቅዱስ

በእግዚአብሔር አነሳሽነት የተነገሩና የተጻፉት ቃላት መንፈስ የሆኑና በትምህርት በአካል ገዝፈው የሚታዩ ናቸው። ራደሎቹ ሳይሆኑ በውስጣቸው ያለው መንፈስ ደግሞ ሕይወት የሚሰጥ ነው። (2 ቆሮ 3:6)። ለዚህ ነው ጌታችንም «ሕይወትን የሚሠጥ መንፈስ ነው» ሲል የተናገረው። (ዮሐ 6:63)።

በውስጡ ሉል /የባህር ዕንቁ/ እንዳለው ቅርፊት፣ የመጽሐፍ ቅዱስ ቃላትም ጥልቅ የሆነ ምሥጢርን በውስጣቸው ያመቁ ናቸው። ዕንቁው የቃላቱ መንፈስ ነው። ስለዚህ በቃላቱ ወይም በቅርፊቱ ብቻ አትርክ። ሽፋኑን ገልጦህ ውስጣዊውን ሉል ውሰድ። ይህ ሊሆን የሚችለው ደግሞ በመንፈስ ቅዱስ አጋዥነትና እንደ ቅዱስ ጻዊት «ዓይኖቼን ከፈት፣ ከሕግህም ተዓምራትን አያለሁ» እያልክ በምትጸልየው ጸሎት ነው። (መዝ 118:18) ወይም «አቤቱ ያይ ዘንድ ዓይኖቼን እባክህ ግለፅ» ብሎ ስለ ደቀመዝሙሩ ግያዝ እንደጸለየው ዐይኖቼን እንዳስገለጠለት ኤልሳዕ በቅዱሳን የምልጃ ጸሎት የሚገኝ ነው። (2 ነገ 6:17)።

ተመስጦ በመንፈስ ቅዱስ ግብር የሚመጣ የአእምሮ ብሩህነት ነው። በዚህ ብርሃን በመጽሐፍ ቅዱስ ውስጥ ያሉትን መጻሕፍት ሽፋናቸውን ገልጦ ምሥጢሩን መፈለግና በጥልቀት መረዳት ይቻላል። ይህም ማለት በመጽሐፍ ቅዱስ ውስጥ በመመስጥ በእግዚአብሔር ገላጭነት የተቀመጠውን አምላካዊ እውነት ለማግኘት መጣር ነው። «በዚያን ጊዜም መጻሕፍትን ያስተውሉ ዘንድ አእምሮአቸውን ከፈተላቸው።» (ሉቃ 24:45)።

በእውነት አምላክ ሆይ በብርሃንህ ብርሃንን እናያለን። አእምሮአችንን፣ ልባችንንና ሀሳባችንን እንዲያበራልን ከዚያም ተነስተን

«መንፈስ ለአብያተ ክርስቲያናት» የሚለውን ማስተዋል እንድንችል እንፈልጋለን። (ራዕ 2)

እንደዚሁ አንተም በሀሳብህ በልብህ በመንፈስ የምታደርገውን ጥረት ሁሉ አእምሮህ ብሩህ ሆኖ አባቶችህ የተቀበሉትን ለመቀበል የበቃህ ያደርግህ ዘንድ እንደምታቀርበው ጸሎት የሚቆጠር ነው። የአንተ ሥራ አእምሮህን ዝግጁ አድርገህ እግዚአብሔር ከጥልቁ ዕውቀትና ከማስተዋሉ እንዲሞላበት ማቅረብ ነው። ማድረግም ያለብህ ልብህን መክፈትና ጌታ ገብቶ ከአንተ ጋር እራት እንዲበላ መፍቀድ ነው። (ራዕ 3:20)። አዎን አንተ እና እኔ ከሰማይ ከወረደው ሕብስት ጋር እንበላለን። (ዮሐ 6:33)። በዚህ የሕይወት ሕብስትና ከእግዚአብሔር በሚወጣው ቃል መኖር እንችላለን። (ማቴ 4:4)

በተመስጦ ውስጥ ሕሊናህ የተጓዘው የመጀመሪያው እርምጃ ለመንፈስ ቅዱስ በር የመክፈት ያህል የሚቆጠር እርምጃ ነው።

ለዚህ ነው አባቶች ተመስጦን በጥልቀት እየተመለከቱ፡- «ከሰዎች ጥረት በላይ የሆነ የመንፈስ ቅዱስ ስጦታ» የሚሉት። ቅዱስ ዳዊትም የሚለው ይህንኑ ነው። «አፈን ከፈትሁ፤ አለክለክሁም። ወደትእዛዝህ ናፍቄአለሁና» (መዝ 118:131)።

ተመስጦ በመንፈስ ቅዱስ የሚሠጥ የጥናት ክፍለ ጊዜ ነው። በተጨማሪም መንፈስ ቅዱስ ሊሰጥህ የወደደውን እንዴት መቀበል እንደምትችል የምትለማመድበት መንገድ ነው።

ተመስጦ አእምሮ አንድን ነገር ለመረዳት /ለማወቅ/ ከሚያደርገው ጥረት በላይ ነው። መጽሐፍ ቅዱስም እንደሚናገረው በዕውቀትና በችሎታ መደገፍም አይደለም። «በራስህ ማስተዋል አትደገፍ» (ምሳ 3:5)

ዕውቀትንና ፍልስፍናን ሊያመጣ የሚችለው ምሁራዊ አስተሳሰብ እንኳን ቢሆን የመንፈስ ቅዱስ ሥራ ከሌለበት ተመስጦን ሊያመጣ አይችልም። በምሁርና በአምልኮ ውስጥ ባለ ሰው መካከል ሠፊ ልዩነት አለ። በሚያጠናና በሚመሠጥ፤ መጻሕፍትን በሚመረምርና ከመንፈስ ቅዱስ በሚቀበል ሰው መካከልም እንደዚሁ ልዩነት አለ። ተመስጦ ሀሳብ ብቻ

አይደለም። ሀሳብን ከልብ ጋር አዋህዶ ልብን እንደመሳሪያ በመንፈስ እጅ መተውና ከእግዚአብሔር መንፈስ ለመቀበል መቃተት ነው። በዚያን ጊዜ በመንፈስ ጭንካሬን ያገኘውን የቃሉን ጠንካራነት እንገነዘባለን። ከዚህ በኋላ ወንድሜ ሆይ ትክክለኛው የአእምሮ ደረጃ ላይ ደረስኩ ብለህ እንዳትቆም። ነገር ግን ሕሊናህን መንፈስ ጋር የመድረሻ መንገድ አድርገው። መንፈስም የዕውቀት ሀብቶች ሁሉ ወዳለው ወደእግዚአብሔር ስለሚመራህ እርሱ ሁሉን ይሰጥሃል።

ንባቡ ውጪያዊ ነገር ላይ ብቻ የተኮረ ሰው ያለተመስጦ ብዙ ሊያነብ ይችላል። መንፈሳዊው አንባቢ ግን ባነበባት ትንሽ ነገር የማይነጥፍ የተመስጦ ምንጭ ሊኖረው ይችላል። ባነበበው ላይ ይመሰግል እንጂ ብዙ ስለማንበብ አይጨነቅም።

ቃልም ሆነ አገላለጽ በእጅጉ ስለሚስቡት በዚያው ወደጥልቁ ገብቶ ሲመረምር ይቆያል። «የሥራን ሁሉ ፍጻሜ እየሁ ትእዛዝህ ግን እጅግ ሠፊ ነው።» እያለ ከዳዊት ጋር ያመሠግናል። (መዝ 118:96)። እግዚአብሔርም ልቡን ይከፍትለትና በእንዲት ቃል ምንም ያህል ቢወስድለት የማያልቅ ትልቅ ሀብትን ያያል። አሁንም በዚህ ከነቢዩ ጋር ደስ ይለዋል (ሐሴትን ያደርጋል።) «ብዙ ምርኮ እንዳገኘ በቃልህ ደስ አለኝ» (መዝ 118:162)።

እንደመንፈሳዊው ልምምድ በቀን ቢያንስ አንድ ጥቅስ ለተመስጦ እንዲሆንህ ውሰድ። ስታነበው ከዚህ በፊት ምንም የልነካህን የመጽሐፍ ቅዱስ ጥቅስ አገናዝብ። በዚህ ሳትገደብ በዝግታ እያጠናኸው እንደዓለመ ተመስጦ ውሰደው። በዚህ ውስጥ የእግዚአብሔር መንፈስ ለሚሰጥህ ነገር እድል ስጥ። ወይም አንድ የመጽሐፍ ቅዱስ ልዩ ታሪክ ውሰድና እንደዓለመ ተመስጦ ተጠቀምበት።

እግዚአብሔር ለሰዎች የሚያደርገው ልዩ እንክብካቤም ሠፊ የተመስጦ ዓለም ነው።

እግዚአብሔር የሚወዳቸውን እነርሱም በፍጹም ወዳጅነት የሚያፈቅሩትን ከእርሱ ጋር የጠለቀ ሕብረት የነበራቸውን ቅዱሳኑን አስብ። ወይም በቸርነቱ በትዕግስቱ መጠን የተንከባከባቸውን በዚህ ተጠቅመው

ንስሐ የገቡ ኃጥኦችን አስብ። ሌሎች ልባቸው የደነደነ በቅንነት ያልተጠ ተሙትንም እንዴት ይጠብቃቸው እንደነበረ አስታውሱ።

የመጽሐፍ ቅዱስ ሰዎችም ሊመስጡህ የሚችሉ ናቸው። ከመጽሐፍ ቅዱስ ውስጥ ብዙ ጥቅሶችን ማስታወስ መቻልም ሌላው ለተመስጦ የሚያነሳህ ነገር ነው። እርስ በእርሳቸው እየተፈጸሙና እየተሟሉ ተመስጦ በጀመርክበት ጊዜ ሁሉ ጥቅሶችን ታገኛቸዋለህ። እያንዳንዱ ቃል ልዩ ትርጉም ይሰጥላል። ሁሉም የተመስጦን እቅፍ አበባ ያበረክቱልሃል። ከዚህ ጋር አያይዘህ «መንፈሳዊውን ነገር ከመንፈሳዊው ነገር ጋር አስተያይተን መንፈስ በሚያስተምረን ቃል ይህን ደግሞ እንናገራለን እንጂ የሰው ጥበብ በሚያስተምረን ቃል አይደለም» የሚለውን የቅዱስ ጳውሎስ ቃል አስታውስ (1ቆሮ 2:13)።

ይህን ብታደርግ ሙሉውን ቀን በመንፈሳዊ ሀሳብ ብቻ ትይዘዋለህ። እነዚህ መንፈሳዊ ሀሳቦች ውስጥን ሰርስረው ይገቡና ንጹሕ ሀሳብህ ንጽሕናን ይወልዳል። ልብህ በተመስጦ የተመላ እና ንጹሕ የእግዚአብሔር ቃል የሚሠራበት ይሆናል። ተመስጦህ በራሱ በጸሎትህ ሰዓት እያጀበህ ከሰዎች ጋር እንኳን እያወራህ ባለህበት ሰዓት ወደቀናው ሊመራህ ኃይል ያገኛል። አድማጮችህም ግብዝነት የሌለው ጥልቅ የሆነ ነገርህን ሁሉ ይረዱልሃል።

ተመስጦ ለመንፈሳዊ ሕይወት ጥንካሬም ይጠቅማል። ተመስጦ በሀሳብ፣ በመንፈሳዊ ስሜት፣ በውስጣዊ እርካታ፣ በዕውቀት፣ በደስታ ላይ ብቻ የተወሰነ አይደለም። ወደሕይወትህ ተግባራዊ እንቅስቃሴዎችም የማደግ ባህርይ አለው። ስለዚህ የምታነበው መጽሐፍ ቅዱስም ይሁን የቤተክርስቲያን አባቶች ታሪክ /ገጽል/፣ ራስህን በማንበብና በመመሠጥ ላይ ብቻ አትወሰን። የነበብከውን ሁሉ ከሀሳብህ፣ ከልብህ ጋር አዋህደህ በተግባር አውለው።

ተመስጦ ከእግዚአብሔር ጋር ያለህን ሕብረትና ከሰዎች ጋር ያለህን ግንኙነት የምታሻሽለበት መንገድ አድርገህ አስበውና በመንገዱ ለመጓዝ ራስህን አመቻች። የምታነበው ሁሉ በጸሎት የተደገፈ ይሁን። «ዐይኖቼን ክፈት ከሕግህም ተፃምራትን አያለሁ።» (መዝ 118:18) እንዳለ ዳዊት ተመስጦ አምላካዊ ገላጭነትን ይፈልጋል። አንዳንዴ ሰው

እግዚአብሔር በገለጸለት ምሥጢር ተገርሞ ሲያነበው ከዚህ በፊት ያላገኛቸው አዳዲስ ትምህርቶችንና ቀድሞ ሕሊናውን ያልሰቀሉትን ልዩ ምስጢራት ያገኛል።

መዝሙረ ዳዊትን ሲታነብ ወይም ስትጸልይ ይህን የመሠለ ነገር ያጋጥምሃል። ዘወትር በምትጸልየው ጸሎት ውስጥ በየዕለቱ አዲስ የሆነና ከዚያ በፊት ያላገኘኸው አምላካዊ ምሥጢር ሊገለጽህ ይችላል። እግዚአብሔር በሕሊናህ ውስጥ የሚበራ የብርሃን መስኮት ለአንተ ይክፍትልሃል። ይህ ብርሃን በአንተ ዕውቀትና የአእምሮ ብቃት የመጣ እንዳይመስልህ። ተመስጦህ ስታነብና ስትጸልይ እግዚአብሔር በአንተ ላይ ያዘነበው የማያልቀው ስጦታው ክፍል እንደሆነ እወቅ። ጸሎት የተመስጦ ምንጭ ይሆንህና እራሱ በተመስጦ ይታጀባል። በዚህ ዓይነት ጸሎት ውስጥ ቃላት ሁሉ ሠፊና ወሳኝ የለሽ ጥልቅ ምሥጢርን የያዙ መሆናቸው በየዕለቱ ይታያል።

የተመስጦ ልምድ ወይም ጸጋ ከሌለህ የቅዱሳን አባቶችን የተመስጦ ሕይወት የሚናገሩ መጻሕፍትን አንብብ። ታላቁ ቅዱስ ዮሐንስ አፈወርቅ በማቴዎስ ወንጌል፣ በዮሐንስ ወንጌል፣ በሐዋርያት ሥራና በአሥራ አራቱ የጳውሎስ መልእክታት ላይ እጅግ ብዙ የአንድምታ መጻህፍትን ጽፏል። እነዚህ ሁሉ ተመስጦና ማብራሪያን የተመሉ ናቸው። ቅዱስ ዮሐንስ መጻሕፍቱን በተመስጦ ያብራራበትን ያስተማረበትን ብሎም የተማረበትን መንገድ መርምርና ተከተለው።

እንደዚሁ ከሌሎችም ቅዱሳንና ከሥራዎቻቸው ጋር ቆይታ አድርግ። በተለይም በዚህ በትምህርታቸው ጥልቀት ብቻ ሳይሆን በተመስጦ እውቅና ካላቸው እንደማር ቅዱስ ኢፍሬም ሶርያዊ፣ ቅዱስ ያዕቆብ ዘሥሩግ፣ ከመሳሰሉት አባቶች ብዙ ተማር። ሥራዎቻቸውን እያነበብክ እንደተመሥጦ ትምህርት ቤት ተጠቀምበት።

በመጽሐፍ ቅዱስ ሦሳሌያዊ ጽሑፎች ላይ ልዩ ተመስጦ የነበራቸውን አባቶች ሕይወት ለማንበብ ራስህን አለማምድ። ሦሳሌያትን ማንበብ፣ የነቢያትን መጽሐፍ፣ የሰሎሞንን መኃልያት ለመረዳት በባም ጠ

ቃሚ ነው። የመሥዋዕቱን የሰለላቱን፣ የበዓላቱን፣ በርኩሰትና በመንጸት መካከል ያሉትን ሕግጋት ሁሉ ሊመጣው ያለው ነገር ጥላ መሆን ለመረዳት ያስችልሃል (ቆላስ 2:17)

ምንም ጥቅም በሌላቸው ሁከትና ጭንቀት በበዛባቸው ተራ ነገሮች እንዳትጠመድና በመልካምና ጠቃሚ በሆኑ ነገሮች የተከበብክ እንድትሆን ተመስጦን በተግባር ልመደው። ጥሩም ይሁን መጥፎ ባቀረብክለት ነገር ይወሰን እንጂ፤ አእምሮህ ለተመስጦ ፈጣን መሆኑን እርግጠኛ ሁን። ከዓለማዊ ነገር፣ ወይም ከውስጥ የቀረቡ የተለያዩ ነገሮች ሊኖሩ ይችላሉ። ነገር ግን መምረጥ ያለብህ ለመንፈሳዊ ሕይወትህ የሚጠቅመውን ብቻ ይሁን።

ይህ ጸጋ ለቅዱሳን ብቻ ሳይሆን ለአንተም ለሁላችንም እንዲያውም ለኃጥአንም ጭምር የተሠጠ መሆኑን ዐውቀህ ልትጠቀምበት ያስፈልጋል። የሚያስገርም የተመስጦ ችሎታ ያላቸው ብዙ ሰዎች አሉ። የሚያሳዝነው ግን በኃጢአት መሆኑ ነው። ለእነዚህ ዓይነት ሰዎች በአንድ የተለየ የኃጢአት ዓይነት ላይ መመሠጥና አድናቆት ውስጥ መግባት ቀላል ነው። ያ የሚያስላስለውና የሚያስበው ኃጢአት ደግሞ ሀሳቡን፣ ስሜቱን ስለሚገዛው፣ በሕሊናው ላይ አሉታዊ ተጽእኖ ያሳድራል። ይህ ብዙ ጸሐፊያን፣ ገጣሚያን እና የልብ ወለድ ደራሲያን የሚጠቀሙበት ዘዴ ማለት ነው።

የቅዱሳን የሆነው ግን በመንፈሳዊ ነገር ላይ ብቻ ያተኮረ ነው። ለእነዚህ በኃጢአት ውስጥ ሆነው በክፉ ሀሳብ የሚመሠጡት ሰዎች በንስሐ ቢመለሱና ይህን ጸጋቸውን ወደመንፈሳዊ መንገድ ቢቀይሩት አስገራሚ ውጤት ይገኝበታል።

ከኃጢአተኝነት ወደንስሐና መንፈሳዊ እድገት የተመለሰውን ከዚያ በኋላ ኃጢአቱን ሁሉ ዘርዝሮ "The confessions" በሚለው መፅሐፉ ላይ የጻፈውን ቅዱስ አውግስጢኖስን እንደምሳሌ ማየት ይቻላል።

ማንበብ ተመስጦን ከሚያመርቱ መሳሪያዎች አንዱ ነው። ተመስጦ የተሠወረው ተገልጾ እንዲታይህ ከጥልቁ ምሥጢር ተካፋይ እንድትሆን የሚያደርግህ እንደሆነ ዘወትር አስታውስ። ተመስጦ ከባዶነት ጠ

ብቁ ለውሳጣዊት ነፍስህ መንፈሳዊ ምግብ እና እግዚአብሔር ያደረገልህን ድንቅ ሥራ ሁሉ የምታስብበት ጥበብ ይሠጥሃል።

ተፈጥሮ

በመጽሐፍ ቅዱስ ላይ ስለአብርሃም ልጅ ይስሐቅ የተነገረው፣ ሌላውን የተመስጦ ዓይነት ማለትም በተፈጥሮ መመሠጥን ሊያመለክት ይችላል። «ይስሐቅም በመሾ ጊዜ በልቡ እያሰላሰለ ወደሜዳ ወጥቶ ነበረ።» (ዘፍ 24:63)። ይህ ማለት በተፈጥሮ ውበት መማረክና መመሠጥ ሳይሆን ቅዱስ ጻዊት እንዳለው ከሚያስገኘው መንፈሳዊ ጥቅም አንጻር ነው። «ሰማያት የእግዚአብሔርን ክብር ይናገራሉ። የሰማይም ጠፈር የእጁን ሥራ ያወራል.....» (መዝ 18:1)።

በተፈጥሮ የእግዚአብሔርን ታላቅነት፣ ፈጣሪነት እንዲሁም ለፍጥረቱ ካለው ከፍተኛ ጥንቃቄ የተነሳ ጽኑ ፍቅሩን ወደማስብ ትሸጋገራለህ።

ይህ በዐይን የምታየው ሰማይ ታላቅ የተመስጦ ዓለም ሊሆንህ ይችላል ስለእግዚአብሔር ዙፋን ማስብ ነውና። (ማቴ 5:34)።

የሐንስ ፍቁረ እግዚእ በራዕይ መጽሐፉ ስለዚህ ነገር አብዝቶ ይናገራል። በተለይ (በራዕይ 4:1) «ከዚያ በኋላም እየሁ። እነሆም በሰማይ የተከፈተ ደጅ.....» እንዲሁም (በራዕይ 21) ላይም ስለ ኢየሩሳሌም ሰማያዊትና እግዚአብሔርና ሰዎች በአንድነት ስለሚያድሩበት ሥፍራ በተመስጦ እየተመለከተ ይናገራል።

ሕሊናን በሰማያትና በሰማያዊ ነገር ላይ መስቀልና መመሠጥ ያለ ጥርጥር የእንድን ሰው አእምሮ እና ልብ ከቁስ አካላዊ (ማቴሪያላዊ) ደረጃ ከፍ ያደርገዋል። በሰማያት መመሠጥ በመላእክት መመሠጥን ያመጣል። በተጨማሪም በሰማያት ኃይሎች ሁሉ፣ ኪሩቤልን፣ ሱራፌልን፣ ሊቃነ መላእክትን በመንበሩ ፊት ያሉትን እልፍ፣ አእላፍ የሚሆኑትን ሠራዊት፣ ሰውን ለማገዝ፣ ለመርዳት የሚላኩትን ሁሉ እያሰቡ ፈጣሪን በተሠቀለ ሕሊና መመልከት ነው። (ዕብ 1:14)

«ሁሉ መዳንን ይወርሱ ዘንድ ስላላቸው ለማገዝ የሚላኩ የሚያገለግሉም መናፍቦት አይደሉምን?»

እነዚህ መላእክት ባህርያቸው ምንድን ነው? መንፈሳዊነታቸው፣ ቅድስናቸው፣ ፍቅርና መታዘዛቸው እንዴት ነው? (መዝ 103:4)፤ ለሰዎችና ለእግዚአብሔር የሚሰጡት አገልግሎት ምን ዓይነት ነው? በዘላለም ሕይወት ውስጥ ከእኛ ጋር የሚኖራቸው ግንኙነት ምን ይሆናል?.... በመንፈሳዊው ዓለም ውስጥ መዋኘት፣ መንግሥቱ ይሉሃል ይህ ነው! «...ይህንም ባሰብኩ ጊዜ ሕሊናዬ የልጅሽን የባህሩን ጥልቀት ሊዋኝ ይወዳል፤ የወዳጅሽ የመሠወሪያው ማሰባሰብም ያማታዋል።

ዳግመኛም ባሰብኩ ጊዜ ሕሊናዬ ተሠውሮ ወደላይ ወጥቶ የሕያው መሠወሪያ የሆነውን ሊገልጥ ይወዳል። ከነደ እሳትነቱ የተነሳ ይፈራል ከዓየራት ከእርቧቸው እርቦ አይደርስም።.....» (ቅዱሴ ማርያም 84፣85)።

አቤ ሕርያቆስ የእመቤታችን እናትነትና ድንግልና፤ አምላክን በማህጸኗ መሸከም፤ ታላቅ ተመስጦ ሆኖት ይህን የእግዚአብሔር ድንቅ ጥበብ ለመረዳት የተጓዘበትን ገዢ ሲናገር ይቆይና «...አቅቶት ወደቀደመ አኗኗሩ ይመለሳል» ይላል።

ለአንተም ይህ ሁሉ ነገር ጥልቅና ከባድ ቢሆንብህ ከዚህ ዓለም በተለዩ ነፍሳት መንፈስ ልትመሠጥ ትችላለህ። ጌታችን መድኃኒታችን ኢየሱስ ክርስቶስ፤ ስለአባታችን አብርሃምና በእቅፋ ሰላላው አልአዛር እንደነገረን በገነት ከእግዚአብሔር ጋር ባሉ ቅዱሳን (ሉቃ 23:43)፤ ወይም በምድር ለረድኤት ቢታላኩት መነሻህን ልታደርግ ትችላለህ። አንድ ኮከብ ከሌላው በከብር እንደሚለይ ለእያንዳንዳቸው የተሠጠው ክብርም ሊመስጥ የሚችል ነው። (1 ቆሮ 15:41)።

ትንሳኤ ሙታን፤ ሰማያዊውና መንፈሳዊው አካል (1 ቆሮ 15:42-50)፤ ዘላለማዊነት፤ የሚመጣው ክብር፤ የእግዚአብሔር መንግሥት፤ ክብ/ቅዱሳን፤ ለዘላለም ደስታ እንዲሆን ለእኛ የተዘጋጀልን መንግሥት.... እነዚህ ሁሉ በተመስጦ ወደእግዚአብሔር ለመጓዝ እንድንችል የሚያነሳሱ ናቸው።

ይህም ከከበደህ ደግሞ ወደምድር ተመለስና በዙፋያህ ያሉትን የተፈጥሮ ጸጋዎች አሰላስል። ጌታችን እንደተናገረው «የሰማይ ወፎችን፤ የሚዳ አበቦችን ተመልከት» (ማቴ 6:26-30)። አምላክህ ክርስቶስ ያስተማረህ ስሜትን የሚቀስቅስ ሥጋዊ ተመስጦ፤ ውበትን፤ የቀለሞችን ቅንጅት፤ መዓዛቸውን እያደነቅህ፤ ስምምነታቸውን እያየህ ብቻ የምታልፍበትን አይደለም። ከስሜታዊነት በላይ ከፍ ብለህ ንጉሡ ሰሎሞን እንኳን በዚህ ሁሉ ክብሩ ከእነርሱ እንደአንዱ ያልለበሰውን ዓይነት አድርጎ የፈጠራቸው እግዚአብሔርን አሰበህ ሕሊናህን ለእርሱ እንድታስገዛ ነው። በዚህ ውስጥ ከሆንክ ለእነዚህ ሁሉ ፍጥረታት እግዚአብሔር እንዴት እንደሚያስብላቸው ታሰባስባለህ። አንተም ራስህ «እግዚአብሔር እረኛዬ ነው ይጠብቀኛል፤ በእርሱም እመካለሁ» ወደሚል ጽኑ እምነት ታድጋለህ። ቈንቀት፤ ጥበት፤ አለመረጋጋት፤ ሰላም ማጣት፤ ብቸኝነት ሁሉ ከአንተ ይርቃል።

በተፈጥሮ አበቦችና በሰው እጅ በተሠሩት (artificial) መካከል ያለውን ልዩነት በተመስጦ ካስተዋልክ፤ ሰው ምንም ያህል ቢጠበብ ሕይወት ሊሠጥ የማይችል መሆኑን፤ ያለሕይወት መዓዛና እድገት ያለመኖሩን ትረዳለህ። መልካቸውም ቢሆን በፍጹም ሊነጻጸር የማይችል ሰለሆነ ሁሉን የሚችል ጌታህን ሥራዎች ለማድነት መንገድ ታገኛለህ። በሰማይ ወፎችም እነዚህን ሁሉ ማስተዋል ትችላለህ። በተፈጥሮ ተነስተህ በተመስጦ ወደእግዚአብሔር ስትደርስና፤ ከዓለም ስታመልጥ ደግሞ «ነፍሳችን እንደወፍ ከእዳኞች ወጥመድ አመለጠች፤ ወጥመድ ተሠበረ፤ እኛም አመለጥን» እያልክ በደስታ ትዘምራቁህ። (መዝ 123:7)

በእውነት እግዚአብሔርን ምን ቃል ይገልጻል? ለሚጠሩት ሁሉ ምግባቸውን ይሠጣል። ሰማይን በደመና ይሸፍናል። ምድርን ተጠምታ ሳለች በዝናም ያረሠርሳታል። ለእንስሳትም ሳርን በምድር ላይ ያበቅላል። ለሰው የሚጠቅመውን ሁሉ ያዘጋጃል። (መዝ 146:9)፤ እርሱ ራሱም «ቁራዎችን ተመልከቱ፤ አይዘሩ፤ አያጭዱ፤ ዕቃ ቤትም ጎተራ የላቸውም። እግዚአብሔር ይመግባቸዋል» ቢል ተናግሯል። (ሉቃ 12:24)

አሁን ስለቁራ ስናስብ በውስጣችን ያለው ምስል ጥሩ አይደለም። እንደ መጥፎ እጣም የሚቆጥሩት ብዙ ሰዎች አሉ። እግዚአብሔር ግን ይህን የመሠለ ጥንቃቄ ያደርግለታል። ከዚህም በላይ በዚያ የረሀብ ዘመን ላይ ለኤልያስ መጋቢ እንዲሆነው ተመድቦም ነበር። (1 ነገ 17:6)። በገድለ ቅዱሳንም ለባህታዊው ጳውሎስ ምግብ ሲያመጣልበት ስታይ እግዚአብሔርን ዕጹብ ዕጹብ ያስኝሃል። እግዚአብሔር እንስሳትን፣ እዕዋፍን፣ ፍጥረታቱን፣ ወደቅዱሳኑ ይልካቸዋል። እነርሱም መታዘዝና ፈቃዱን መፈጸምን ያውቀበታል። በእነዚህ ሁሉ የተገለጸውን የእግዚአብሔር ክብር ስታነብ ባዶ ከሆነው የመጀመሪያ ሀሳብህ ወደጥልቁ መንፈሳዊነት በተወሠኑ ደረጃዎች መሻሻል ታደርጋለህ።

እግዚአብሔር በጥቃቅን ነፍሳት ሳይቀር ያስተምርሃል። ብዙ መንፈሳዊ መንገዶችንም አዘጋጅቶልህ በእነዚህ ወደ ፈጣሪህ ተገዝህ ትደርስ ዘንድ አድርጎሃል። «እንተ ታካች ወደ ገብረ ጉንዳን ሂድ፤ መንገዱንም ተመልክተህ ጠቢብ ሁን...» (ምሳ 6:6)። በሕይወቴ አንድም ጉንዳን ሥራ ፊት ሆኖ አይቼ አላውቅም። ባለማቋረጥ ይርጣል፤ ይሠራል፤ አይቆምም።

ገብረ ጉንዳንን በማስተዋል ላለበው፤ ሕብረታቸውን፤ ከመጠናቸው አስር አጥፍ የሚሆን ነገር ተሸክመው ሲጓዙ ለተመለከተ አስገራሚ ትምህርት ይሰጣሉ። የሕብረት ሥራን፣ ሥነ ሥርዓት፣ እንዲሁም መስመራቸውን ጠብቀው ሲጓዙ፤ ሕግና ሥርዓት መከተልን ያስተምራል። በመካከላቸው የሚታየው ድንቅ የሆነ መግባባትም ፍቅርም ያሳስባል። እንደዚሁ ንቦችም ብዙ ሊያስተምሩ ይችላሉ።

አስደናቂው የንቦች አኗኗርም ሌላው ሊመስጥ የሚችል ዓለም ነው። እግዚአብሔር እንዴት ንቦችን ከዚህ ተሠጥኦና ችሎታ ጋር ፈጠራቸው? የአበባን ዱቄት ሰብስቦ እጅግ የሚጥም ማርን መስራት የሚገርም ነው ያን አስገራሚና በእውቅ ዲዛይነር የተሰራ የሚመስል ሰም የሚሰሩትስ እንዴት ነው? አበባን ፍለጋ የሚጓዙት ርቀትም አስደናቂ ነው። ስለዚህ እነዚህን አስገራሚ ፍጡራን የፈጠረ እግዚአብሔር ሥራው ምን ያህል ድንቅ ነው?

መንፈሳዊ ሰው ትንሽ ምክንያትን አንስቶ ወደጥልቅ መንፈሳዊ ዓለም የመግባት ችሎታ ያለው ነው። ከዚህም በላይ ቁስአካላዊ ከሆነው ነገር መንፈሳዊውን ትምህርት ለይቶ ማውጣት የሚችል ነው።

የሰው አካልም የፈጣሪን ታላቅነት የሚያስረዳ በመሆኑ ሠፊ የተመስጦ ዓለም ሊሆን ይችላል። የእያንዳንዱ የሰውነት ክፍል ልዩ ችሎታ አስተዋይን ሰው የመመሠጥ በቂ ኃይል አለው። ለምሳሌ የአእምሮአችን የማየት፣ የመስማት የእንቅስቃሴና የንግግር አስገራሚ መዕከልነቱ፣ ከእነዚህ ለአንዱ ማዕከል የደም ዝውውር ቢቋረጥ የሚከሰተው ነገር እንዴት አይመስል!

መጠኗ የእጅ ጭብጥን የምታክለውን ልብንና ሥራዋንም ብናስብ እንደዚሁ ነው። እንደመጠኗ ሳይሆን እጅግ በጥንቃቄ የሚከናወኑ ውስብስብ ተግባርት ይከናወኑባታል። ልብ በአእምሮ እንደሚወሰን፣ ሕይወትም በልብ እንቅስቃሴ ሥር ነው። ስለሰውነት ክፍሎቻችን ሁሉ አንስተን ርቀታቸውን፣ ሥራቸውን ብንተነትን ጊዜም ሁኔታዎችም አይፈቅዱልንም። እነዚህ ሁሉ ግን በአንድ ሰውነት ውስጥ በስምምነት መሥራታቸው ዕጹብ ድንቅ የፈጣሪ ሥራ ያሠኛል። ከእነዚህ አንዱ እንኳን ከጥቅም ውጪ ቢሆን ዛሬ ያለው የረቀቀ የሳይንስ ጥበብ እንኳን ወደቀድሞ የተፈጥሮ ሁኔታው ሊመልሰው አይችልም።

ታዲያ እነዚህ ሁሉ በሁሉን ቻይ አምላክ የሆኑ የሰውነት ክህሎቶች ከሆኑና ይህን ያህል የሚያስደምሙ ከሆኑ የመንፈስ ስጦታዎች ምን ያህል ደረቅቁ ይሆን?

በክስተቶች /በድርጊቶች/ መመሠጥ

ይህ ማለት የእግዚአብሔርን ጥበብና ዕቅድ፣ ሀሳቡን እንክብካቤውን የሚገልጹ በዕለት ተዕለት ኑሯችን ውስጥ የሚከሠቱትን ነገሮች በማሰብ መመሠጥና ወደእግዚአብሔር መጓዝ ማለት ነው። ያለንበትንና በታሪክ የምናውቀውን የእግዚአብሔር እጅ ያለበትን ነገር ሁሉ የሚያጠቃልለውም የዚህ ዓይነቱ ተመስጦ ነው።

ታሪካዊ ሁኔታዎችን ቆም ብለህ ሳታስላስል በግድ የለሽነት ብታልፋቸው ለመንፈሳዊ ሕይወትህ መልካም አይሆንም። በክርስትና ሕይወት ውስጥ ሕይወት ሆኖ የሚኖር እንጂ አልፈ የሚባል ታሪክ የለም። ምክንያቱም የሆነውን ሁሉ ያከናውነው ትናንት የነበረ፤ ሳራም ያለ፤ ወደፊትም የሚኖር ዘለዓለማዊው አምላክ እግዚአብሔር ስለሆነ ነው።

በአርዮስ ላይ በተወሰደው እርምጃ የእግዚአብሔር እጅ ነበረ። ዲዮቅልፕሮስና ኒሮን በደረሰባቸው ቅጣት ላይ ሁሉ እግዚአብሔር ነበረ። አትናቴዎስን ዓለም ሁሉ በጥላቻ በተነሳበት ጊዜ እግዚአብሔር ግን ከእርሱ ጋር ነበረ። እግዚአብሔር ከአባቶቻችን ቅዱሳን ጋር የሠራና ከሞታቸው በፊት ታሪካቸውን እንዲያቆልን ያስቻላቸው ነው።

በቤተ ክርስቲያን ታሪክ ውስጥ እግዚአብሔር የታጣበት ጊዜ የለም። በእርግጥ ታሪክ የድርጊቶች መዝገብ ወይስ አምላካዊ ትምህርት? ይህን ጥያቄ ለመመለስ ፍጹም የሆነ ተመስጦ ያስፈልግሃል።

በ313 ዓመተ ምሕረት፤ በንጉሥ ቆስጠንጢኖስ፤ ለሃይማኖት ነፃነት የሚሠጥ ዐዋጅ ሲታወጅ እግዚአብሔር ንጉሡን እንዴት እንደተጠቀመበት የሚጠይቅ ተመስጦ አይመጣም? ይህ ታሪካዊ ጊዜ በክርስትና ታሪክ ውስጥ ልዩ ሥፍራ ያለውና የክርስቲያኖች ስደት ወደማብቃቱ የመጣበት ጊዜ ነው።

በዓለም ላይ የተፈሩ፤ የተከበሩ ኃያላን በሚያስደንቅ ፍጥነት ሲወድቁና ሲወገዱ፤ በሚከሰተው ነገር ውስጥና በወደፊት እጣቸው ውስጥ የእግዚአብሔር እጅ አልነበረበትም ብሎ መካድ ይቻል ይሆን? ታሪክን ከእግዚአብሔር ድንቅ ሥራ መለየት መንፈሳዊ ተግባር አይደለም። ስለዚህ መንፈሳዊያንን በታሪክ ውስጥ ያለው የእግዚአብሔር እጅ በእጅጉ ይመስግናል።

በጸሎት መመሠጥ

በጸሎት ውስጥ የሚመጣው ተመስጦ በግል ወይም በግንባር ጸሎት ወይም በቅዱስ ሊሆን ይችላል። ጸሎቱን በተመስጦ የጀመረ ሰው ጸሎቱ ጥልቅና የማስተዋል ብሎም ስኬታማ ይሆንልታል።

አባቶቻችን ቅዱሳን የጸሎት ቃላትን በክንቁና ጥልቅ ባልሆነ መንፈስ ፈጥኖ ለመጨረስ ብቻ አይደግሙም ነበር። ምክንያቱም በዚህ በአፋቸው ውስጥ ካለው ጣሶ መቃታል የተነሳ አቋርጠው ወይም ፈጥነው ጨርሰው ሌላ ነገር ሊናገሩበት አይፈልጉም። የጸሎት መንፈሳቸው በሚሰጣቸው ኃይልና ጥንካሬ በተመስጦ ወደእግዚአብሔር ተገዘው በማስተዋል ይጸልያሉ። ቃላቱ የሚፈልቁት ከልባቸው መዝገብ ስለሆነ ሀሳባቸውና ቃላቸው የተለያዩ አይደለም። በፊቱ ከቆሙት ከእግዚአብሔር ጋር ስለመነጋገራቸው እንጂ ስለጸለዩበት ሰዓት መርዘምና ማጠር አይጨነቁም። ብዙውን ጸሎት በፍጥነት በመጨረሳቸው መልካም የጸሎት መስዋዕት እንዳቀረቡ ደስ የሚላቸው ሰዎች አሉ። ማር ይስሐቅ አንተን ሲመክርህ እንዲህ ይላል። «አንተ ግን ለቃላት ቆጠራ በእግዚአብሔር ፊት አትቀም።»

በተመሳሳይ መልኩ ለመንፈሳዊ መዝሙርም እንደጸሎት ጥንቃቄ ማድረግ ያስፈልጋል። ከመንፈሳዊነት የወጡና አላማቸው እግዚአብሔር ያልሆኑ ማናቸውም ነገሮች ከተመስጦ ውጪ ስለሚሆኑ ከንቱዎች ናቸው።

በጸሎት፤ በመዝሙር፤ የመመስጥ ስጦታ ከሌለህ ደግሞ የአባቶቻችንን የጸሎትና የመዝሙር ተመስጦ ከገድላቸው እንድትማር እመክርሃለሁ።

በእግዚአብሔር ባህርያት መመስጥ

ስሙ የተመሰገነ ይሁንና የእግዚአብሔር ባህርያት ጥልቅ የተመስጦ ምንጮች ሊሆኑ ይችላሉ። የምሕረቱ ብዛት፤ የቸርነቱ ሰፋነት፤ የትዕግስቱ መጠን..... የአምላካችን የክርስቶስ ርህራሄ፤ ፍቅር፤ ኃጢአተኞችን በይቅርታ ዓይን መመልከት.....ይህን ሁሉ እያስላሰልክ «ቅዱስ ቅዱስ ቅዱስ

እግዚአብሔር፤ ምድር ሁሉ በክብሩ ተሞልታለች። እያልክ ብታመስግነው ባህርያቱ በተመስጦ ውስጥ ወደእርሱ እንድትጓዝ ያደርጉሃል።

በእግዚአብሔር ባህርያት ላይ ተመስርቶ የሚመጣውን ተመስጦ በሁለት መንገድ ልታየው ትችላለህ። የመጀመሪያው፤ ከላይ የተመለከተው ከእኛ ጋር ካለው ግንኙነት አንጻር የሚገለጸው ሲሆን ሁለተኛው የራሱን ባህርያት የሚገልፅ ነው። ለምሳሌ የእግዚአብሔርን ዘለዓለማዊነት፤ ወሰንያለሽነት፤ ፈጣሪነት፤ ኃያልነት፤ እያሰብክ መመስጥ ማለት ነው።

እነዚህ ሁሉ ክርስቲያን በንጹሕ መንፈስ ወደ ንጹሕ አምላካችን ወደእግዚአብሔር ሊጓዝ የሚችልባቸው መንገዶች ናቸው።

ኃጢአተኞች ሳለን ሳይንቀን ወደእርሱ ለመድረስ እንድንችል እነዚህን መንገዶች ያዘጋጀልን አምላችን እግዚአብሔር በቅዱሳኑ ስም የተከበረና የተመሰገነ ይሁን።

ምዕራፍ ፭

የሕይወት ለውጥ

በመንፈሳዊ ልምምድ

በመረጃ ወይም በእውቀት መሞላት ሐይማኖትን ሊወክል አይችልም። እውቀት ብቻውን በቂ አይደለም አንድ ሰው ስለበጎ ምግባራት ሁሉ የጠለቀ እውቀት ቢኖረውና ወደ ሕይወቱ ቀይሮ የማይጠቀምባቸው ከሆነ ምን ይጠቅመዋል?

ብዙ እናነባለን፤ ብዙ እንሰማለን ነገር ግን እየሠራን ያለነው ምንድን ነው? በየዕለቱ ቅዳሴ ላይ የቅዱስ ጳውሎስን መልእክታት፤ የተቀሩትን 7 መልእክታት፤ የሐዋርያትን ሥራ መጽሐፍ፤ እንዲሁም ወንጌል ሲነበቡ እንሰማለን። በተጨማሪም የቅዱሳን ሕይወት እንዴት እንደነበረ እንድናውቅ መጽሐፈ ስንክሳር ይነበብልናል። በየቤታችንም እንደየተሰጠን ጸጋ መጠን የምናነበው የመጽሐፍ ቅዱስ ወይም የሌሎች ቅዱሳት መጻሕፍት ክፍል ይኖር ይሆናል።

ይሁን እንጂ አሁን እኔና አንተን የሚያጠያይቀን ነገር አለ።

ይህ ሁሉ በሕይወታችን ላይ ምን ዓይነት ተግባራዊ ለውጥ ነው ያመጣው? ወይስ ማወቃችን ብቻ ያረካናል? ትልቁ ጉዳይ እውቀትን ለባሕርይ ብሉም ለሕይወት ለውጥ መጠቀሙ አይደለም? ክብር ምሥጋና ለእርሱ ይሁንና ጌታችንና አምላካችን ኢየሱስ ክርስቶስ «እኔ የነገርኳችሁ ቃል መንፈስ ነው፤ ሕይወትም ነው»። ብሎናል። (ዮሐ 6፣63)

ይሕ የሕይወት ለውጥ እንዴት ይመጣል?

* በመንፈሳዊ ልምምድ ውስጥ እውቀት ወደ ተግባር፤ መረጃ ወደ ሥራ ይቀየራል/ይሻገራል።

በእለት ከእለት ኑሯችን ውስጥ ዘወትር ወደቤተክርስቲያን የሚገዛው፤ ኃጢአታቸውን ለካህን የሚናዘዙ፤ ሥጋወደሙን የሚቀበሉ ብዙ ሰዎችን እናያለን። ይህ ማንም የማይቀማቸው በጎ አድል ሆኖ ሳለ በተቃራኒው ደግሞ አብሯቸው የሚኖር ደካማ ባሕርይን ለመቅረፍ ጥረት ከማድረግ

ተገትተውም ልንመለከት እንችላለን። ምናልባት ለረጅም ዘመናት ከነድክመታቸው ኖረዋል። ለምን?

ምክንያቱ ለድክመታቸው /ለደካማ ጎናቸው ልዩ ትኩረት ስላልሰጡ ይሆናል። ትኩረት ከሌለበት ደግሞ ችግሩን ለመቅረፍ ብሎም ውጤቱን ለመከታተል መንፈሳዊ ልምምድ ማድረግ አልቻሉም።

በሌላም በኩል ሁሉ ተመሳሳይ የሆነ ነገር/ኃጢአትን ወደንስሐ አባታቸው ቀርበው ሲናዘዙ የምናያቸው ሰዎች አሉ። እነዚህ የኃጢአትን ምንነት፣ ጥፋታቸውንም ለይተው ዐውቀውታል። የሚናገሩትም ለዚህ ነው። ግን በተቃራኒው ያንኑ ኃጢአት ደግመው ሲሰሩ ይገኛሉ። ምክንያቱም በቃል የሚናዘዙትን ያህል በተግባርም ከኃጢአታቸው ቁራኝነት ለመላቀቅ የተግባር ልምምድ አያደርጉምና ነው። እዚህ ቦታ ላይ መንፈሳዊ ልምምድ ብዬ ለአንተ የምነግርህ ነገር ጉልህ ሥፍራ ይይዛል። እንደ ሰው ክራሱ ጋር ተግባራዊ ስምምነት /ውህደት ባደረገበት ጊዜ የተሸሸገውን ኃጢአቱን ማስወገድና በጎ ሥነ ምግባራትን ማዳበር፤ በመንፈሳዊ ሕይወቱም ታዳጊ መሆን ይችላል።

በተግባር ልምምድ ውስጥ ሰው የራሱን ትክክለኛ ማንነት ይረዳል የድክመቶችንም ምንጭ የት አካባቢ እንዳለ ያውቃል መንስኤው የታወቀ ችግር መድሃኒቱ አይከብድምና ሊቋቋመው እና ሊያስወግደው ይይችላል። የዚህ አይነቱ ሰው ችግሩን ስላወቀ ብቻ ወይም መንፈሳዊ ስሜት በውስጡ ሊፈጠርበት የቻለበትን ስሜት ስላገኘ ብቻ አይቆምም። ይልቁንም መልካም ስነምግባራትን ሁሉ የራሱ ለማድረግ መንፈሳዊ ልምምድ እያደረገ በተጋደሉ ይፀናል።

ቅጂውሉስ በዕብራውያን መልእክቱ ላይ ይህንን ብሎናል። «ከኃጢአት ጋር አየተጋደላችሁ ገና ደምን እስከማፍለስ ድረስ አልተቃወማችሁም።» (ዕብ 12፡4)

በመንፈሳዊ ልምምድ ውስጥ በራስ ዕውቀት፣ ኃይልና ጉልበት መመካት ፈጽሞ ቦታ የላቸውም። ጌታችን «ያለ እኔ ምንም ልታደርጉ

አትችሉም» ብሎ እንደተናገረው ልምምዱ በጸሎት፣ ረድኤተ እግዚአብሔርን በመጠየቅ መታገዝ አለበት። (ዮሐ 15፡5)

መንፈሳዊ ዕድገትን ለማግኘት በልምምድ ውስጥ ያለ ሰው/ክርስቲያን ክራሱ ማስተዋልና ጥበብ ይልቅ በልምምዱ ውስጥ አልፈው ሊያስተምሩን የሚችሉትን ቅዱሳንም አብነት ማድረግ አለበት። መጽሐፍ ቅዱስ «በራስህ ማስተዋል አትደገፍ» እያለ ይመክራልና። (ምሳ 3፡5)

❖ መጽሐፍ ቅዱስም በራሱ ለመንፈሳዊው ልምምድ ምሳሌና መመሪያን ይሰጠናል።

«የእግዚአብሔር ቃል ሕያው ነውና የሚሰራም ሁለትም አፍ ካለው ሠይፍ ሁሉ ይልቅ የተሳለ ነው። ነፍስንና መንፈስንም ጅማትንና ቅልጥምንም እስኪለይ ድረስ ይወጋል። የልብንም ስሜትና ሀሳብ ይመረምራል።» (ዕብ 4፡12)

❖ እግዚአብሔር ቅዱሳንን አለማምጃቸዋል

አስቀድሞ ስለ ሊቀነቢያት ሙሴ እንዲህ የሚል ተነግሯል።

«ሙሴም በምድር ላይ ካሉት ሰዎች ሁሉ ይልቅ እጅግ ትሑት ሰው ነበረ።» (ዘኁ 12፡3)። ሙሴ እጅግ ትሑት ሰው ሆኖ የተወለደ ይመስልሃል? አይደለም። እንዲያውም እርሱ የአገልግሎትን ሕይወት በጀመረ ጊዜ ቁጡ ነበረ። ግብጻዊውን ገድሎ በአሸዋ ውስጥ የቀበረ ሰው ሙሴ ነበረ። (ዘፀ 2፡12)

እግዚአብሔር ግን በድንቅ ጥበቡ ወደ በረሃ ጠራው። በዚያም የበጎች እረኛ እንዲሆን በማድረግ ቅንነትን፣ እርጋታን፣ ርህራሄን ለ 40 ዓመት ያህል ሊያለማምደው አቆየው።

እስቲ ከዚህ ቀጥሎ ያለውንም ቃል አስተውሉ!

«እግዚአብሔር ፍቅር ነው። በፍቅርም የሚኖር በእግዚአብሔር ይኖራል።» ይህን ቃል የተናገረው የጌታችን ደቀ መዝሙር ቅዱሳን ነው። ፍቅረ እግዚእ (ጌታ ይወደው የነበረ ደቀመዝሙር) የሐንስ ሕይወቱን የጀመረው በዚህ ዓይነት ፍቅር መሠለህ? አይደለም። እንዲያውም እርሱና ወንድሙ ያዕቆብ በጣም ቁጡዎች ነበሩ። ጌታም በዚሁ ምክንያት በኤጌርጌስ (የነጎድጓድ ልጆች) ሲል የሰየማቸው ነበሩ። (ማር 3፡17)

ጌታችንን ሳምራውያን ባልተቀበሉትም ጊዜ «ጌታ ሆይ ኡልያስ ደግሞ እንዳደረገ እሳት ከሰማይ ወርዶ ያጥፋቸው እንል ዘንድ ትወዳለህ?» ብለው የጠየቁት፤ ጌታ የገሠጸቸው እነዚህ ሁለት ደቀ መዛሙርት ነበ። «ምን ዓይነት መንፈስ እንደሆነላችሁ አታውቁም። የሰው ልጅ የሰውን ነፍስ ሊያድን እንጂ ሊያጠፋ አልመጣም አለ።» (ሉቃ 9፡51-56)

ነገር ግን ጌታ የነጎድጓድ ልጆችን እንደ አጀማመራቸው ሳይሆን የፍቅር ነበልባል እንዲሆኑ አሰማመዳቸው።

ቅዱሳን ሁሉ መንፈሳዊ ሕይወትን / መንፈሳዊነትን በአንዲት ቅጽበት የደረሱበት አይደለም። ይልቁንም ራሳቸውን ቀስ በቀስ ለዚህ ታላቅ ደረጃ እለማምደው ነው። በሁከት ውስጥ እርጋታን፣ በፈተና ውስጥ ትዕግስትን ተለማምደው ነው። በብዙ ልፋትና ትግል ነው ቅድስናቸውን ያገኙት። ስለዚህ በትግላቸው መጨረሻ የደረሱበትን ክብር በአንዲት ጀንበር ለማግኘት የምንጀምር አንሁን ። ደረጃ በደረጃ ለመሻሻል ፣ ለማደግ እንጣር እንጂ። በአገልግሎት መስክም ጌታ ሐዋርያቱን አሰማምዷል።

ካስተማራቸውም በኋላ ለአገልግሎት /ለተግባራዊ ልምምድ ላካቸው። እነርሱም የአገልግሎታቸውን ውጤት ተመልሰው ነገሩት። በገጠማቸውም ነገር እጅግ በጣም ተደስተው ነበር። «ሰብዓውም ተመልሰው ጌታ ሆይ አጋንንት ስንኳ በስምህ ተገዝተውልናል አሉት» ደስታቸው በዚህ መልክ መሆን ስለሌለበትም ጌታችን ስሕተታቸውን አረመላቸው ። «መናፍቦት ስለተገዙላችሁ በዚህ ደስ አይበላችሁ ስማችሁ ግን በሰማያት ስለተጻፈ ደስ ይበላችሁ።» (ሉቃ 10 17-20)

በሌሎች የተለያዩ መስኮችም ብዙ ተለማምደዋል።

ከእነርሱ አንዱ /ማንም ታላቅ ሊሆን የሚወድ ቢኖር ሊያደርግ የሚገባውን እንዲህ ብሎ ነበረ ያስተማራቸው። «ማንም ከእናንተ ታላቅ ሊሆን የሚወድ የእናንተ አገልጋይ ይሁን። ከእናንተም ማንም ፊተኛ ሊሆን የሚወድ የእናንተ ባሪያ ይሁን። እንዲሁም የሰው ልጅ ሊያገለግል ነፍሱንም ለብዙዎች ቤዛ ሊሰጥ እንጂ እንዲያገለግሉት አልመጣም።» (ማቴ 20፡26-28)

❖ ስመንፈሳዊ ልምምድ ጠቃሚ ምክሮች

በመጀመሪያ ምን ያህል ዐዋቂዎች ብንሆን ማወቃችን ብቻ ሊያስደስተንና ሊያረካን አይገባም። ትልቅ ጥንቃቄ የሚያስፈልገው

ያወቅነውን በሥራ ለምንተረጉምበትና ትዕዛዛትን መፈጸም ለምንችልበት ሕይወት ነው።

ጌታችን የተራራው ስብከቱን ሊያጠቃልል የተናገረው ቃል ይህ ነው።

«ይህን ቃሉን ሰምቶ የሚያደርገው ሁሉ ቤቱን በዓለት ላይ የሠራ ልባም ሰውን ይመስላል። - - - ይህንም ቃሉን ሰምቶ የሚያደርገው ሰው ሁሉ ቤቱን በአሸዋ ላይ የሠራ ሰነፍ ሰውን ይመስላል።» (ማቴ 7፡24-26) ስለዚህ እንደሠማን ለመሥራት ለምግባራችን ትልቅ ትኩረት መስጠት አለብን። ይህንንም ሲያረጋግጥልን «በሠማያት ያለውን የአባቴን ፈቃድ የሚያደርግ እንጂ ጌታ ሆይ! ጌታ ሆይ የሚለኝ ሁሉ መንግሥተ ሰማያት የሚገባ አይደለም።» ብሏል ካህኑም በጸሎት ቅዱስ (ቅድመ ወንጌል) ወንጌልህን ለመስማት፣ እንደሰማንም ለመሥራት በቅዱሳን ጸሎት የበቃን አድርገን» እያለ የሚጸልየው ለዚህ ነው።

ስለዚህ እኛም እንደ ትእዛዛቱ ለመኖርና ቃሉ ወንጌሉን ለመፈጸም ራሳችንን እናለማምድ።

መንፈሳዊ ልምምድ አንድ ሰው ለነፍሱ ድህነት ያለውን ተስፋ ያመለክታል። ስሕተቶቹን፣ ድክመቶቹን ሁሉ ለይቶ አውቆ ለማስወገድ እየጣረ መሆኑን ይጠቁማል። አንተም ወንድሜ ስሕተቶችህን ሌሎች አይተው እስከሚነገሩህ ድረስ መጠበቅ ሳይኖርብህ በራስህ ለይተህ ዕወቃቸው። ምክንያቱም ያለብህን ችግር ሳታውቀው ለመንፈሳዊ ልምምድ መነሳት ስለማትችል ነው።

«በሽታውን የደበቀ መድኃኒት አይገኝለትም» ይባል የለም?

«ሕመምተኞች እንጂ ባለጤናዎች ባለመድኃኒት አያስፈልጋቸውም።» (ማቴ 9፡12) ባንተ ያለውን ችግር ሌሎች ማወቃቸውም ቢሆን አያበላጩህ። ይልቁንም በየትኛው መንፈሳዊ መስክ ልምምድ ማድረግ እንደሚገባህ የሚጠቁም መረጃ አድርገህ ተቀበለው። በእግዚአብሔር ሕግ ብርሃንነት ራስህን እየመረመርክ ድክመቶችህን ፈልግ። ትንንሽ ድክመቶች እንኳ ቢሆኑ አትናቃቸው፤ ያድጋሉና። «ወይናችን አብባላልና የወይናችንን ቦታ የሚያጠፋትን ቀበሮች፣ ጥቃቅኑን ቀበሮዎች አጥምዳችሁ ያዙል።» (መዓ. 2፡15)

ራስህን ከማዕደቅ ተቆጡብ ለስህተቶችህም ማስተባበያ አትፈልግ ራሱን የሚያሳድቅ ሰው ዘወትር ባለበት መሃድ እንጂ የሚያሻሽለው አንድም ነገር የለም። ምክንያቱም ባይኑ ፊት ከርሱ በላይ ሰው የለም ለራሱ እንከን የለሽ ነው። ለችግሮች መፍትሄ ከመፈለግ ይልቅ ይህን ያደረኩት በዚህ ምክንያት ነው እያለ ሊያስተባብል ወድቆ ይቀራል ለራሱ ትክክለኛ ግምት ያለው የማይመፃይቅ ሰው ግን ድክመቱን መናዘዝ ብሎም ማስወገፃቸውን መለማመድ ይችላል።

ችግሮችህ ስር ሰደው ለዎች ሊገልጡብህ የሚችሉበት ደረጃ ሲደርሱ የሚሰማህ መሸማቀቅ እጅግ ከፍተኛ ነው። ነገር ግን ቀደም ብለህ ራስህ ገልጠሃቸው ለመፍትሔው ልምምድ ብታደርግ ይህ ሁሉ ነገር ባንተ ላይ አይከሰትም።

ሁሌም ራስህን ሆነህ ተገኝ። በሕይወትህ ቅንነት የሚነበብህ ሰው ሁን። መጻሕፍትን ስታነብም ሆነ ስብከት ስታደምጥ ጉድለቶችህን እየፈለግህ ይሁን። ለምተህ ለማድረግ ተነሳሳ (ምን እናድርግ?) ለመገፈሳዊ ሕይወት የሚጠቅሙ ነገሮችን በሙሉ ተለማመዳቸው።

ከቻልክ በሣምንት ባይቻልህ በአንድ ወር አንድ ድክመት ለማስወገድ ብትለማመድ በአንድ አመት ውስጥ 12 ወይም ከዚያ በላይ ችግር ቀረፍክ ማለት እክ ነው። የጋጢአት ሥሩ አንድ ነው። ብዙ መንገዶች ቢኖሩትም እርስ በራሳቸው የተያያዙ መሆናቸውንም እርግጠኛ ሁን። አንድ የተወሰነ የጋጢአት ዓይነትን ለመቅረፍ ስትነሳ ሳታውቀው ሌሎችንም እየበጣጠስክ መሆኑን ዕወቅ።

አንድ በጎ ሥነ ምግባርን ለማዳበር ስትለማመድም ቢሆን ሌሎች ብዙ ሥነ ምግባራትን እያተረፍክ መሆኑን ልብ በል። ሥነ ምግባራቱም በአንድ ሠንሰለት የተያያዙ ናቸውና።

ለዚሁም ምላሌ እሰጥሃለሁ።

እንበልና ከማይጠቅም ጓደኝነት ብቸኝነትን መርጠህ እየተለማመድከው ነው። በዚህ ውስጥ ደግሞ ራስህን በሥራ መጥመድና እንዳትጨነቅ ማድረግ ሊጠበቅብህ ነው። ስለዚህ ለተወሰነ ጊዜ ታነሳለህ።

ከዚያም ትጸልያለህ። ደግሞም ከእግዚአብሔር ጋር በመሆንህ ደስ ብሎህ ትዘምራለህ። እንዲሁም ካነበብከው የመጽሐፍ ቅዱስ ክፍል ወይም ከሰማኸው ቅዱስ ወሰደህ በተመሰጠ ወደ እግዚአብሔር የምትጓዝበት መንገድ ታደርገዋለህ። ስለዚህ ለመልካም ሥነ ምግባር ማዳበሪያነት የተጠቀምከው አንዱ ልምምድ ብዙ ነገሮችን ይዞ መጣልህ ።

ወይም አንድ ቀን አርምምን ያንተ ሀብት ለማድረግ እየተለማመድክ ቢሆን አዕምሮህን ጠቃሚ በሆኑ ነገሮች ብቻ መያዝ ያስፈልግሃል። አርምምውም በራሱ ጸሎትን ተመስጦና፣ ማንበብን ይዞልህ ሊያድግ ይችላል። አንዱ እያደረግህ ያለኸው ልምምድ በእርግጠኝነት ሌሎችንም እያለማመደህ ነው።

ልብ በል

አንተ ልምምድህን ስትጀምር የእግዚአብሔር ጸጋም በውስጥህ የሚሠራውን ሥራ ይጀምራል። በልምምድህ ጊዜ ውስጥ እግዚአብሔር በፍጹም ብቻህን አይተውህም። አምላክህ ከአንተ ጋር ይሠራል። ምክንያቱም አንተ ሁሉን ትተህ ወደ እግዚአብሔር መጓዝን የሕይወት ምርጫህ አድርገሃልና ነው። አምላካዊ ረድኤቱ ለዚህ የተቀደሰ ተነሳሽነትህ ምላሹን ይሰጥሃል። ዲያብሎስ ልምምድህን ለማቋረጥ የሚከፍትብህንም ጦርነት በብቃት መከተህ ድል አድራጊ እንድትሆን ይረዳሃል። ትልቁ ነጥብ ወዳጄ በፍፁም ወደኋላህ አትመለስ። ቸልተኛና ሠነፍ አትሁን። ጽና፣ በርታ፣ ታገሥ «በምትሔድበት ሁሉ አምላክህ እግዚአብሔር ከአንተ ጋር ነውና ጽና፣ አይዞህ፣ አትፍራ አትደንግጥ. . .» (መ.ሊያ 1፡9) ክርስቲያናዊ ሥነ ምግባራትን የምትለማመዳቸው ከማወቅ አልፈህ ልትኖርባቸው ስለሆነ ጠቃሚ ነገር እንደጀመርክ ተረዳ።

ሰው በጎ መንገድን ለአንድ ለሁለት ቀን. . . እስከ ሳምንት መከተል ላይቸግረው ይችላል። ላንተ ግን ትልቁ ነገር እነዚህን ሥነ ምግባራት የራስህ ልምዶች ሆነው እንዲቀጥሉ ማድረግና የባሕርይህ ክፍሎች ማድረግ ነው። ስለዚህ ልምምድህ የፈለግከው እድገት በጥልቀት ተተክሎ ሥር እስከሚሠድድ የሚቀጥል መሆን አለበት። «ለረጅም ጊዜ ጸንተህ በመታገስ ለፍፃሜ የማታደርሰው ዕቅድ ሁሉ ፍሬ ቢሰ ነው» ይላል ማር ይስሐቅ።

❖ የልምምድህ ተግባራዊ መሰኪያው ቀጣይነቱ ነው። ጊዜም ልምድህን የሚያደናቅፉ ነገሮችን ለማወቅና ለመቋቋም እንድትችል ዕድል ይሰጥሃል።

ስለዚህ ዛሬ ነጭ ነገ ጥቁር መሆን ወይም መለዋወጥ መንፈሳዊ ትርፍ የሌለው ከንቱ ነገር ነው ብዙዎች ባጭር ጊዜ ውስጥ ፍፁም ለመሆን ሲጥሩ አይተናል ውጤቱም ምንም እንደነበር ተረድተናል ወይም ብዙ አይነት ልምምዶችን በተመሳሳይ ጊዜ ለማድረግ እንደ እቅድ በፊታቸው አስቀምጠው ከአንዱም ሳይሆኑ ሲቀሩ ተመልክተናል። አንተ ግን የምትፈልገው ነጥብ ላይ ለመድረስ ልምምድህን በጥበብ ይዘህ ቀስ በቀስ እደግ።

* ልምምድህ የታወቀና ግልፅ ይሁን

ለምሳሌ 14 ቱንም የፍቅር ባሕርያት /ሁኔታዎች ቅዱስ ጳውሎስ በ 1ኛ ቆሮንቶስ 13 ላይ እንደገለጸቸው ሁሉንም በአንድ ጊዜ ልምምድ ላድርግ ብለህ አትነሳ። ነገር ግን አንዱን ባሕርይ ለአንድ ጊዜ ልምምድ በቂ አድርገህ ያዘው። እያያዝህም ትልቅ ትኩረት ያደረግህበትና ውጤቱን የሚያመለክት እንዲሆን ታገል። የምትለማመደውን ነገር የቃሉን ትርጉም እንኳን ሳታውቀው አትጀምረው። በቅድሚያ ትሕትና፣ፍቅር የዋሕነት፣ አርምም የመሳሰሉትን ከነዝርዝር ምንነታቸው መርምረህ ተረዳ። ግልጽ ሆነው ካልታዩህ በቀር ውጤትህ ምንም ይሆናል። ልምምድህ ከሰዎች መገሳና ከብር ለመሻት አይሁን። ሰዎች ባመሠገኑህ ባከበሩህ ቁጥር ጉድለትህንና ኃጢአትህን አስብ። ዋጋህ በሰዎች አፍ ወስጥ በዚህች ምድር እንዳይቀርብህም ተጠንቀቅ።

ልምምድህ ተግባራዊ ፍሬ እንዲኖረው በእቅምህና በችሎታህ የተገናዘበ ይሁን። አንዳንድ ሰዎች ከእቅማቸውና ከደረጃቸው በላይ የሆነ ነገርን ለመሆን ሲጥሩ ይታያሉ። የፈለጉትን በጎ ነገር ለመለማመድም ያሉበት ጊዜና ቦታ የማይፈቅድ ይሆናል። ጀምረውትም ወደቀጣዩ ደረጃ ፈጥነው መሸጋገርን ብቻ የሚፈልጉ አሉ። እውነታው ሲታይ ግን ተሸማቀው ያፈገፍጋሉ።

ለምሳሌ አንተ ሰውነትን ከመቅጣት፣ የሥጋ ፈቃድን ከማድከም አልፈህ ሰውነትህን ለሞት እስከማጋለጥ ድረስ ለመፃም አትታገል። ያለህበትን ደረጃ አስተውልና በየጥቂቱ እደግ። ወይም የሥራ ፀባይህን፣ አካባቢህን፣ ቤተሰብህን ከግምት ውስጥ ያላስገባ ዕመና /እርምግን ለመለማመድ አትሞክር። ሌሎችንም እንደዚሁ።

ዛሬ በእቅምህ መጠን የያዝከው ትንሽ ነገር ነገ አድጎ የሚያሳድግህ ነው። መግባባትን አብሮ መኖርን በሚጠይቀው ማህበረሰብ ውስጥ ዝም ብለህ ብትኖር ሊያስቸግርህና የተገለልክም ሊያደርግህ ይችል ይሆናል። ይሁን እንጂ መናገር ያለብህን ነገር አጭርና ግልጽ ማድረግን መለማመድ ትችላለህ። ለሰዎች ብለህ ቃል የሚበቃውን በዐረፍተ ነገር፣ ዐረፍተ ነገር የሚበቃውን በረጅም አንቀጽ መግለጽ አይኖርብህም።

በዚህ መልኩ ብትለማመድ አንተ ራስህ «አስፈላጊ ካልሆነ በቀር አልቀባጥርም።» ትላለህ። በዚህ በዝግታ ወደመናገር ልምምድ፣ አላስፈላጊ ከሆነ ጩኸት መቆጠብን ወደመለማመድ ትሸጋገራለህ። (1 ነገ 19 ፣12) በዚህ መልኩ ከምላስ ወለምታም ቀስ በቀስ እየራቅህ ትመጣለህ።

❖ ልምምድህ በተግባራዊ የሕይወት እንቅስቃሴህ ውስጥ ጠልቆ የገባ ይሁን። ለሌላው ሰው እጅግ ተስማሚ የሆነው ልምምድ ካንተ ጋር ላይስማማ ይችላል። ስለዚህ አንተ የምትደክመው የራስህን ችግሮች ለማስወገድ ነው፤ መንፈሳዊ ጉድለቶችህን ለመሙላት ነውና አቅምህን የሚመጥነውንና ለአድገትህ ተስማሚ የሆነውን ዐውቀህ ተለማመድ። ልምምድህም ውስጣዊና ውጪያዊ ተግባርህ የታረቁበት ይሁን።

- ምናልባት በልምምድህ ወቅት መውደቅ ቢያጋጥምህ አትደናገጥ። ተስፋም አትቁረጥ። ፈጥነህ ምክንያቱን ፈልግ። ከዚያም ልምምድህን ስትቀጥልበት ችግርህ ቀስ በቀስ ይወገዳል። ይህን በማድረግህ መንፈሳዊ ልምድህ እየካበተ ነው። ጠላትህ እንዴት ጦርነት እንደሚከፍትብህ እንዴት እንደሚወጋህ ጠንቅቀህ ዕውቅ። እናም ለመከላከል. . . ለማሸነፍ ተዘጋጅ (1 ጴጥ 5፣8) ይህን በመሰለ ልምምድ ውስጥ ብዙዎች ለሌሎችም ተርፈው ማስተማር ችለዋል። ከሕይወት ብዙ ተምራ ብዙ ልምድ ያላት ሆና ልጇን በሚገባ እንደምታስተምርና እንደምትጠቅም እናት ማለት ነው።

ከወደቅህባት ቅፅበትና ከሁኔታዋ ተማር ያቺን ስህተት ዳግመኛ ላለመፈፀምም ተለማመድ ይህች የትህትና ምንጭ ናት በዚህ መልኩ የምትማር ከሆንክ በመልካም ስራህ ብቻ የምትመሳደቅ ልትሆን አትችልም።

❖ በተጨማሪ ከስሕተትህ መማርህ ለደካማውና ለጋጠአተኛው ሊኖርህ የሚያስፈልገውን ርህራሄ ያፈልቅልሃል። ጎደሎነትህ ለተሰፋ መቁረጥ ሳይሆን በመዳን ተስፋ በጌታ ፊት ተንበርክክህ/ሠግደህ እየጸለይክ ምህረቱን የምትጠይቅበት ግፊት ይሁንህ። አሁንም ኃይሉና ጸጋውን እንዲያበዛልህ መለመንን አታቋርጥ። ደግሜ እልሃለሁ በጭራሽ ወደኋላህ አትመለስ፤ እንዲያውም አትይ።

❖ ልምምድ ተጋድሎ ነው

ግልፅ በሆነ ገፅታው ልምምድ ለፍፁምነት የሚደረግ ተጋድሎ ነው። ልብን ንፁህ ለማድረግና ትክክለኛ የእግዚአብሔር ማደሪያ እንዲሆን ለማስቻል የሚደረግ ጥረት ነው። በአንድ መልኩም ተጋድሎ ብቻም ሳይሆን ማንነትን ለእግዚአብሔር ለማስረከብ የሚቀርብ መጠይቅ ወይም ፀሎት ነው። ግን እንዴት?

በቃል ደረጃ ብቻ ፍላጎታቸውን ለእግዚአብሔር የሚያቀርቡ ብዙ ናቸው። ልባቸው ይሻዋልና በጸሎታቸውም ይህንኑ ይጠይቁታል። እነዚህን መሠል ሰዎች የሚያስፈልጋቸው ታላቅ ነገር መንፈሳዊ ልምምዳቸውን መቀጠል ነው። ከማይነገር ፍቅሩ የተነሳ መንፈሳዊ ነገርን ስናስብ ስንሠራም በውስጣችን የሚሠራና የሚኖር እግዚአብሔር ነው። ልምምዳችን ውጤታማ ሆኖ ተጋድሎአችንን ብንፈጽምና በእኛ የእግዚአብሔር ስም ቢከብር ከዚህ የበለጠ ደስታ የለም።

«እግዚአብሔርን ለመምሠል ግን ራስህን አስለምድ ሰውነትን ለሥጋዊ ነገር ማሰለመድ ለጥቂት ይጠቅማልና እግዚአብሔርን መምሰል ግን የአሁንና የሚመጣው ሕይወት ተስፋ ስላለው፤ ለነገር ሁሉ ይጠቅማል።» «ይህ ቃል የታመነ ሁሉም እንዲቀበሉት የተገባ ነው።» (1 ጢሞ 4፡7)

ምዕራፍ ፩

ጸም

ጸም ማለት መክልከል፣ መታቀብ፣ መወሰን ማለት ነው። ከምግብና ከመጠጥ ብቻ ሳይሆን፣ ስኬታማ መንፈሳዊ ሕይወትን ከሚያደናቅፉ ማናቸውም እኩይ ተግባራት መራቅና መክልከል በራሱ ወደ እግዚአብሔር መጓዝ የሚቻልበት መንገድ ነው።

ራስን መግዛት፣ ስሜትን መግራት፣ ጸጋን መጠበቅ፣ ራስን መሆን የሚቻልበት ትልቁ የመንፈሳዊነት ቁልፍ ጸም ነው።

መመገብ ፣ መጠጣት ፣ ሰውነትን ደስ ማለገት ስሜትም ግዴታም ነው። ይህን እያወቀ ራሱን ለተወሰኑ ጊዜያት መቆጠብ የቻለ ሰው በምንም ጉዳይ ላይ ቁርጥ ውሳኔን ወስኖ መፈጸም የሚችል ሰው ለመሆኑ አስረጂ ነው። እውነተኛ ክርስቲያን ስሜት የሚመራው ሳይሆን ስሜቱን የሚመራ ነው። ሕይወቱን በጸም የመራ ሰው ሌሎች የኃጢአት ጽጌሶች ሊፈትኑት አይችሉም። መክልከልና መታቀብን በሕይወት ስለተለማመዳቸው ኃጢአትንም ለመግደል ሁኛ መሣሪያ ይሆኑታል። የመታቀብና የመክልከልን ፊተና ያለፈ ሰው ምን ጊዜም አሸናፊ ነው። ይህን የመንፈስ ጥንካሬ እግዚአብሔርም ከእኛ ፍሬ ለፍርቶ ማየትን ይሻል።

በመጀመሪያዎቹ ሰዎች አጻምና ሔዋንም ፊት ተቀምጦ የነበረ ነገር ቢኖር ራስን የመግዛት የመቆጠብ ፊተና ነው። በገነት ካለው ፍሬ ሁሉ ብሉ ነገር ግን መልካምና ክፉውን ከሚያሳውቀው ከዚህ ዛፍ ፍሬ አትብሉ። » ራስን የመግዛት ጥያቄ የሰው ልጆች ታሪክ መጀመሪያ ነው። ለደካሞች እንደሚመስላቸው ራስን መግዛትና ታዛዥ መሆን ነፃነትን ጥያቄ ውስጥ የሚከትት ጉዳይ አይደለም። ይልቁንም ራስን መግዛት የሥጋ ሳይሆን የመንፈስ ፍሬ ነው። (ዘፍ 2፡16፣3፡3)

ጥበበኛው ሰሎሞን የራሱን ያልተገደበ የደስታ ፍላጎት በተመለከተ የተናገረው ለዚህ ጉልህ ማስረጃ ይሆናል። «ዓይኖቼንም ከፈለጉት ሁሉ አልከለከልኳቸውም ልቤም በድካሜ ሁሉ ደስ ይሰው ነበር. . .» (መክ 2፡10) ስለዚህ ጥበቡን አጣ አምላኩንም በደለ። «ሰሎሞንም ሲሸመግል ሚስቶቹ ሌሎችን አማልክት ይከተል ዘንድ ልቡን አዘነበሉት የአባቱ የዳዊት ልብ ከአምላኩ ከእግዚአብሔር ጋር እንደነበረ የሰሎሞን ልቡ አንዲሁ አልነበረም» (1 ነገ 11 ፡4)

የሥጋ ፍላጎት ብዛት የመንፈሳዊ ሕይወት መሰናክል መሆኑን አየህ?

❖ ጸም ከሥጋ ፈቃድ በላይ ከፍ ለማለትህ ማረጋገጫ ነው። በዚህ ወራት ለሥጋችን ያሻውን ሁሉ አንሰጠውም። ጥያቄዎቹ ሁሉም አይመሰሉም። ለምን?

ራሳችንን በሰገዛን! ከዚህም በላይ ከቀስ አካላዊነትም ከፍ ብለናል። በጾም መንፈሳዊነት ጎልቶ ይወጣል።

መንፈስም የራሱን ዕድል የመወሰኛ መንገድ የሚያገኘውም ጾም ሲኖር ነው። «ለሚጠፋ መብል አትሥሩ ነገር ግን ለዘላለም ሕይወት ለሚኖር መብል የሰው ልጅ ለሚሰጣችሁ ሥሩ።» (ዮሐ 6፡27)

«ስለ ሥጋ ማሰብ ሞት ነውና ፤ ስለመንፈስ ማሰብ ግን ሕይወትና ሰላም ነው። ስለ ሥጋ ማሰብ በእግዚአብሔር ዘንድ ጥል ነውና» (ሮሜ 8፡6)

፩. በመንፈስ ጠንካራ መሆን የሚመጣው ከጾም ነው። በጾም ወራት ወደ እግዚአብሔር በተመሰጠ የምንጓዘው ጉዞ እና ጸሎታችን ጥልቅ ነው። ከእግዚአብሔር ጋር ያለን ግንኙነት ያድጋል። ምሥጋናችን ከልብ ይሆናል። የክፋት ምንጭ ይደርቃል። ለምሳሌ በለሙነ ሕማማትና በሌሎች ጊዜያት ያለን መንፈሳዊ አቋም ፍፁም የተለያየ ነው። ጸሎት፣ ሰግደት፣ ምሥጋና፣ የእግዚአብሔርን ፍቅር ማሰብ፣ ውለታውን መገንዘብ። በሌሎቹ ዘመናት ይህን ጥንካሬ ይዞ መኖር ከባድ ቢመስልም መጣር።

ጾም አላስፈላጊ ስሜቶችን ለማስወገድ ብቻ ሳይሆን በፈቃድ እግዚአብሔር ለመኖር የሚደረግ ልምምድም ነው። ጾም የነገሮች ሁሉ መጀመሪያ ነው። የሰዎችን መንገድ ሊያቀና፣ የደህንነት በርን ለመክፈት ወደዚህ ዓለም የመጣውና ከእመቤታችን ከቅድስት ድንግል ማርያም ከኃጢአት በቀር እንደኛ ያለ ሥጋና ነፍስን የነሳው ጌታችን የሥራው ሁሉ መጀመሪያ ያደረገው ጾምን ነው። መምህራችን ክርስቶስ «ከእኔ ተማሩ» እንዳለ ከእርሱ የተማርነው የነገራችን ሁሉ መጀመሪያ ጾም ነው። «ማቴ 11፡29» ስለዚህም ዛሬ ቅድስት ቤተ ክርስቲያን ለምትፈጽማቸው ምሥጢራት ሁሉ ጾም ቅድመ ሁኔታ ነው። በዓላትን ለማክበር ለሚደረገው ዝግጅት ጾም ዋነኛው ነው። ጌታችን በልደቱ ለመቀበል እንጾማለን፣ የትንሳኤው ብስራት የሕይወታችን ብርሃን ይሆን ዘንድ ከሞት ሊያነሳን የተቀበለውን መከራ በማሰብ እንጾማለን። የእመቤታችንን፣ የዓለም ብርሃን ያላቸውን የቅዱሳኑን በረከት ለመቀበል እንጾማለን።

«... እነዚህም ጌታን ሂያመልኩና ሲጠሙ መንፈስ ቅዱስ፡ በርናባሰንና ሳውልን ለጠራጂቸው ሥራ ለዩልን አለ። በዚያን ጊዜም ከጠሙ ከጸለዩም እጃቸውንም ከሜት በጊሳ አሰናበቱለቸው።» (ዮሐዋ ሥራ 13፡2-3)

በአጋንንት ላይ ድልን የሚያቀዳጅ ኃይል ጾም ነው። የጌታችን ደቀ መዛሙርት ሊያደርጉት ተስኟቸው በጠየቁት ጊዜ የሰጣቸው ምላሽ «ይህ ዓይነት ግን ከፀሎትና ከጠም በቀር አይወጣም።» የሚል ነበር። (ማቴ 17፡21)

በጾም ውስጥ የሚጸላይ ጸሎት እጅግ የበለጠ መንፈሳዊ ኃይል አለው። የሚጾም ሰው ራሱን መግዛት የቻለ ስለሆነ ወደ እግዚአብሔር የቀረበና አጋንንትን መርታት የሚችል ነው።

ቅዱሳን መከራን ያለፉበት ሕይወት ጾም ነው። በመጽሐፍ ቅዱሳችን በመጽሐፈ አስቴር ላይ የሠፈረው ታሪክ ለዚህ ጥሩ ምሳሌ መሆን የሚችል ነው። (አስቴር 4፡16) በዚህ ወቅት የእግዚአብሔር ምላሽ ፈጣን ነበረ። ይሕም በጾም በጸሎት ስለጠየቁት የሆነ ነው እንጂ ሌላ ምክንያት አልነበረውም።

የኢየሩሳሌም ቅጽር መፈራረስንና የበሮችዋን መቃጠል በሰማበት ጊዜ ነህምያ የጸመውን ጾምም እንደዚሁ በመጽሐፉ እናነባለን። ምን ያህል የፈጠነ መልስ እንጸገኛም ጽፎልናል። ለሀዘባቸው ሁሉ የመንጸት ምክንያት የሆነውን የዕዝራ፣ የዕንባቆም ጾም፣ የዳንኤልን ጾምና ውጤቱን ሁሉ ክርስቲያናዊ ሕሊና ከመዝገብ አይፍቀውም። (ዳን 9፡3 ፣ ዳን 10፡3) «ማት ለብሼ በእመድም ላይ ሆኜ ስጾም እጸልይና አለምን ዘንድ ፊቴን ወደጌታ ወደ አምላክ እቀናሁ። ወደ አምላኬም ወደ እግዚአብሔር እለይሁ...»

በንስሐ ሕይወት ውስጥ ጉልህ ሚና የሚጫወትም ጾም ነው። የነገዌ ሰዎች ንስሐ ገብተዋል። ንስሐቸው ግን በቀላሉ ከክፋት በመመለስ ብቻ አይደለም። ይልቁንም ከንጉሡ እስከ ተርታው ሕዝብ ጸመዋል። እግዚአብሔርም በጾም በጸሎት የበረታ ንስሐቸውን ተቀብሎ ከኃጢአትና ከበደላቸው ነፃ የወጡ እንዲሆኑ አድርጓቸዋል። (ዮና 3)

ጾም የሰው ጥበብ ያላመጣው አምላካዊ የሕይወት መመሪያ መሆኑንም የነቢዩ ኢዩኤል መጽሐፍ ይነግረናል።

«አሁንስ! ይላል እግዚአብሔር! በፍጹም ልባችሁ፣ በጾምም፣ በልቅሶና በዋይታ ወደእኔ ተመለሱ። ልባችሁን እንጂ ልብሳችሁን አትቅደዱ።» (ኢዩ 2፡12)

ንጉሥ ዳዊትም ይህንን በሚያጠናክር አነጋገር «ነፍሴንም በጾም አደከምኳት» ይላል። (መዝ 34 (35) ፣ 13) ፣ (መዝ 68 (69) ፣ 10)

አገልግሎትን ፍጹም የሚያደርግ ጾም ነው። ይህንን ከማብራራት ይልቅ ጌታችንን ምሳሌ ማድረግ በእጅጉ የተሻለ ነው። 40 ቀናት 40 ሊሊት የጸመው አገልግሎትን ለመጀመርና ምሳሌ ለመሆን ነው።

ይህንም መሠረት በማድረግ አባቶች ጾምን የበጎ ምግባራት ሁሉ መጀመሪያ እንደሆነ አስተምረዋል። ሐዋርያትም የተጠሩለትን ዓላማ ማከናወን የቻሉት በጾም ነው። ጌታችንም ስለ እነርሱ አስቀድሞ የተናገረላቸው ስለሆነ በጾም መከራን ታገሡ፣ አጋንንትን አወጡ፣ ድውያንን ፈወሱ መታገን አስነሱ፣ በእጠቃላይ ጾም የተፃምራት

ምንጭ ሆኖቸው ። «... ነገር ግን መሽራው ከአነርሱ የሚወሰድበት ወራት ይመጣል። በዚያ ወራትም ይጠማሉ።» (ማር 2፡20)

«ነገር ግን በሁሉ እንደ እግዚአብሔር አገልጋዮች ራሳችንን እናማጥናለን። በብዙ መጽናት፣ በመከራ፣ በችግር፣ በጭንቀት፣ በመገረፍ፣ በወገኔ፣ በሁከት፣ በድካም፣ እንቅልፍ በማጣት፣ በመጠም... ራሳችንን እናማጥናለን...» ሲል ቅዱስ ጳውሎስም ጸም ለአገለግሎት ያለውን ወሳኝነት ገልጾታል። (2 ቆሮ 6-4)

እና አንተስ ወንድሜ፣ የሕይወትህን እንቅጥልሽ ለመፍታት፣ የችግርን ባሕር ለማቋረጥ፣ አገልግሎትህን፣ አምልኮህን ፍጹም ለማድረግ ጸመሃል? ካልጸምከማ ሕይወትህ ባዶ መሆኑን ተረዳ ። ስለሕይወትህ ማብብ ከቻልክ ግን ጹም!

ምን ዓይነት ጸም ?

ምናልባት በነቢዩ በኢሳይያስ ዘመን እንደሆነው ፋይዳው የማይታይ እንዳይሆን። «ስለምን ጸምን? አንተም አልተመሰከርሽም? ሰውነታችንን ስለምን አዋረድን ? አንተም አላወቅህም? ይላሉ» (ኢሳ 58-3) ጌታም እንዲህ ሲል ይመልስላቸዋል። «እነሆ በጸማችሁ ቀን ፈቃዳችሁን ታደርጋላችሁ፣ ሠራተኞችሁንም ሁሉ ታስጨንቃላችሁ፣ እነሆ ለጥልና ለክርክር ትጸማላችሁ፣ በግፍ ጡሜም ትማታላችሁ። ድምጻችሁንም ወደላይ ታሰሙ ዘንድ ዛሬ እንደምትጸሙት አትጸሙም። እኔ የመረጥሁት ጸም ይህ ነው??...» (ኢሳ 58፡5)

ወንድሜ በመጀመሪያ ጸም ሁሉ እግዚአብሔር የሚቀበለው እንዳልሆነ ማወቅ አለብህ። በሳምንት ሁለት ቀን የሚጸመው ፈሪሳዊ የቀራጩን ያህል እንኳ ዋጋ አላገኘም። (ሉቃ 18፡12)። ስለኃጢአት ሳይሰቀቁ፣ ራስን በትህትና ሳያዋርዱ የጸሙት ጸም ረብ የለሽ ነው። በኤርምያስ ዘመን የተደረገው የኃጥእንም ጸም እንደዚሁ ከንቱ ልነበረም? «በጸሙ ጊዜ ጸሎታቸውን አልሰማም» (ኤር 14 ፡11)

ምክንያቱም ራሳቸውን መግዛት ተሥኟቸዋል። ይጸማሉ፣ ነገር ግን ከሕገ እግዚአብሔር ርቀዋል። ለሰዎች ይታዩ ዘንድ በግብዝነት እንጸማለን የሚሉ ሁሉ አሁን ሊያስቡበት ይገባል። ዋጋቸው በምድር፣ በሰው ፊት ቀርቶባቸዋልና (ማቴ 6፡16-18)

አሁን አንተም ቆም ብለህ ራስህን መርምር። እጸም ነበር ነገር ግን ምንም አላተረፍኩም እንዳትል። ይልቁንም የሚጎድለኝ ምንድን ነው? ብለህ መርምር። የአምላክህንም ፈቃድ ፈጽም። ዋጋ አጥተህ ከሆነ የጸምህን ዋጋ የሚያስቀር የኃጢአት ቅሪት አለ ማለት ነው። ሌሎችም የሚጎድሉህ ነገሮች ይኖራሉ። ስለዚህ ፡- እንዴት ልጹም፣ የእውነተኛ ጸም ትርጉምስ ምንድን ነው እና ከጸም የማተርፈው ነገር

ምንድን ነው? ለሚሉት ጥያቄዎች ምላሽ ታገኝ ዘንድ በጥቅሉ በሰጸም መነጋገራችንን እንቀጥል። ተከተለኝ።

♦ ከምግብና መጠጥ መከልከል

ብዙዎች ጸምን የምግብ ለውጥ ወራት ብቻ አድርገው ያስቡታል። ከሥጋ ምግቦች ወደ አትክልት፣ ከቅባት ወደ ደረቅ የሚደረግ ሽማግር። ጸም ስላለው መንፈሳዊ ፋይዳ ግድ የሌላቸው ጥቂቶች አይደሉም።

በመሠረቱ ጸም ለተወሰኑ ጊዜያት ራስን ከምግብ መከልከል፣ ከዚያም በአልሚ ምግብ ይዘታቸው ዕውቅ ከሆኑ ምግቦች በስተቀር በጥቂቱ መመንገብን መነሻ ያደርጋል።

አንተ ከምግብና ከመጠጥ መከልከልን ሞክረሽዋል?

ከባድ የረሀብ ስሜት ደረጃ ላይ ደርሰህስ ታግስሽዋል?

ይህ የመጀመሪያ መልሙኝ ነው። «ረሀብና ጥምን መታገስ» ጌታና አምላክህም «ተራቡ» ተብሏል - ተርጋልም። (ማቴ 4፡2)፣ (ሉቃ 4፡2) ሐዋርያው ቅዱስ ጳውሎስም «በድካምና በጥረት፣ ብዙ ጊዜም እንቅልፍ በማጣት፣ በራብና በጥም ብዙ ጊዜም በመጠም በብርድና በራቂትነት ነበርሁ» ይልሃል። (2 ቆሮ 11፡27)

ስለ ቅ. ጴጥሮስ ደግሞ በሐዋርያት ሥራ መጽሐፍ ም 10.ቁ 10 ላይ «ተርቦም ሲበላ ወደደ» የሚል ተጽፎልሃል። እና ወንድሜ ረሀብን በጸምህ ተምረሽዋል?

በተራብክ ጊዜ ደካማነትህን ትረዳለህ። በኃይልህ መመካትህ ይቀራል። በእግዚአብሔርም መደገፍ ትጀምራለህ። እየራብህ ሳለህ ስትጸና ትዕግስትና ራስን መግዛት የተባሉትን የመንፈስ ፍሬዎች እያፈራህ ነው። ስለዚህ እየጸምክ ሳለህ የረሀብ ስሜት ስለተሠማህ አትብላ። ይልቁንም ትዕግስትና፣ ጽናትን፣ ራስን መግዛትን ተማርበት። የረሀባቸውን ዋጋ በትዕግስት ካገኙ አባቶች በረከት ተካፈሉ። ከዚህም በላይ በረሀብህ ምንም የሚቀምሉት ምግብና መጠጥ አጥተው የሚሠቃዩ ወገኖችህን ስቃይ ታስብበታለህ - ትረዳበታለህ። ታዝንላቸዋለህ፣ ባትጸም ትብላው የነበረውን ትሠጣቸዋለህ። እና ወንድሜ ለተወሰኑ ሰዓታት ከምግብ መከልከል ማለት ይህ ነው። ወደሚቀጥለው እንለፍ - ተከተለኝ።

♦ ከሥጋ ፍላጎቶችህ መታቀብ

ስለአስፈለገህ ብቻ አታድርገው ዳንኤል ይጸም ስለነበረው ጸም የተናገረውን አስታውስ።

«በዚያም ወራት እኔ ጻንኤል ሦሥት ሳምንት መላውን ሳዝን ነበርሁ። ማለፊያ እንደራም አልበላሁም። ሥጋና ጠፎም በአፈ አልገባም። ሦስቱም ሳምንት እስኪፈጸም ድረስ ዘይት አልተቀባሁም።» (ዳን 10:3)

ለመጸም በተነሳህበት ጊዜ ሁሉ ዓላማህን አስብ። ጸም ራስን የመግዛት ሂደት ነው። ከሥጋና ከወተት ከመሳሰሉት መከልከልና አትክልት መመገብ ብቻውን ጸም ሊባል አይችልም። ከሥጋ በላይ የአልሚነት ይዘት ያላቸው ሰውነትን የሚገነቡ የአትክልት ግዴታዎች አሉ። ስለዚህ ዓላማውን ላልተረዳው ሰው የጸም ወራት ዋጋ የሚገኝባቸው ሳይሆኑ የምግብ ሃይነት ለውጥ ማካሄጃ ብቻ ሊሆኑ ይችላሉ። እና እንተ ራስህን መግዛት የምትችልበትን ውስጣዊውን ግፊት መቀነስ የምትችልበትን መንገድ ቀይስ። ሰውነትህ ምግብ ብቻ ሳይሆን በጎ ምግባራትን እንዲራብና ለመያዝ እንዲመኝ አድርገው። ከከፋ ተግባር ሁሉ ሽሽ። ሕዋሳቶችህን ተቆጣጥረህ የጽድቅ መሣሪያ ማድረግ መቻልህን አረጋግጥ። በጸምህ መራብህ ለመንፈሥሕ ብርታት፣ ለነፍስህ መጠገኛ ይሁን። ይህን ማድረግ የምትችለው በእግዚአብሔር ቃል ነው። (ማቴ 4:4) የነፍስ ምግብ የእግዚአብሔር ቃል ነው። በዚህ የተቀደሰ ጎዳና ላይ እንድትበረታ በጸሎትህ ትጋ። ከጊዜያዊው ይልቅ ዘላቂታዊውን ደስታ ምረጥ።

ከምግብና ከመጠጥ መታቀብን እንደለመድክ ሁሉ ለእንደበትህም ጠባቂ አኑር። እንደበትህ የበጎ ነገሮችና፣ የእግዚአብሔር ቃል መፍሰሽ ምንጭ ይሁን። ገንቢ ያልሆነ፣ ለመንፈሳዊም ሆነ ለማህበራዊ ሕይወት የማይመች ምንም ቃል አይውጣህ። «ንግግራችሁ ሁሌም በጨው እንደተቀመመ በጸጋ ይሁን።» (ተሰ 4:6) በአዕምሮህም ውስጥ ክፉ ሀሳብና ከንቱ ምኞት እንዳይመላለስ ገደብ አድርግ። ስሜትህን ምራው እንጂ አይምራህ ። በእነዚህም መሠረቶች ላይ ዘወትር በመንፈሳዊነት እደግ። (2 ጴጥ 3:18) አሁን ነፍስህ እግዚአብሔርን ተጠምታለችና ወደ አምላክህ የጀመርከውን ጉዞ ቀጥል ። መልካሙን የእግዚአብሔር ቀን ለማየት ያለህን ተስፋ እነዚህን በመጠበቅ እውን አድርገው። «ሕይወትን ሊወድ መልካሞችንም ቀኖች ሊያይ የሚፈልግ ሰው መሳሉን ከከፋ፣ ከንፈሮቹንም ተንኮልን ከመናገር ይከልከል፣ ከከፋ ፈቀቅ ይበል። መልካምንም ያድርግ፣ ሰላምን ይሻ ይከተላትም - - » (1 ጴጥ 3:10)

እውነተኛ ጸም የውስጣዊ ገጽህናና የመንፈሳዊ ዕድገት ምልክት ነው። ይህን የተማርከው ከዓለማዊ ጠቢብ ሳይሆን ከፈጣሪህ ነው። ትልቁ ቁም ነገር ጸምህን ስትፈታ ከመታቀብ አትፋታ። በጸም ወራት የተማርከውን ዘወትር የሕይወትህ መመሪያ አድርገው ። በዚህ ዘመን ብዙ ክርስቲያኖች እየተጎዱበት ያለ ተግባር ይህ ነው። በጸማቸው ወራት የመሠረቱትን ሁሉ በመጨረሻ አብረው ይፈቱታል። ሲለማመዱት የቆዩት መታቀብ ይቀርና ስሜት መረን ይለቀቃል። ይህ ደግሞ መሠረታዊ የሕይወት መመሪያን ወርጋዊ ወይም ሳምንታዊ ያስመስለዋል። ስለዚህ

እንተ ምግባርህ ከምግብ ዓይነት ጋር የሚለዋወጥ እንዳይሆን ጸምን የሥነ ምግባር መማሪያ ትምህርት ቤት፣ የዘለዓለም ሕይወትን መውረሻ መንገድ፣ ወደ እግዚአብሔር የመቅረቢያ ምሥጢር አድርገህ ተጠቀምበት።

❖ ጸምና ሥነ ምግባራት

በእውነተኛ ጸም እውነተኛ ዋጋ ሊያገኝ የሚፈልግ የእግዚአብሔር ሰው ጸሎት በሥነ ምግባር /በበጎ ሥራዎች የታደበ ሊሆን ይገባል።

❖ ጸም የጸሎት መፍለቂያ ምንጭ ነው

በጸምን ጊዜ ሁሉ ሥጋችንን ታዛዥ ለማድረግ ብቻ አይደለም። (1ቆሮ 9:27) ይልቁንም መንፈስና ነፍስን ከመንፈሳዊ ምግብ እንዲጠግቡ ዕድል መስጠት ነው። እነዚህም ጸሎት፣ ቅዱሳት መጻህፍትን ማንበብ፣ ተመሥጦ (ክፍል 1 ን ተመልከት) እና ፍቅረ እግዚአብሔር ናቸው። በተለይ ጸምና ጸሎት ምን ያህል የተሳሰሩ እንደሆኑ ለመግለጽ ቅያሬድ «በጸም ወበጸሎት ይሠረይ ኃጢአት፣ ወይደመሰስ ኩሉ ጌጋይ» (በጸምና በጸሎት ኃጢአት ይሠረያል፣ በደልም ሁሉ ይደመሰሳል) ብሏል። እንዲሁም ከጸም ጋር ተባብረው ሊጓዙ የሚገባቸውን ሥነ ምግባራት ሊጠቁም «ጸምን እንጹም፣ ወንድሞቻችንን አንወደድ፣ ለንበትንም እናክብር . . . » ይላል።

ከፍቅር የተነሳ ጸም የስለትን በሽታ የምትፈውስ መድኃኒት መሆኗን መረዳት ይቻላል። ጸም ከምጽዋት መለየት የለበትም የምንለውም ከዚህ በመነጨ ነው።

(ስለምጽዋት ቀጣዩን ምዕራፍ ይመክቷል።) (ኢሳ 58:6)

በሥጋ መራብ በመንፈስ የመጥገብ ምሥጢር የሚሆነው በጸም ነው። ይህን ዕውን ለማድረግ ደግሞ በጸም የኃጢአትን ሥር ነቅለህ ለመጣል መጣር ይኖርብሃል። ጸም በረሀብ ተወስኖ እንዳይቀርብህ ጸምን ከንስሐ አስተባብረህ ያዝ። ከተራብ ሰውነት ይልቅ የተሠበረ መንፈስ እግዚአብሔርን ያስደስተዋልና ዋጋህን ላለማጣት በሕይወትህ ውስጥ እነዚህ ሁለቱ ማለትም ጸምና ንስሐ ተባብረው ይገኙ። (ኢዩ 2:15)

❖ ጸምህ በትህትና ይሁን!

ይህን በማስመልከት ከዙር ዳዊት ይህን ብሏል። «ነፍሴንም በጸም አደከምኳት . . . ለእናቱም እንደሚያለቅስ ራሴን ዝቅ ዝቅ አደረግሁ» (መዝ 34(35) ፣ 13)

የነነዊ ሰዎችም ራሳቸውን ስላዋረዱ እግዚአብሔር ሰማቸው (ዮና 3) ሥጋ በረሀብ የተሠበረውን ያህል መንፈሥም መሰበር አለበት።

ይህ ባይሆን ግን «በማምንት ሁለት ቀን እጸማለሁ» እያለ ሲታብይ እንደነበረውና ያለ ዋጋ እንደተመለሰው ፈሪሳዊ በከንቱ ትቀራለሁ። (ሉቃ 18፡11) ትሕትና በሕይወትህ ከሌለ ጸምንም ከክርስቶስ አልተማርክም ማለት ነው።

«በእኔ ተማሩ፤ እኔ የዋሕ በልቤም ትሑት ነኝና» (ማቴ 11፡29)

«ወደእኔ ተመለሱ፤ ልባችሁን እንጂ ልብሳችሁን አትቅደዱ»። (ሊዩ 2፡13)

እነዚህን ሁሉ መሠረት በማድረግ በጸም ተጠቅመህ ወደላይኛው ደረጃ ከፍ እንደምትል እምነቴ ነው። ይህም ፍጹም ይሆን ዘንድ ጸምህ የግብዝነት አይሁን።

♦ ጸምህ ከበጎ ሥራ ሁሉ የተባበረ ይሁን

ጸምህ በእርግጠኝነት ወደ እግዚአብሔር የሚያደርስህ መንገድ መሆኑን የምታምንበት ይሁን።

ጸምህ የልማድ አይሁን

ወንድሜ ስለጸም እንደዚህ በአጭሩ ማሰፈር ቢታዘድም አንተ ግን ይህን መነሻ በማድረግ ሌሎች የእግዚአብሔር ቃል የሆኑትን መጻሕፍት እንድትመረምር ማድረግ በመቻሉ በኩል ይበቃል እላለሁ። በቀረው ራስህ እየጸምክ - ከጸምህ ተማር።

ምዕራፍ ፮

ምጽዋት / ሥጦታ/

«ከሚቀበል ይልቅ የሚሠጥ ብፁዕ ነው።» (ሐዋ 20 ፡35) ጌታችን ለምን መስጠትን መረጠ?

♦ መስጠት የፍቅር መግለጫ ነው

ምጽዋት ያለህን ከሌላቸው ጋር የምትካፈልበት ፍቅራዊ ተግባር ነው። ፍቅር ያለው እግዚአብሔር አለውና ይህ ምጽዋት ወደ እግዚአብሔር የሚወስድህ ሌላው መንገድ ነው። መስጠት፡- ያለህን ከእግዚአብሔር ጋር መካፈል ነው ብልህ ይደንቅህ ይሆን? ሊደንቅህ አይገባም። ለምን? ጌታችን ራሱ ስለተናገረው።

«ተርቤ አብልታችሁኛልና፤ ተጠምቼ አጠጥቻችሁኛልና፤ እንግዳ ሆኜ ተቀብላችሁኛልና፤ ታርገዜ አልብሳችሁኛልና ታምሜ ጠይቃችሁኛልና፤ ታሰራ ወደ እኔ መጥታችኋልና. . .» ከዚህ የሚቀጥለውን ወርቃማ ቃል ልብ በለው «. . . እውነት እላችኋለሁ ከሁሉ ከሚያንሱ ከእነዚህ ወንድሞቼ ለአንዱ እንኳ በላደረጋችሁት ለእኔ አደረጋችሁት. . .» (ማቴ 25፡35-40)

ስለዚህ አንተም ከሌላቸው ወንድሞችህ ጋር የተካፈልከው እያንዳንዱ ጥሪትህ ለእምላክህ እንዳደረግኸው ሆኖ መንገድ ይሆንሃል።

ወንድሜ፡- መስጠት እጅግ ጥንቃቄ ልታደርግበት የሚገባ ጉዳይ ነው። ለጽድቅ ያሰብከው መርገምን ሊያተርፍም ይችላል ። ለምሳሌ ራብኝ ለሚልህ አንተ የማትበላውን ብትሰጠው ፣ በረደኝ ለሚልህ የማትለብሰውን ብትሰጠው መስጠት ሳይሆን በማጣቱ ላይ መመገድቅና የበላይነትህን ማሳየት ነው። ምጽዋት ወይም መንፈሳዊው ስጦታ ግን ያለህን ማካፈል ማለትም ከምትበላው ማብላት ፣ ከምትለብሰውም ማልበስ ነው።

«እንግዲህ በዎች ሊያደርጉላችሁ የምትወዱትን ሁሉ እናንተም እንዲሁ አድርጉላቸው» (ማቴ 7፡12)

ምጽዋት በዚህ ብቻ የተሰወነ ሳይሆን በህላብ ለተቸገረ፣ ማህበረሰቡ ላገለለው፣ በሽታ ላጠቃው ለመሳሰለው ሁሉ ፍቅር መስጠት / ማካፈል ነው። ለተጨማሪ፣ መፍትሔ ላጣ፣ መላ መጠቀም መውጫ ማሳየት ሁሉ ያለህን ማካፈል ነው።

ምጽዋት ያለህን ብቻ ሳይሆን አንተነትህን ለሌሎች መስጠት ነው። ለራሱ ብቻ በመኖር ከክርስትና ጀርባ የቀመ ሰው መቀበልን እንጂ መስጠትን አያውቅም። ራሱን ያገለለው ደግሞ አይቀበልም አይሰጥም። ማህበራዊ ሕይወትን በግርድፋ የሚኖረውም የሚቀበል -የሚሰጥ ነው። ክርስቲያን ግን መቀበሉን ሳያስብ የሚሰጥ ነው። ቢሰጥም ከራሱ የተቀበለውን ነው። ወይም ነገ የሚጠብቀው ምላሽ ሳይኖር ነው። ምክንያቱም እውነተኛው ክርስትና «አኔ» ሳይሆን «እኛ» አያሉ የሚኖሩት ሕይወት ነው ። ይህ ዓይነቱ ሥነ ምግባር ደግሞ ራስን የመካድ ደረጃ ላይ ለደረሱ የሚቻል ስለሆነ በጀመርከው ጉዞ ቀጥልበት። «በጊዛዬ ሊመጣ የሚወድ ቢኖር ራሱን ይካድ፤ መስቀሉንም ተሸክሞ ይከተለኝ» (ማር 8፣ 34) ክርስቶስን የተከተለ ሰው ግላዊነት ያጠቃው ሊሆን አይችልም። ወንድሞቼ፣ ወገኖቼ ማለት የቻለ ብቻ እውነተኛ ክርስቲያን ነው።

እጅግ ረሀብ በጸናበት ዘመን ላይ ሆኖ፣ ካላት ትንሽ ነገር ላይ አካፍላ ለኤልያስ የሰጠችውን፣ እግዚአብሔርም ቤቷን በበረከት የሞላላትን የስራ-ጥቃቅን መበለት ተግባር አስተውል። (1ነገ17፣11-19) የሰጠችው የተረፋትን ወይም የማትፈልገውን አይደለም። ልጇና እሷ በልተዋት ለሞት ከተዘጋጁባት ጥቂት ጭቂት ከፍላ እንጎቻ አድርጋ ሰጠችው። መካፈልና እኛ ማለትን የሚያውቁትን የእግዚአብሔር በረከት ይገነዘባቸዋል

ጌታችን ከሁሉ የሚበልጥ ስጦታ እንደሰጠች የመሠከረላት መበለትስ ምን ዓይነት ስጦታ አቅርባ ነው? (ሉቃ 21፣1-4)

«ዐይኑንም አንስቶ መባቸውን በመዝገብ የሚገኙ ሰጠንቸን አየ እንዲትም ድሃ መበለት ሁለት ሳንቲም በዚያ ስትጥል አየና። እውነት እላችኋለሁ፤ ይህች ድሃ መበለት ከሁሉ ይልቅ አብልጣ ጣለች። እነዚህ ሁሉ ከትርፋቸው ወደ እግዚአብሔር መዝገብ ጥለዋልና። ይሕች ግን ከጉድለትዋ የነበራትን ትዳርዋን ሁሉ ጣለች አለ።»

እንግዲህ መስጠት ከማግኘት ከማትረፍ አይደለም ማለት ነው። ከዚህች መበለት በቁጥር በመጠን አብልጠው የሰጡ አሉ። ያላትን በመስጠት ግን ይህች መበለት በሰጠቻቸው። ምክንያቱም እነርሱ ከትርፋቸው ሰጥተዋልና። የዚህች መበለት ተግባር ከላይ የሰፈረውን ሁሉ በጉልህ አንጸባርቆ የሚያሳይ ነው» ለራስ ብቻ ሳይሆን ለሌሎችም መኖርን የሚያስተምር ነው። ደግሜ እልሃለሁ «ክርስትናም ፍቅር ነው። እንደ ቅዱስ አባት ዮሐንስ አፈወርቅ፤ እንደነቅዱስ ባስልዮስ የድሆች ቁስል ከተሰማህ ረሀባቸው ከራሱ አንተ ክርስቲያን ነህ። እስከ መስዋዕትነት ለመድረስ ከችግረኞች ጎን ከቆምክ፤ የሚያስፈልግህ ሁሉ የሚያስፈልጋቸው መሆኑን ካመንክ እውነትም የክርስቶስ ተከታይ ነህ።

❖ እግዚአብሔር የሥጦታህን ብዛት ሳይሆን ምንጩን እንደሚመለከት ተማርክ? ለጋስነትን ለማሳየት ከሚደረግ ዕልፍ ምጽዋት በፍቅር የሆነች አንድ ሳንቲም ልዩ ሥፍራ አላት። የምትሰጠውንም ሰው ስጦታህንም እየወደድክ አድርገው። ከአንተ እንዲወጣ ብቻ ወይም እንደግዴታ ቆጥረኸው ብትሠጥ ወደ እግዚአብሔር አይወስድህም። ደስ እያለህ ለመንፈስህ እርካታ የሚሆን ስጦታን ሰጥ።

❖ በደስታ የሚሰጥን እግዚአብሔር ይወደዋል

«እግዚአብሔር በደስታ የሚሰጥን ይወዳልና እያንዳንዱ በልቡ እንዳሰበ ይሰጥ። በጋዘን ወይም በግድ አይደለም።» (2ቆሮ 9፣7)

ችግረኛን ለመርዳት ስትነሳ በፍቅር ተገፍተህ ተነሳ። ራሱ ችግረኛው ሰው ከምትሰጠው ስጦታ ይልቅ ያሳየኸው ፍቅር ደስ ያስኘዋል። ፍቅር አልባ ስጦታ ብትሰጠው ግን የጠቀምከው እየመሰለህ ስሜቱን ታቆስለዋለህ። ስላለህ ወይም ከማግኘት ተነስተህ የምትሰጠው ቢሆን ታናሽነቱን በሌላ ቋንቋ እየነገርክ ትጎዳዋለህ። ስለዚህ በልጁ ደስታ ለመደሰት የአቅሙን ሁሉ እንደሚያደርግ ደግ አባት በፍቅር ደስ እያለህ ስጥ። ለወንድምህ ያደረግኸው ለእግዚአብሔር እንዳደረግኸው ይሆንልሃልና። በዳዊት ዘመን የእግዚአብሔርን ቤተ መቅደስ ለመሥራት ሕዝቡ ሁሉ ያላቸውን ሲሰጡ የነበራቸውን ደስታ መጽሐፍ ቅዱስ ያስነብብሃል።

«ሕዝቡም ፈቅደው ሰጥተዋልና፤ በፍፁም ልባቸውም ለእግዚአብሔር በፈቃዳቸው አቅርበዋልና ደስ አላቸው። ንጉሡም ዳዊት ደግሞ ታላቅ ደስታ ደስ አለው።» (1ዜና 29፣9-16)

ዳዊት ከደስታው ብዛት ከእግዚአብሔር ጋር የተነጋገረበት ይህ ቃል ደግሞ እጅግ ታላቅ ትምህርትን የሚሰጥ ነው።

«ሁሉ ከለገተ ዘንድ ነውና፤ ከእኔህም የተቀበልነውን ሰጥተንሃልና ይህን ያህል ችለን ልናቀርብልህ እኔ ማን ነኝ? ሕዝቤስ ማን ነው? . . . አቤቱ አምላካችን ሆይ ለቅዱስ ስምህ ቤት እንሰራ ዘንድ ይህ ያዘጋጀነው ባለጠገነት ሁሉ ከእኔህ የመጣ ነው ሁሉ የአንተ ነው። አምላኬ ሆይ ልብን እንድትመረምር ቅንነትንም እንድትወድ አውቃለሁ። እኔም በልቤ ቅንነትና በፈቃዴ ይህን ሁሉ አቅርቤአለሁ። አሁንም በዚህ ያለው ሕዝብ በፈቃዱ እንዳቀረበልህ አይቻለሁ. . . »

እባክህ ይህን የተወደደ ቃል ጨርሰህ፤ ደጋግመህ እንብብው። ወንድሜ ዛሬም ከአጠገብህ እየፈረሰ ያለው የእግዚአብሔር ቤት የሰው ልጅ ነው። (1ቆሮ 3፣16) እናም በፈቃድህ ደስ እያለህ ፣ እግዚአብሔር የሰጠህን ስጠው። ከሌለህ

ፍቅርህን መግበው። ለመሆኑ ይህን አጅግ ውብ የሆነ ቃል አስተውላቸዋል። «ከአጅህም የተቀበልነውን ሰጥተንሃልና...»

ልብ በል! የራስህ የሆነ አንድም ነገር የለም። አንተ የእግዚአብሔር ነህ። ያለህም ከእርሱ የተሰጠህ ነው። (ኢሳ 43:1) የኢዮብንም ቃል በልብህ መዝገብ አኑረው። «ራቁቴን ከእናቴ ማህዐን ወጥቻለሁ። ራቁቴንም ወደዚያ እመለሳለሁ። እግዚአብሔር ሰጠ እግዚአብሔርም ነሳ። የእግዚአብሔር ስም የተባረከ ይሁን» (ኢዮ 1:21)።

ስለዚህ አንተም እንደነዚህ የእግዚአብሔር ሰዎች እያሰብክ የምትሰጠው የተቀበልክው መሆኑን ዐውቀህ ስጥ።

✧ ግን እግዚአብሔር ፡- ድንቅ መካር ኃያል ሲሆን ከእኛ ከደካሞቹ ሊቀበል መፍቀዱ አይገርምህም? ። አቤት ትሕትና ! ጻዊት ይህ ነገር ቢያስገርመው «አኔ ማን ነኝ» ማለቱን አይተሃል። እግዚአብሔር ህላዊቱንን እንድንገልጽ ዕድል ሠጠን። ልክ ከሕፃን ልጁ ስጦታን እንደሚቀበል አባት አስበው። ልጁ እያደረገ ያለው የፍቅር ስሜቱን መግለጽ ነው። ስጦታው ግን አባቱ ከሠጠው የተቀበለው ነው። ጻዊትም «ከአጅህ የተቀበልነውን ሠጠንህ» ያለው እንደዚሁ ነው።

እግዚአብሔር መስጠትን የሚያስተምርህ እየሰጠ ነው ። ሕይወትን ሰጠህ፣ የሕልውናህም ዋስትና እርሱ ነው። ሕይወትህን አለአግባብ ብትመራው አሁንም በፍቅሩ ዋጀህ። ዛሬ አንተ ያለህን ብትሰጥ ሕይወትህን ሰጠህ ይባላል። ነገር ግን ሕይወትህም ከእርሱ የተቀበልክው ነው። ስለዚህ አምላክህን «ጤናና ጉልበት ሰጠኝ፣ እኔም የሰጠኸኝን በመስጠት አገለግላለሁ።» እያልክ ለምነው።

«አምላኬ ሆይ አንተን ለማገልገል ብነሳ ለአንተ የምጫምርልህ አገዳች ነገር እንደሌለ አምናለሁ። ምክንያቱም ጤናውም ጉልበቱም ዕውቀቱም ያንተው ናቸው። ከመነሻው ለአገልግሎትህ ያደረብኝ ፍቅር ከአንተው ነው። እኔም ራሴ ያንተው ነኝ። በሰጠኸኝ ሕይወት አንተን አገለግላለሁ። ለድሆች፣ ለችግረኞች መጽናኛ እሆን ዘንድ አሁንም ቃልህን ሰጠኝ። የሠጠኸኝንም እንድሰጥ እርዳኝ።» በለው

እንዴት መስጠት አለብህ?

✧ ክብርን ለመፈለግ አትስጥ

በአንደበትህም ይሁን በልብህ፣ በስሜትህም ይሁን በህላብህ የራስህ ነገር ኖሮህ እንደሰጠህ አስበህ አትኩራራ። ለዚህ ቅዱስ ጳውሎስ የተናገረውን እንደትልቅ ማስረጃ ተጠቀም። «አንተ እንድትበልጥ ማን አድርጎሃል? ያልተቀበልኸው ምን አለህ? የተቀበልክ ከሆነ ግን እንዳልተቀበልክ የምትመካ ስለምንድር ነው?» (1 ቶሮ 4:7)

ስለዚህ ስጦታ ሁሉ ከእግዚአብሔር ተቀብለን የምንሠጠው እንጂ የራሳችን አንደሆነ በከንቱ የምንመካበት አይደለም።

✧ ስጦታህ (ምጽዋትህ) በምስጢር ይሁን

«አንተ ግን ምጽዋት ስታደርግ ምጽዋትህ በስውር አንዲሆን፣ ቀኝህ የምትሰራውን ግራህ አትወቅ። በስውር የሚያይ አባትህም በግልጥ ይከፍልሃል።» (ማቴ 6:4)

እግዚአብሔር ያለህ ምጽዋትህ ከሰዎች እንዲለወር ብቻ ሳይሆን ከአንተም ከራስህ ጭምር ነው። ይህን ያህል ሰጠሁ፣ ይህን አደረግሁ እያልክ እንዳትቆጥርም ነው። የምትችለውን ሁሉ እያደረግህ ምንም እንዳላደረግህና ብዙ እንደሚቀርህ ካልተሰማህ ዲያብሎስ እየፈተነህ ነው። ይልቁንም ዋጋህ ሁሉ በምድር እንዳይቀርብህ ጥንቃቄ አድርግ።

✧ በልግስና ስጥ

«የሚሠጥ በልግሥና ይስጥ» ሮሜ 12:8። ይህ ቀደም ሲል እንደ ግዴታ ቆጥረህ መስጠት እንደሌለብህ የተነጋገርነውን ለማጽናት ቅዱስ ጳውሎስ የሚናገረው ነው። «እውነተኛውን ሕይወት ይይዙ ዘንድ ለሚመጣው ዘመን ለራሳቸው መልካም መሠረት የሚሆንላቸውን መዝገብ እየሰበሰቡ፣ መልካምን እንዲያደርጉ፣ በበጎም ሥራ ባሰጠላቸው እንዲሆኑ፣ ሊረዱና ሊያካፍሉም የተዘጋጁ እንዲሆኑ ምክራቸው፤» እያለ የመንፈስ ልጁ ጢሞቴዎስን ሲያስረታታም ታገኘዋለህና አንተም ይህን በመሰለው ሁሉ በርታ። (1ጢሞ 6:18)

«በጥቂት የሚዘራ በጥቂት ደግሞ ያጭዳል፣ በበረከትም የሚዘራ በበረከት ደግሞ ያጭዳል።» (2ቆሮ 9:6)። እነዚህን ቃላት ጌታችንም ለአንተ በሚገባህ መልኩ እንዲህ ሲል አስቀምጦልሃል። «ሰጡ ይሰጣችሁማል፣ በምትሰፍሩበት መስፈሪያ ተመልሶ ይሰፈርላችኋልና...» (ሉቃ 6:38)

እንግዲህ ስጦታን (ምዕዋትን) መስጠት ብቻ ሳይሆን ቸር መሆን ይጠበቅብሃል። ምሳሌ ይሆንህ ዘንድ የጻዊትና የኦርናን ውይይት አስተውል። ጻዊት ለእግዚአብሔር መሠዊያን ይሰራ ዘንድ ከእርና አውድማውን ለመግዛት ፈለገና ጠየቀው። «መቅሠፍቴ ከሕዝቡ ላይ ይከለክል ዘንድ አውድማውን ከአንተ ገዝቼ ለእግዚአብሔር መሠዊያ ልሠራ ነው» አለው። ኦርናም ጻዊትን ጌታዬ ንጉሠ እንደወደደ ወስዶ ያቅርብ፣ እነሆ ለሚቃጠል መሥዋዕት በሬዎች፣ ለሚቃጠል እንጨት የአውድማ ዕቃና የበሬ ቀንበር አል። ይህን ሁሉ ኦርና ለንጉሡ ይሰጣል አለው። ኦርናም ንጉሡን፡- አምላክህ እግዚአብሔር ይቀበልህ አለው። - - » (2ሳሙ 24:22)። ጻዊት ኦርናን የጠየቀው በሽያጭ ሲሆን ኦርና ግን በልግስና ሊሰጠው ወደደ። ምክንያቱም ይህን ሁሉ ከእግዚአብሔር የባሕርይ ልግስና የተቀበለው እንደሆነ ያምናልና። ነገር ግን ጻዊት ያለዋጋ መሥዋዕት ሊያቀርብ ስላልወደደ እንዲሸጥ ግድ

አለው (2 ሳሙ 24፣ 24-25) ነገር ግን ሁለቱም ያላቸውን ለእግዚአብሔር ለመስጠት ደስተኞች ለጋሶችና ቸሮች ነበሩ።

ከዚህ ጋር የአብርሃምንም ደግነት፣ እንግዳ ተቀባይነት አስታውሱ። (ዘፍ 18፣ 6-8) ለአብርሃም መካፈል የደስታ ምንጭ ነበር። የደከመን ስለሚያሳርፍ የተራበን ስለሚያበላ፣ ሁሉን በአኩልነት ስለሚቀበል የዘላለም አምላክ ሥላሴ በቤቱ ተስተናገዱለት። እርሱ ለማንም ሊሰጠው የማይችለውን ታላቅ ስጦታ ልጁን ይስሐቅን ከሥላሴ ተቀበለ። ነገር ግን ልጁንም ቢሆን ለእግዚአብሔር ለመስጠት አላመነታም። ከእርሱ የተቀበለው ነው። «አንድ ልጅህንም አልከለክልህምና በእውነት በረከትን አባርክሃለሁ። . . » ዘፍ 22፣ 1-19)

ወንድሜ አንተም ለተቸገሩ ቸርና ሊጋስ ሆነህ እግዚአብሔር አብልጦ እንደማይሰጥህ መርምር (ሚል 3፣ 10)። ባለህ ነገር ሁሉ ለእግዚአብሔር ክብር ኑር። «እግዚአብሔርን ከሀብትህ አክብር ከፍሬህም ሁሉ በኩራት፣ ጎተራህም እህል ይሞላል። መጥመቂያህም በወይን ጠጅ ሞልታ ትትረፈረፋለች።» (ምሳ 3፣ 9)

❖ ያለህን መስጠት፣ በሙሉ ልብህ ክርስቶስን መከተል የምትችልበት ምስጢር ነው።

«ፍፁም ልትሆን ብትወድ ሂድና ያለህን ሽጦህ ለድሆች ስጥ፣ መዝገብም በሰማያት ታገኛለህ።» (ማቴ 19፣ 21)። ሌላም ጌታችን ያለህ አለ። «ያላችሁን ሽጡ፣ ምጽዋትም ስጡ። ሌባ በማይቀርብበት፣ ብልም በማያጠፋበት በሰማያት የማያልቅ መዝገብ የሚሆኑትን የማያረጁትንም ኮረጆዎች ለራሳችሁ አድርጉ። መዝገባችሁ ባለበት ልባችሁ ደግሞ በዚያ ይሆናል።» (ሉቃ 12፣ 33)

❖ ምጽዋትህን ፍፁም ለማድረግ፡- በምትሰጥበት ጊዜ ሁሉ እንዲመለስልህ የምትጠብቀው ነገር አይነር። ለመስጠት ስታስብም መጠየቅን አትጠብቅ። ብቻ የአንተ የሆነው የወንድምህ፣ ሁሉም የእግዚአብሔር እንደሆነ እያሰብክ ለሚያስፈልጋቸው የተቻለህን አድርግ። (ሉቃ 3፣ 11)

እግዚአብሔር ለእኛ ሳንለምነው የምንሻውን ዐውቆ የሚሰጠን አምላክ ነው። እናት የልጇን ፍላጎት ዐውቃ አስቀድሞ እንደምታደርግለት ያለ ነው። አምላክህ ከአንተም የሚጠብቀው ይህንን ነው። በፍቅር የሠጠህን በፍቅር ስጥ። አንተም ለወንድም እህቶችህ እንደዚሁ አድርግ።

❖ ለመስጠት ቀጠሮ አያስፈልግህም፤ ወይም አትዘግይ። ምናልባትም ባንተ መዘግየት ለአደጋ የሚጋለጥ ሕይወት ይኖራልና። ጥበበኛው ሰሎሞን ይህን በተመለከተ የተናገረውን ስማ። «ለተቸገረው ሠው በጎ ነገርን ማድረግ አትከልክል፤ ልታደርግለት የሚቻልህ ሊሆን፣ ወዳጅህን ፡- ሂድና ተመለስ ፤ ነገ አስጥሃለሁ አትበለው ።» (ምሳ 3፣ 27)

ምጽዋት ብዛት ወይስ ጥራት?

❖ የማትፈልገውን ሳይሆን ለአንተ ምርጥ የምትለውን መስጠት ልመድ። የአገልግሎት ዘመኑን የጨረሰ ልብስ፣ ለመመገብ አስቸጋሪ የሆነ፣ የሻገተ ወይንም የደረቀ ምግብ መስጠት የተለመደ በሆነበት ዘመን ላይ ስላለህ የምታደርገውን ሁሉ ተጠንቅቀህ አድርግ። አንተ የማትሰብሰው ስለማይለበስልህ ነው። የማትባላው በጤናህ ላይ ችግር ስለሚያስከትልብህ ነው። ታዲያ ወንድምህስ? የምትሰጠው ለሕመም የሚዳርገውን ነው? መሆን የለበትም። ይልቁንም ለወንድምህ ከምትባላው አካፍለው። ከምትሰብሳቸው ሁለቱ ልብሶች አንዱን ስጠው። የሚጎዳውን ብዙ ነገር ከምትሠጠው የሚጠቅም ትገሽ ነገር ስጠው። ለአንተ የምትመኘውን ጥራት ለወንድምህም አድርግ። «ለእኔ እንዳደረጋችሁት ነው» ያለውን የእግዚአብሔር ቃል መለስ ብለህ አስብና፤ የምትሰጠውን ገጂ ነገር ለክርስቶስ እንደምትሰጠው ተረ። ከዚህ ጋር አቤልና ቃየል ለእግዚአብሔር ያቀረቡት መሥዋዕት እንዴት እንደነበረ አስብ። «አቤልም ደግሞ ከበጎቹ በኩራትን ክስቡ አቀረበ። እግዚአብሔርም ወደ እቤልና ወደ መሥዋዕቱ ተመለከተ።» (ዘፍ 4፣ 4) ለምን መረጠለት? ብትል ፣ ካለው ሁሉ መርጦ የተሻለውን ስላቀረበ ነው። በሐዋርያት ሥራ 4፣ 34-35 ላይ ሠፍሮ የሚገኘውን የሐዋርያቱ ሕይወት ምን ይመስል እንደነበረ የሚናገረውን ቃል አስተውለህ አንብበውና የአንተ ምጽዋት የአንተ ሥጦታ የትኛው ደረጃ ላይ እንደሚገኝ ራስህን ጠይቅ።

የእግዚአብሔር ድርሻ

እግዚአብሔር ያለህን የሚካፈልህ ሊጠቀምበት ሳይሆን ሊባርክልህ ነው ። ለአንተ የማግኘትህ፣ የሀብትህም ምንጭ እርሱ ነው። ከበጎ ተግባር ሁሉ ተካፋይ ትሆንለት ዘንድ ይካፈልሃል። ስትሠጠው ልትጠቅመው ሳይሆን እውነተኛ ሥጦታን፣ ፍቅርን ሊያስተምርህ ነው። ሁሉንም ማድረግ የሚቻለው ጌታ በአንተ አቅም የምትሠራው ትገሻ ነገር ታስደስተዋለች። ለእግዚአብሔር በምትሰጥበት ጊዜ ሁሉ ሳያጣ የሚቀበልህን የእግዚአብሔርን ትሕትና ትማራለህ። እርሱ ትሑት ስለሆነም አንተም ትሑት ትሆናለህ (ማቴ 11፣ 29)።

በብሉይ ኪዳን ዘመን እግዚአብሔር ለሰዎች የሰጣቸውን ስጦታና ሀብት በአሥራት በበኩራት መልክ ድርሻው አድርጎ ይቀበላቸው እንደነበረ እናስታውሳለን። እነዚህ ከየት አምጥተው መሥዋዕት አቀረቡ? እግዚአብሔር የሰጣቸውን ነው። በቅንነት በፍቅር ያደረጉትን ወድዶ ተቀብሏቸዋል። ዛሬም በክርስትና ውስጥ እድገ የምታገኘው ይህንን ነው። ክርስቶስ ራሱን ሰጥቶ መስጠትን አስተምሮሃል። ለሰው ሕይወቱን ከመስጠት ሌላ ምን ነገር ይኖረዋል? ሁሉን ያደረገው ሁሉን መስጠት

ያስተማረው ጌታ ድርሻው አድርጎ የጠየቀህ ግን እጅግ በጣም ቀላሉን ነው። ቀጣዩን ነጥብ ተመልከት።

አሥራት

ሕግ ከመፃፉ በፊት ሕግ ከመጻፉም በኋላ ትውፊትን መሠረት አድርጎ ሲተላለፍልን የቆየ እግዚአብሔርን የመታዘዣው መንገድ አሥራት ነው። ስለ አሥራት ከአባታችን ያዕቆብ የሰማነው ምንድን ነው?

ያዕቆብ ባደረበት ሥፍራ ላይ መሰላል በምድር ላይ ተተክሎ ራሱም ወደሰማይ ደርሶ የእግዚአብሔርን መላእክት ሲወጠብት ሲወርዱበት ተመልከተና እንዲህ አለ። « . እግዚአብሔር ከእኔ ጋር ቢሆን፤ በምሄድባትም በዚህች መንገድ ቢጠብቀኝ የምበላውንም እንጀራ የምለብሰውንም ልብስ ቢሰጠኝ፤ ወደ አባቴ ቤትም በጤና ብመሰስ እግዚአብሔር አምላኬ ይሆንልኛል። ለሐውልት የተከልሁት ይህም ድንጋይ የእግዚአብሔር ቤት ይሆናል። ከሠጠኸኝም ሁሉ ለአንተ ከአሥር እጅ አንዱን እስጣለሁ።» (ዘፍ 28፡1-22) ያዕቆብ አሥራትን አባቴ ለመልከጼዴቅ እንዳተረፈ በትውፊት ተላልፎለት አግኝቶ ነው። (ዘፍ 14፡20) «አብራምም ከሁሉ አሥራትን ሰጠው»

❖ በእግዚአብሔር የታዘዘ ነው

መሴ ሕዝብ አሥራኤልን ይመራ በነበረበት ዘመን ላይ እግዚአብሔር እንዲህ አለ። «ከእርሻህ በየዓመቱ ከምታገኘው ከዘርህ ፍሬ ሁሉ አሥራት ታወጣለህ» (ዘዳ 14፡22)

«የምድርም አሥራት፣ ወይም የምድር ዘር ወይም የዛፍ ፍሬ ቢሆን የእግዚአብሔር ነው። ለእግዚአብሔር የተቀደሰ ነው።» (ዘሌ 27 ፡30) «የእህልህን፣ የወይን ጠጅህን፣ የዘይትህንም አሥራት፣ የላምህንና የበግህንም በኩራት፣ የተሳልኸውንም ስእለት ሁሉ፣ በፈቃድህም ያቀረብከውን በእጅህም ያነሳኸውን ቁርባን በደጃችህ ውስጥ መብላት አትችልም።» (ዘዳ 12፡17/ ዘዳ 14፡23)

በአጠቃላይ ይህንን ሁሉ ቀራጩ እንዲህ ሲል በእጭሩ አስቀምጦታል። «ከማገኘውም ሁሉ አሥራት አወጣለሁ።» (ሉቃ 18፡12) ያዕቆብንም መላልሰህ አስበው «ከሰጠኸኝም ሁሉ ለአንተ ከአሥር አንዱን እሠጣለሁ።» (ዘፍ 28 ፡22)

❖ አሥራት የማይሠጥ እግዚአብሔርን እንደሰረቀ ይቆጠራል

«ሰው እግዚአብሔርን ይሰርቃል? እናንተ ግን እኔን ሰርቃችኋል። እናንተም የሰረቅንህ በምንድር ነው? ብላችኋል። በአሥራትና በበኩራት ነው» (ሚልክ 3፡8-10)

ለእግዚአብሔር የማይሰጥ

ሁሉን በፍቅር ለሚሰጥ ለእግዚአብሔር የማይሰጥ ነገር ቢኖር የእመፃ ጋንዘብ ብቻ ነው። ምክንያቱም ለእግዚአብሔር ባለመታዘዝ፣ በቅሚያ፣ ድሃን በመበደል፣ ከሕጋዊ ባለቤቱ በመንጠቅ የመጣ ነው። ስለዚህ እግዚአብሔር ይጸደቃል። እግዚአብሔር በባሕርይ ንጹሕ ነውና ንጹሕ ነገር ይወዳል። በወንጌል ያስተማረንም ይህንን ነው።

«የጳመፃ ገንዘብ ሲያልቅ በዘለንለም ቤቶች እንዲቀበሉላችሁ በእርሱ ወዳጆችን ለራሳችሁ አድርጉ» (ሉቃ 16፡9)

አሥራት የምትሠጠው ብዙ ስላለህ ብቻ እንደሆነ አታስብ። ያላትን ሁሉ የሠጠችውን መበለትም አትርሳት (ሉቃ 21 ፡4)

የስጦታህ ትንሹ አሥራት ነው

አሥራት በመሠረቱ ከአሥራኤላውያን ወይም ከብሉይ ኪዳን የመጣልን ነው። ለእኛ ለክርስቲያኖች ግን ከዚህም በላይ የሚጠበቅብን አለ። «ለሚለምንህ ሰጥ» (ማቴ 5፡41)

«ብልና ዝገት በሚያጠፉት ሌቦችም ቆፍረው በሚሠርቁት ዘንድ ለእናንተ በምድር ላይ መዝገብ አትሰብስቡ። . . ለእናንተ በሰማይ መዝገብ ሰብስቡ።» (ማቴ 6፡19) ስለዚህ አንተም አሥራትን በማውጣት አትገደብ ። የተቸገሩትን እርዳ። የተራቡትን አብላ። የታረዙትን አልብስ ። በአጠቃላይ በበጎ ሥራ ቅዱስ የእግዚአብሔር ልጅ ሁን ። አሥራትን አውጥቻለሁና የሚገባኝን ፈጽሞኩ ብለህ አታስብ። እንደዚህ ካሰብክ ሰቸግረኛው ጩኸት ጀርህ የተዘጋ ይሆናል። አንተ ሰሚ ካልሆንክ ደግሞ እግዚአብሔርም አይሰማህም። «የድሃውን ጩኸት እንዳይሠማ ጆሮውን የሚደፍን ሠው፣ እርሱ ራሱ ይጮኻል፣ አይሰማለትምም» (ምሳ 21፡13) ፍቅርህ በልብህ ፍጹም ይሁን እንጂ ከእግዚአብሔርና ከቤተ ክርስቲያኑ ጋር ሂሳብ አትስራ። በጎ ሥራ የመሥራትን ዕድል ባገኘህበት ለጋጣሚ ሁሉ ልብህ ክፍት ይሁን።

❖ ምጽዋትህ ከቀራጩ የበለጠ ይሁን

ክብር ምሥጋና ለእርሱ ይሁንና ጌታችንም የተናገረህ ይህንን ነው። «ጽድቃችሁ ከጻፎችና ከፈረሳውያን ካልበለጠ ወደመንግሥተ ሰማያት ከቶ አትገቡም» (ማቴ 5፡20) ። ጻፎችና ፈረሳውያን አሥራት ያወጡ ምጽዋት ይሰጡ እንደነበረ ምንም ጥርጥር የለውም። ህግን በቃል ብቻ የምትተረጉም እንዳትሆን በምፅዋትህ፣ በፍቅር ስጦታህ ከእነርሱ የምትበልጥ ሁን። ፍጹምነትን ስትሻ ሁሌም ከድሆች እንደሚያገናኝህ አትዘንጋ (ማቴ 19፡21)

አሥራት በገብረትህ ውስጥ ብቸኛው የእግዚአብሔር ድርሻ አይደለም። ስለዚህ ስለሌላኛውም እንነጋገር።

በኩራት

በኩራት ማለት እግዚአብሔር ከሰጠህ ሁሉ ላይ የመጀመሪያውን ለእርሱ መስጠት ማለት ነው። አቤልም ያደረገው ይህንኑ ነበር። (ዘፍ 4፡4) የሚገርምህ ደግሞ የተጻፈለት ሕግ ሳይኖር ነው ይህን ያደረገው። ምርጡን መረጠ፣ የመጀመሪያውን ለየ፣ ለእግዚአብሔርም ሠጠ። ስለዚህ እግዚአብሔር በአቤል ፍቅር ደስ አለው። እሁን ግን ለእኛ የተጻፈልን የበኩራት ሕግ አለ።

«በእስራኤል ልጆች ዘንድ ከሰውም ከእንስሳም ማህፀንን የሚከፍት በኩር ሁሉ ለእኔ ቀድሰልኝ የእኔ ነው።» (ዘጸ 13፡2) ። ከሰው በኩር የሆነ ሁሉ እግዚአብሔርን ለማገልገል ይለይ ነበር። ጌላ በአርኝና በሌዊ ቤተሰብ ከመተካቱ በፊት ማለት ነው። ከእንስሳም በኩር የሆነው የእግዚአብሔር ነበረ፣ ነውም።

❖ በኩራት ከአሥራት የበለጠ ሥጦታ ነው

ምክንያቱም አሥራት ካለህ ሁሉ ከአሥር አንድ እጅ መስጠት ማለት ነው። (100 ብር ቢኖርህ 10 መስጠት እንደማለት)። በኩራት ግን በመጀመሪያ ያገኘውን ያለህን ብቸኛ ነገር መስጠት ማለት ነው።

ለምሳሌ ሐና አንድ ብቸኛ ልጅ ሳሙኤልን ወለደች፣ እሱን ለእግዚአብሔር ሠጠች። ዘካርያስና ኤልሳቤጥ ዮሐንስን ብቻ በብዙ ስለት ወለዱ እሱን ሰጡ። ጌታችን ኢየሱስ ክርስቶስም ለእመቤታችን አንድና ተከታይ የሌለው ልጇ ሲሆን እሱም ለራሱ ለመስዋዕትነት ቀረበ። የጌታችን በኩርነት ግን ተከትሎት የሚወለድ ኖሮ ሳይሆን፣ ለእናቱ በዘመን ሁሉ አንድ ልጇ ነው። በዕብራውያን /በአሥራኤላውያን ባህል ደግሞ ለበኩር ልጅ የሚሠጠው ደረጃ ፍቅርና ክብር ልዩ ነው። እና እነዚህን ለእግዚአብሔር መስጠት ማለት እግዚአብሔርን ከሁሉ ነገር በላይ ማስተዳደም፣ ማክበር ማለት ነው። ስጦታውም ከሥጦታዎች ሁሉ የሚበልጥ ሥጦታ ነው። የበኩራት ሕግ በበኩር ልጅ ስጦታ ብቻ የተወለደ ሳይሆን የምድርን ዘር ፍሬ ከእፅዋት ከአትክልት የሚገኘውን ሁሉ የሚጨምር ነው።

«የተመረጠውን የምድርህን ፍሬ በኩራት ወደ አምላክህ ወደ እግዚአብሔር ቤት አምጣ» (ዘጸ 23፡19)

«ወደ ምስጢቅ ምድር በገባችሁ ጊዜ፣ መከራንም ባጫዳችሁ ጊዜ የእናንተን መከራ በኩራት ነደ ወደ ካህት አምጡ። እርሱም ነደውን በእግዚአብሔር ፊት እንዲሠርሳችሁ ይወዝውዘው» (ዘሌ 23፡10) ፣ ዘጸ 26፡2-10።

❖ የእንስሳንም በኩር ለመስጠት ታዟል

«ማሕጸንን የሚከፍተውን ሁሉ ለእግዚአብሔር ላይ፣ ከሚሆንልህ ከብት ሁሉ ተባት ሆኖ አስተድሞ የተወለደው ለእግዚአብሔር ይሆናል።» (ዘጸ 13፡12) ፣ (ዘጸ 34 ፡19)

የመጀመሪያህን (በኩርን) ለእግዚአብሔር ሰጠህ ማለት እግዚአብሔርን የመጀመሪያህ አደረግህ ማለት ነው። ስለዚህም ያለህ ሁሉ በእግዚአብሔር የተባረከ ይሆናል።

❖ በዚህ ባለንበት ዘመን ላይ የበኩራትን ሕግ እንዴት መፈጸም ይቻላል?

ሕዝቡ ሁሉ በግብርና የሚተጻደርና የምድርን ፍሬ የሚሰበሰብ አይደለም። ሁሉም ከብትና በግ አርቢ ነው ማለትም አይቻልም።

ስለዚህ ምን ማድረግ አለብን?

ለምሳሌ ተቀጣሪ ሠራተኛ ከሆንክ ከደመወዝህ የመጀመሪያውን እንደ በኩራት ለእግዚአብሔር መስጠት ትችላለህ። ነጋዴ ብትሆን የመጀመሪያ ትርፍህን መስጠት ትችላለህ። የመጀመሪያ የደመወዝ ጭማሪህን፣ የመጀመሪያ የትርፍ ሰዓት ክፍያህን፣ የመጀመሪያ የማንሳሻ ክፍያህን ለእግዚአብሔር ከሰጠህ የበኩራትን ሕግ ፈጽምክ ማለት ነው።

ስለለት

ስለለት ከአሥራትና ከበኩራት በዓይነቱም በአፈጻጸሙም የተለየ ሥጦታ ነው ። ይህ እንተ ለእግዚአብሔር የገባኸውን ቃል የምትፈጽምበት ነው። በጭንቅ በመከራ ውስጥ ሆነህ ችግሮች እንዲቀሉልህ፣ እንዲያልቀልህ ለእግዚአብሔር ትሳለህ። ተፈጽሞልህ ስታገኝ የገባኸውን ቃል ማለትም እስጣለሁ ያልከውን ትሰጣለህ ። ስለለት ማለት ይህ ነው።

የተሳልከውን ሳታዘገይና ሳትለውጥ ስጥ። «ለእግዚአብሔር ስለለት በተሳልህ ጊዜ ትፈጽመው ዘንድ አትዘገይ የተሳልከውን ፈጽመው። ተሰለህ የማትፈጽም ብትሆን ባትሳል ይሻላል» (መክብብ 5፡4-5)

ስለለት የገንዘብም የእውቀትም የሕይወትም መሆን ይችላል። ልትፈጽመው የማትችለውን ግን በፍጹም አትሳል። ከዚህ ይልቅ ፍላጎትህን ለእግዚአብሔር ገልጸህ በመንገር እንዲፈጽምልህ መለመን ይመረጣል። «ጌታዬ ሆይ እኔ ይህን አስባለሁ። መሬፀም መቻሌን ግን እጠራጠራለሁ። እኔ ደካማ ነኝና የሀሳቤን የማደርግበት ኃይልን አንተ ስጠኝ - - -» ብለህ ጠይቀው።

ቁርባን /መባ/

ቤተ ክርስቲያን መባን ለሚያገቡ ሰዎች ሁሉም ጸሎት ማድረግዋን አታቋርጥም። ከዚህ ቋሚ ጸሎት አንተም ድርሻ ሊኖርህ ይገባል።

«ዳግመኛም ሁሉን የሚይዝ የጌታችንና የመድኃኒታችን የኢየሱስ ክርስቶስን አባት እግዚአብሔርን እንለምናለን። ከሁሉ በላይ በምትሆን በከበረች በእንዲት ቤተ ክርስቲያን መባ ስለሚያገቡ፣ መሥዋዕቱን፣ ቀዳምያቱን ከአሥር እንዱን የመታሰቢያ ምሥጋና ብዙውና ጥቂቱን የተሰወረውና የተገለጸውን ይሰጡ ዘንድ ሲወዱ የሚሰጡት ከሌላቸው ላይ ፈቃዳቸውን ተቀብሎ መንግሥተ ሰማያትን ይሰጥ ዘንድ። . . . »

አቅምህ በፈቀደ መጠን አምላክህ ይመሠገንበት ዘንድ መብራቱን፣ ፅጣኑን፣ ዘይቱን እንድትሰጥ የትሕትና አምላክ ፈቅዶልሃል። ይህን ባትችልና ባታደርግ ደግሞ ፈቃድህን ይቀበልሃል። በአጠቃላይ በአንተ ምክንያት እግዚአብሔር የሚመሰገንበት ሁኔታ ተመቻችቶልሃል። አሁን ከአንተ የሚጠበቀው በተሰጠህ እድል መጠቀም ነው።

ወንድሜ በስጦታህ በርታ። መልካም ፈቃድህንም አሳድግ። ቅንነት፣ ሰላማዊነት፣ ፍቅር የክርስቲያናዊ ሕይወትህ መገለጫዎች ይሁኑልህ። ከተሰጠህ ላይ ከፍለህ በመስጠት ኑሮህን ከእግዚአብሔር ጋር አድርግ። በበጎ ምግባር እየኖርክ ወደ እግዚአብሔር የሚያደርስህን መንገድ አቅና። ጉዞህን ለሚያደናቅፍ ሌላ ስሜት ሁሉ ዕድል አትሰጥ።

የተሰጠህን በመስጠት አምላክህን ደስ እንድታሰኝ እግዚአብሔር ይርዳህ።

«በፊቱም ባዶ እጃችሁን አትታዩ» (ዘጸ 23፣15) ዘጸ 34፣20

ምዕራፍ ፰

ንስሐ

ሰው ወደ እግዚአብሔር በመመለስ የሚጓዝበት ሌላው የሕይወት መንገድ ንስሐ ነው። በቤተክርስቲያናችን ትልቅ ሥፍራ ከሚሰጣቸው ሰባት ምስጢራት አንዱ የሆነው ይህ ምስጢረ ንስሐ በትክክለኛው መንፈሳዊ መንገድ የሚፈጸም ከሆነ በትክክል /በእርግጠኝነት/ ወደ እግዚአብሔር ያቀርባል። ለንስሐ ኑዛዜ ወይም ኃጢአትን ገልጾ ለካህን መንገር ብቻውን ሳይሆን በቂ የሚሆነው በተለየ ሀሳብና በቁርጥ ውሳኔ እግዚአብሔር አምላክን በጸሎት ይቅርታውን በመጠየቅ ከኃጢአት ሽክም መገላገል፣ ዳግም ላለመበደል መሠረት መጣል ያስፈልገዋል። ይህ እንዴት ይቻላል ብለህ የምትጠይቅ ከሆነ አብረን እንቆይ ፡-

ተከተለኝ ፡-

ንስሐን ፍጹም፣ ምሉእ የሚያደርጉት ነገሮች ምን ምን ናቸው? ተነሳሒው ከኃጢአት ቀንበር ነጻ ለመውጣት በጉዞ ላይ ያለው ሰው በትክክል ሊፈጽማቸው የሚገቡ መሠረታዊ ነገሮች በንስሐ ውስጥ አሉ።

1. ኃጢአትን ለእግዚአብሔር መናዘዝ

እዚህ ምሳሌ ሊሆን የትዱስ ዳዊትን የንስሐ ዕንባ በመዝሙሩ ላይ ታገኛለህ።

«አቤቱ እንደቸርነትህ መጠን ማረኝ

እንደ ምሕረትህም ብዛት መተላለፌን ደምስስ።

ከበደሌ ፈጽሞ አጠበኝ

ከኃጢአቴም አንጸኝ

እኔ መተላለፌን አውቃለሁና

ኃጢአቴም ሁልጊዜ በፊቱ ነውና።

አንተን ብቻ በደለሁ

በፊትህም ከፋትን አደረግሁ፤ . . . » መዝ 50 (51) እንደዚሁ አንተም እግዚአብሔርን ማረኝ ይቅር በለኝ እያልክ ይቅርታን ጠይቅ። አምላካችን ባስተማረን ጸሎት ላይም «እኛም ደግሞ የበደሉንን ይቅር እንደምንል በደላችንን ይቅር በለን . . . » ብለህ ጻልይ ብሉሃል። በኃጢአትህ ምክንያት ሊመጣብህ ካለው ቁጣ እንዲታገስህ ብሎም እንዲምርህ ተማጸነው። «አቤቱ በቁጣህ አትቅለፈኝ

በመጎትህም አትገሥጸኝ

ድውይ ነኝና አቤቱ ማረኝ

እጥንቶቼ ታውቀዋልና ፈውሰኝ ። . . . » መዝ 6፣1-2

2- ኃጢአትን ለንስሐ አባት /ለካህን መናዘዝ

ካህን የእግዚአብሔርን ምሥጢራት አስፈጻሚ ስለሆነ ኃጢአትን ንገረው። ይህንን ቅዱስ ጳውሎስም አስረግጦ ጽፎልሃል። «እንዲሁ ሰው እኛን አንደ እግዚአብሔር ምሥጢር መጋቢዎች ይቆጠረን።» 1ቆሮ 4፡1- አስቀድሞም በነቢዩ ሚልክያስ ያደረገው እግዚአብሔር ሲናገር «ከሁኑ የሠራዊት ጌታ የእግዚአብሔር መልእክተኛ ነው» ይላል።

ኃጢአትህን ለካህን በምትነግርበት ጊዜ የሚሰማህን ኃፍረት፣ መሸማቀቅ ሁሉ ችለህ የመመለስን ምሥጢር እንዲያስፈጽምልህ ስትጥር እግዚአብሔር ደግሞ ይህን ድርጊትህን እንደ ታላቅ መሥዋእትነት ቆጥሮልህ ኃጢአትህን ሁሉ ይደመስስልሃል። /ዮሐ 20፡21፤23/ ማቴ 18፡18

ካህኑ ክርስቶስ በሠጠው በዚህ ሥልጣን መሠረት ከኃጢአት እሥራት መፈታትህን ያረጋግጥልህል። ሕይወት ለሚሆነው ሥጋና ደሙ እንድትበቃም ያደርግሃል። (1ቆሮ 11፡27)

በሕይወትህ ውስጥ የሚታዩትን ጉድለቶች /መንፈሳዊ ድክመቶች እየተመለከተም እንዴት እሸናፊ መሆን እንደምትችል የሚመክርህ መንፈሳዊ መሪህ ካህን /የንስሐ አባት መሆኑንም አትዘንጋ።

ለካህን ኃጢአትን መናዘዝህ በራሱ የሚያተርፍልህ ነገርም አለው። ኃጢአትን መልሰህ ስትናገረው ለአንተ ለራስህ ምን ያህል አሳፋሪ እንደሆነ ይሰማሃል። ይህም ዳግም እንዳትመለስበት ታላቅ ትምህርት ይሰጥሃል። መጽሐፍ ቅዱስም የሚለው ይህንኑ ነው። (አርስ በርሳችሁ በኃጢአታችሁ ተናዘዙ ትፈውሱም ዘንድ እያንዳንዱ ሰው ስለሌላው ይጸልይ የጻድቅ ሰው ጸሎት በሥራዋ እጅግ ኃይል ታደርጋለች።) (ያዕ 5፡16)

3:- ኃጢአትህን ለበደልከው ሰው መናዘዝ

ከኃጢአትህ በንስሐ ተመልሰህ አዲስ ሰው ለመሆን፣ የተስተካከለ መንፈሳዊ ሕይወትን ለመምራት በአንተ የተቀየመ/ የተበደለ ሰው እያዘነብህ እንዳይኖር እንዲሁም እንዳይሰናከልብህ ሁሉን ነገር ልትነግረው ይገባል። በእርግጥ እንደበደልከው አምነህ ይቅር በለኝ በለው ። የሕይወት ባለቤት፣ የዓለማት ፈጣሪ ኢየሱስ በተራራው ስብከቱ ይህን በተመለከተ ያስተማረውንም ቀጥለህ ተመልከት። «እንግዲህ መባህን በመሠዊያው ላይ ብታቀርብ፣ በዚያም ወንድምህ እንዳች በአንተ ላይ እንዳለው ብታስብ፣ በዚያ በመሠዊያው ፊት መባህን ትተህ ሂድ። አስቀድመህም ከወንድምህ ጋር ታረቅ። በኋላም መጥተህ መባህን አቅርብ ።» (ማቴ 5፡23-25)

♦ ትናንት በድለህቸው የነበሩ ሠዎችን ዛሬ የምትጠይቃቸው ይቅርታ ነገ ሌሎችን ሠዎችም እንዳትበድል በውስጥህ ያስጠነቅቅሃል።

4- ኃጢአትን ለራስ መናዘዝ

አንተ ራስህ ለራስህ ያሳሳመንከውን በደልህን ለማንም ልትናገረው አትችልም። እውነተኛው የበደለኝነት ስሜት በውስጥህ ከሌለ ብትናገረውም ከውስጥህ የመነጨ ሰመሆኑ ምንም ማረጋገጫ የለህም። ኃጢአትን መናዘዝ ከራስ ለራስ የሚነሳ ነው። ጥፋተኝነቱን ያሳመነ ይቅርታ- መጠየቅ ይከብደዋልና በእውነት አምላኬን በድያለህ። ስለእኔ የሞተልኝን ጌታ አስተይዟለሁ ብለህ ከራስህ ጋር ካልታረቅህ በቀር ንስሐ ለአንተ ፍፁም ሊሆን አይችልም።

ብዙውን ጊዜ ከኃጢአታቸው ሊሞቱ የምታያቸው ሰዎችንም ቢሆን ችግራቸው ምን ነበር? ብለህ ራስህን ብትጠይቅ መልሱ ከራሳቸው ጋር የሚያደርጉት ውስጣዊ ዕርቅ ጠፍቷቸው እንደሆነ መረዳት አይከብድም። እንደነዚህ ያሉት ሰዎች ኃጢአትን እየሠሩ ሳለ እንኳን ምንም ስሕተትእንደማይፈጽሙ የሚያስቡ ናቸው። ምናልባት እነዚህ ሰዎች መንፈሳዊ ሚዛናቸው ለራሳቸው ትክክል አይደለም። ሁሉም የሚተናቸው ሥራቸውን ማፅደቅ ብቻ ነው። ጠማማው እኔነታቸው (ego) ኃጢአታቸውን እንደመልካም ተግባር ከሸኖ ያሳያቸዋል። ስለዚህ እኔ ልክ ነኝ፣ በፍፁም እልተሳሳትኩም፣ ይህን ለማድረግ ብዙ ምክንያት አለኝ . . . የመሳሰሉት መሰያቸው ነው። እነዚህ ሰዎች ንስሐ ምን ያህል እንደሚከብዳቸው ታየህ? በእርግጥ ከራሱ ጋር ላልታረቀ ሰው ንስሐ ከባድ ነው።

ኃጢአት በመልካም መሠል ሥራዎች ውስጥም ተደብቆ ሊኖር ይችላል። ኃጢአተኞች በሥራቸው እንዲመጸዱ የሚያደርጋቸውም ይህ ድብብቆሽ ነው። ጸሐፍትና ፈሪሳውያንም እንደዚሁ ነበሩ። ራሳቸውን እንደ ሙሴ ሕግ ጠበቁች፣ የአባቶቻቸው ወራሾች፣ በራሳቸው ለራሳቸው ጻድቆች ሆነው የሚቀርቡ ነበሩ። ባዶነታቸው የሚገባቸው አይደሉም። የእውነትን ገደብ የጣሱ ደፋሮችም ነበሩ። «ሳምራዊ እንደሆንክ ጋኔንም እንዳለብሕ በማስታችን እኛ መልካም እንል የለምን?» ሁሉ በእርሱ የሆነን የእውነት ጌታ ኢየሱስን ይህን እስከ ማለት ያስደፈራቸው ምንድን ነው? ብለህ እኮ ብትጠይቅ በውስጣቸው ያለው የማንነት ዕውቀት መዛባት ነው። (ዮሐ 8፡48)። በኃጢአታቸው ኮሩበት። ጌታን ጋኔን አለብህ አሉት። ራሳቸውን አጸደቁ።

እንግዲህ ወንድሜ በዚህ መንፈስ ውስጥ ንስሐ ምን ያህል ከባድ መሆኑን ዕውቅ ። ስለዚህም አንተ ጉዞህ የተቃና እንዲሆን ከራስህ በመታረቅ ራስህን በማሳመን

ጀምረው። «ተሳስቻለሁ፤ በድያለሁ፤ ጌታዬን አስተይሜያለሁ።» እያልክ ተጥል መዝ 50(51) ደግመህ ደጋግመህ መናገረው። በርታ አትፍራ። (ኢያ 1፡6-9) ትክክለኛው የንስሐ መንገድ /ሀሳብ/ ተነሳሚ /ንስሐ/ የሚገባው ሰው /የንስሐ መንገዱን/ ሲጀምር በደሉን፤ እግዚአብሔርን ማስቀየሙን እያሰበ መሆን አለበት። ኃጢአቱን ሁሉ ዘርዘሮ መናዘዝ አለበት። በፀፀት የተኮማተረና ኃጢአትን የጠላ ልብ ሲፍረው ይገባል።

«በጭንቀቱ ደክሜአለሁ»

ሌሊቱን ሁሉ አልጋዬን እጥባለሁ (አለቅሳለሁ)

በዕንባዬም መኝታዬን አርሳለሁ።» (መዝ 6፡6)

ይህ ከጸጸትና ለመመለስ ከመጓጓት የመነጨ የዳዊት የንስሐ እንባ ነው። የሚያነባው ከኃጢአቱ ነጽቶ አዲስ ሰው ስለመሆኑ ነበር። መልሰኝ፤ አጠበኝ እያለው ወደ ጌታ ጮኸ። «አቤቱ እንደቸርነትህ መጠን ማረኝ፤ እንደምሕረትህም ብዛት መተላለፌን ደምስስ። ከበደሌ ፈጽሞ አጠበኝ፤ ከኃጢአቴም አንጸኝ፤

እኔ መተላለፌን አውቃለሁና . . . » መዝ 50 (51)

ነገር ግን ዛሬ እውነተኛው መንገድ ሳይገባቸው ትክክለኛውን ጸጸት ሳያውቁት መሳሳታቸውንም ሳያምኑ በልማድ ብቻ ንስሐ ንስሐ የሚሉ ብዙዎች ናቸው። በቅድሚያ በኃጢአት ካላፈርንበት በበደላችን ካልተጸጸትንበት ቀጣዩ መንገድ አይቀናም። ደግሞም ከውስጥ ያልመነጨ በቃል ደረጃ ብቻ የተነገረ ከንቱ ፈዝ ይሆናል። አንተ ግን ወንድሜ የትናንትና ሥራህን መለስ ብለህ ስታስተውል በሚሰማህ፤ ከውስጥህ በሚመነጨው እውነተኛ ጸጸት የንስሐ መንገድን ጀምር። ይህ ቢሆን ነገ የተሻልክ ለመሆን ወስነሃልና ወደ እግዚአብሔር የጀመርከው ጉዞ የመጽናናትና የዕረፍት ይሆንልሃል። ጌታ መድኃኒትህ ሊቀበልህ እጄን ዘርግቷል። (ማቴ 11፡28 ሕዝ 18፡31)

ከጸጸት ጋር የነገን ሕይወት የመቀየር ቁርጠኝነትም ከአንተ ይጠበቃል። ለንስሐ የሚያስፈልገው ጸጸት የትናንቱን ሕይወት እየረገመ ለመኖር ብቻ ሳይሆን ነገን በተሻለ መሠረት ላይ ጥሉ ከጌታ ጋር ለመኖር የሚያስችል መሆን አለበት ። ንስሐ ያለፈውን የኃጢአት ክንብንብ ማውለቂያና ወደ ኃጢአት የሚያመሩ ምዕራፎችን ሁሉ መዝጊያ ነው። ምክንያቱም ንስሐ አንድ ያላዋጣን ከንትራት መዝጋትና ሌላን ደግሞ እንደመሞከር ያለ ሳይሆን ያለውን ሁሉ ጥሉ አዲስ ሕይወት መጀመር ነው። ከኃጢአት ጋር የተገናኘ የትኛውም ውል ይፈርስበታል። ከእግዚአብሔር ጋር የሚላያይ የጸብ ግርግጻ ነውና በንስሐ ይፈራርሳል። በንስሐ በመመለሥ ዳግም የመንፈስ ቅዱስ ማደሪያ የእግዚአብሔር ቤት መሆን እንዴት ደስ ያሰኛል!

❖ ንስሐን ስትጀምር እግዚአብሔርን እየተቃወምክ የነበርክበትን ዘመን ለመለወጥ እንደተነሳህ እርግጠኛ ሆን።

❖ ኃጢአት ያለመታዘዝ ውጤት ነው። አሁንም ኃጢአት ትዕዛዛትን የመጣስ መራራ ፍሬ ነው። ደጋግሜ ልንገርህ ኃጢአት በእግዚአብሔር ላይ ማመጽና የዓለምን ፍቅር መምረጥ ማለት ነው ። ይህን ደግሞ ሐዋርያው ያዕቆብም እንደሚከተለው ያረጋግጥልሃል። «እመንዝሮች ሆይ ዓለምን መውደድ ለእግዚአብሔር ጥል እንደሆነ አታውቁምን?

እንግዲህ የዓለም ወዳጅ ሊሆን የሚፈቅድ ሁሉ የእግዚአብሔር ጠላት ሆኖአል።» (ያዕ 4፡4-4)።

ሐዋርያው ቅዱሐንስም «ማንም ዓለምን ቢወድ የአባት ፍቅር በእርሱ ውስጥ የለም።» ብሏል። (1ዮሐ 2-15)

❖ ስለዚህ ከእግዚአብሔር ፍቅር ውጪ ያለው ሕይወት በሙሉ ኃጢአት ነው ማለት ነው። ይህ ከሆነ ከመንፈስ ቅዱስም ጋር ያለው ሕብረት የሚቋረጥበት ምክንያት ኃጢአት እንደሆነ ማረጋገጥ ይቻላል። ምክንያቱም «ጽድቅ ከዓመጽ ጋር ምን ተካፋይነት አለው?» (2 ቆሮ 6፡14)

❖ ንጉሥ ዳዊትም ኃጢአትን በሠራ ጊዜ ፤ ተጸጽቶ ሲመለስ የነበረው ጸሎት ብዙ ሊያስተምርህ ይችላል። «አንተን ብቻ በደልኩ፤ በፊትህም ከፋትን አደረግሁ።» መዝ 50 (51)፤ 4። ዳዊት አርዮንን በደልኩ አላለም። ቤርሳቤህንም እንደዚሁ። የሴፍም እንዴት ይህን ቅልቅ ከፋ ነገር አደርጋለሁ? በእግዚአብሔር ፊት እንዴት ኃጢአትን እሠራለሁ?» ነበር ያለው (ዘፍ 39፡9)። እነዚህን በአዕምሮህ መዛግብት መዝግባቸውና ሁሌም ኃጢአት እግዚአብሔርን መበደል መሆኑን እወቅበት።

❖ ንስሐ የአንተና የካህን ግንኙነት ብቻ ሳይሆን የአንተና የእግዚአብሔር ግንኙነት ዳግም መታደስ እንደሆነም ተረዳ።

በካህኑ አማካኝነት ኃጢአትህን ለእግዚአብሔር እየተናዘዝክ ነው። ኢያሱ አካንን ይናገረው የነበረውን ነገር እስቲ በአንክሮ ተመልክተው።

«ኢያሱም አካንን፡- ልጄ ሆይ ለእስራኤል አምላክ ለእግዚአብሔር ክብርን ሰጥ፤ ለእርሱም ተናዘዝ፤ ደረግኸውንም ንገረኝ አትሸገንኝ አለው።» (ኢያ 7፡19) እንደዚሁ ሥርዐት ሐጢትንም በካህኑ አንደዐት ከእግዚአብሔር ታገኛለህ። ስለዚህ ከንስሐ ባትህ ጋር ስለኃጢአትህ ብሎም በንስሐ ሥለመመለስ ስትነጋገር እግዚአብሔርም በዚያ አለ። በመሆኑም ንስሐለአንተ ያለው ጠቀሜታ እኔ ልነግርህ ከምችለው በላይ ነው። ግን አንድ ነገር ልብ በል። በአጠገብህ እግዚአብሔር እንዳለ ዘንግተህ ኃጢአትህን

ሸሽጎህ ከፊሉን ብቻ ብትናዘዝ ልታገኝ የምትችለው ትልቅ ዋጋ እንዳመለሰህና አሁንም ክፉ ነቀርሳ በውስጥህ ተቀብሮ እንደቀረ አትርሳ።

እግዚአብሔር ከእንተ ጋር ነውና አትፍራ (ሊያ 1፤)

የኃጢአቱን ሥርየት ተስፋ አድርጎ ንስሐ ለሚገባ ሰው ንስሐ ያለው ጥቅም እጅግ ብዙ ነው። ከብዙዎችም መካከል የሚከተሉትን ብንመለከት ጠቃሚ ነው።

1. የንስሐ መንፈሳዊ ጥቅም፡-

ንስሐ በመንፈሳዊ ሕይወት ውስጥ የሚያመጣው ለውጥ በሌላ በምንም ነገር ሊመጣ የማይችል ነው ። ኃጢአትን በመናዘዝና ተገዢውን የካህን ምክር በመፈጸም የሚገኘው ጥቅም በገንዘብ ሊገዝ የማይችል፣ በዓለማዊ ዕውቀት የማይደረስበት፣ ኃይል ጉልበት የማይለውጠው ነው።

በንስሐ ከኃጢአትህ ሽክም መላው ለሙሉ ተገላግለህ አዲስ ልብና አዲስ መንፈስ ታገኛለህ። «ጥሩ ውሃንም እረጭባችኋለሁ እናንተም ትጠራላችሁ ከርኩስታችሁም ሁሉ ከጣዖታችሁም ሁሉ አጠራችኋለሁ አዲስም መንፈስ በውስጣችሁ አኖራለሁ። የድንጋዩንም ልብ ከሥጋችሁ አወጣለሁ። የሥጋንም ልብ እሠጣችኋለሁ። መንፈሴንም በውስጣችሁ አኖራለሁ።» (ሕዝ 36፤ 26)

ወንድሜ ኃጢአትህን በሥጋዊ አካልህ ገላልጠህ ለካህን ስትነግረው መንፈሳዊ አካልህ መታደስን ታገኛለች። ነፍሱህ ትነፃለች ትቀደሳለች። ልዩነትህንም ታረጋግጣለህ የመንግሥተ ሰማያት ተስፋህ ጽኑ ይሆናል። በመጨረሻም ሰዓት «የአባቴ ቡሩክ ወደ እኔ ና» ይልሃል። (ማቴ 25፤ 34)

2. የንግሥት ሥነ ልቦናዊ ጥቅም

የሰው ልጅ ለዕምሮ በተፈጥሮው የሠራው ክፉ ነገር የሚጸጽተው፣ ቆይቶ የሚቆጩው፣ ተመሳልሶ እየታየ እረፍት የሚነሳው ነው። ይህን የመሰለ ሀሳብ በተሟነውና ባስጨነቀው ቁጥር የአዕምሮ (የሕሊና) ሰላም ይፈልጋል። ሁሉም ቢሆን ለሚታመንለት ሰው ችግሮቹን፣ ድክመቶቹን ተናግሮ እጩ ማለትና መፍትሔ መፈለግ ይመኛል። ካህን ደግሞ ለዚህ የተዘጋጀ ነው። የኃጢአቱን ክብደት ነግሮ ሊያሳቅቀው ሳይሆን መፍትሔ ሊነግረው ነው። ስሕተቱን እያሳለ ተስፋ ሊያስቆርጠው ሳይሆን ሊያጽናናው ነው። ስለዚህ በንስሐ፣ ኃጢአትን ለካህን በመናገር ውስጥ የአዕምሮ ሰላም፣ ከጸጸትና ከቁጭት መገላገል ይገኝበታል። ከንስሐም በኋላ እንዲሁ ከፍተኛ የሕሊና ዕረፍት ስለሚገኝ በቀጣዩ ሕይወት ላይ የመወሰን፣ ኃጢአትና ጽድቅን የመለየት ጥንካሬ ይገኝበታል።

ኃጢአት ያስጨንቃል፡- «ከቁጣህ የተነሳ ለሥጋዬ ጤና የለውም ከኃጢአቱም የተነሳ ለአጥንቶቼ ሰላም የላቸውም። ኃጢአቱ በራሴ ላይ ከፍ ከፍ ብሎአልና።» (መዝ 37 (38) ፤ 3)

ንስሐ ደግሞ በምንም ሊገኝ የማይችል ሁላም ይሠጣል። «ቆይቼ እግዚአብሔርን ደጅ ጠናሁት እርሱም ዘንበል አለልኝ ። ጩኸቴንም ሰማኝ ከጥፋት ጉድጓድ ከረግረግም ጭቃ አወጣኝ፤ እግሮቼንም በድንጋይ ላይ አቆማቸው። እረማመዴንም አጸና አዲስ ዝማሬን ለአምላካችን ምሥጋና በአፌ ጨመረ።»

(መዝ 39፤ (40)፤ 1)

3. የንስሐ ማህበራዊ ጥቅም

በንስሐ የራሱን (የውስጡን) ሰላም ያረጋገጠ ሰው ከወገኖቹ ጋር ተስማምቶ መኖር አይከብደውም። ለሁሉም እኩል የሆነ ሚዛናዊ አመለካከት ስለሚኖረውም ሰዎች ሁሉ ለእርሱ ጥሩ ናቸው። ከዚህም በላይ እርሱ የበደለው፣ ያስቀየመው ሰው ቢኖር እንኳ በንስሁ ስለታረቀው ማህበራዊ ሕይወቱን የሚበጠብጡ ጉዳዮች አይኖሩም። በሥራው፣ በትምህርቱ፣ በትዳሩ . . . በሁሉም መስክ የተመሠገነ ይሆናል። የቀደመውና ከኃጢአት ጋር የተቆራኘው ስሙ ሲነሳለትና ለታደሰው ስሙ ተስማሚ የሆነ ስም ሲሰጠው ከሕብረተሰቡ ጋር ያለውን ሰላም ያጠናክርለታል።

4. የንስሐ አካላዊ ጥቅም

መጽሐፍ ቅዱስ እንደሚያስተምረን ሰውነታችን የኃጢአት ውጤት በሆነ የተለያዩ ነገሮች ሊጎዳ ይችላል። የቤተ ሳይዳው ሕመምተኛ ለዚህ ምሳሌ መሆን ይችላል። (ዮሐ 5፤ 4)። ቤተ ክርስቲያን ኃጢአትን ከመናዘዝ ጋር ለበሽተኞች የቀንዲልን ምስጢር ያዘጋጀውም ከዚህ የተነሳ ነው ። በሽተኛው ኃጢአቱን ለካህን ነግሮ የኃጢአቱን ሥርየት በነፍሱ ሊያገኝ፣ በኃጢአቱ ምክንያት የመጣበት አካላዊ ችግርም እንዲሁ የሚታለፍ አይሆንም። ካህናት ወደ እርሱ ሂደው ይጸልዩለታል፤ ከተቀደሰው ዘይትም ቀብተው ይፈውሱ

«ከእናንተ የታመመ ማንም ቢኖር የቤተክርስቲያንን ሽማግሌዎች ወደእርሱ ይጥራ፤ በጌታም ስም እርሱን ዘይት ቀብተው ይጸልዩለት፤ የእምነትም ጸሎት ድውዌን ያድናል፤ ጌታም ያስነግዳል። ኃጢአትንም ለርቶ እንደሆነ ይሰረዳለታል።» በንስሐ የተያዘ ሕይወት የኃጢአት ፍላጎ አያቆስለውም። » (ያዕ 5፤ 14)

«ኃጢአቱን የሚሠውር አይለማም። የሚናዘዝባትና የሚተዋት ግን ምሕረትን ያገኛል።» (ምሳ 28 ፤ 13)

ኃጢአት ከእግዚአብሔር የሚለይ፣ ከዘላለም ሕይወት የሚያርቅ መንፈሳዊ ሕይወትን የሚያጨልም ክፉ በሽታ ነው። ከንስሐም ውጪ ምንም መድኃኒት የለውም። ኃጢአት ይገላል። ያውም የኃጢአት ሞት -የሞት ሞት ነው። ነገር ግን ሁለንተናህ በእጁ የሆነ እግዚአብሔር ሞትህን ላይፈቅድም። በኃጢአት ስትኖር ከእግዚአብሔር ፈቃድና አቅድ ውጪ መኖርን መረግቱ ማለት ነው።

«ንስሐ ግብ፣ ኃጢአትም እንቅፋት እንዳይሆንባችሁ ከኃጢአታችሁ ሁሉ ተመለሱ፤ የበደላችሁትን በደል ሁሉ ከእናንተ ጣሉ። እዲስ ልብና እዲስ መንፈስም ለእናንተ አድርጉ ፤ . . . ስለምን ትሞታላችሁ የምዋቹን ሞት አልፈቅድምና ይላል ጌታ እግዚአብሔር ስለዚህ ተመለሱና በሕይወት ኑሩ» (ሕዝ 18፡31)ኸ

ስለዚህ ሞትህን በራስህ ከምታዘጋጅ መንገድህን ቀይረህ በንስሐ ወደ እግዚአብሔር ተመለስ። ሀሳብህ ሁሉ እግዚአብሔርን በማግኘት ላይ የተመሠረተ ይሁን። እግዚአብሔር ሰማዳን ስላለበህ አንተም ለመዳን ኑር ። ለኃጢአት የሚያነሳሱህን ሁኔታዎች ሁሉ መርምረህ ወስንባቸው።

ጌታችን የንስሐን ነገር ሲያስተምር የተጠቀመበትን ምሳሌ ልብ ብለህ መርምር። «መንግሥተ ሰማያት ለልጁ ሠርግ ያደረገ ንጉሥን ትመስላለች። የታደሙትንም ወደ ሠርጉ ይጠሩ ዘንድ ባሮቹን ላከ . . . ንጉሡም የተቀመጡትን ሰማያት በገባ ጊዜ በዚያ የሠርግ ልብስ ያልለበሰ አንድ ሰው እየና ፡- ወዳጄ ሆይ የሰርግ ልብስ ሳትለበስ እንዴት ወደዚህ ገባህ? አለው። እርሱም ዝም አለ። በዚያን ጊዜ ንጉሡ አገልጋዮቹን እጁና እግሩን አሥራችሁ በውጭ ወዳለው ጨለማ አውጡት በዚያ ልቅሶና ጥርስ ማፋጨት ይሆናል።» (ማቴ 22፡1-4)

እንግዲህ አንተም የተጠራህበት ጥሪ ይህ ደስታና ሰላም ያለበት የሠርግ ቤት ነው። ስለዚህ አለባበስህ ለሠርጉ የተገባ መሆን አለበት። የሠርግ ቤት በሚል ምሳሌ ያስቀመጣት መንግሥተ ሰማያትን እንደመሆኑ መጠን ለመንግሥተ ሰማያት የሚያበቃ አለባበስም ንስሐ ነው። ይህ ሳይሆን ሲቀር ነው ተጠያቂ የምትሆነው። «ለምን ንስሐ አልገባህም?» እያለ ሕሊናህ ይጠይቅሃል ፤ መንፈስ ቅዱስ ያዝንብሃል። በመሆኑም ሳትወል ሳታድር የት እንዳለህ ማሰብ ይኖርብሃል። የራስህን ሕይወት ታዘበው። ቀጠሮ ሳይኖርህ ሳታመነታ ወስን፤ ንስሐ ግባ።

አንተ የእግዚአብሔር፤ እግዚአብሔርም የአንተ፤ መሆኑን አውቀህ፤ የእርሱ በሆነው ሰውነትህ የኃጢአት ዘር እንዳይበቅል አድርገው። (1ቆሮ 3፡23) «የእግዚአብሔር አርሻ ናችሁ።» (1ቆሮ 3፡9)

ሌሎች ጠቃሚ ምክሮች

-ኃጢአትህን የምትነግረው (የምትናዘዘው) ቤተ ክርስቲያን አምናበት ለወክላችው፤ ሥልጣን ለሠጠችውና፤ በእንልግሎት ላይ ያለ መሆኑን ላረጋገጥከው ካህን ነው። -ከንስሐ የምታገኘው ትርፍ ለካህኑ ግልጽ በሆነክበት መጠን ነውና ግልጽና ቀጥተኛ ሁን።

- ለኃጢአት ያነሳሱህን ምክንያቶች ከመደርደር ተቆጠብ። ምክንያትን መደርደር ጥፋትህን ለመሸፈን የሚደረግ ጥረት ስለሆነ በቀጥታ የሆነውን ሆነ በል።

- በንስሐ ላይ ያለህ እምነት ጠንካራ ይሁን። እምነት የሌለበት ነገር ሁሉ ከንቱ ነውና፤ የኃጢአትህን ሥርየት እንደምታገኝ እምነት ይኑርህ። መዳንን ለምታገኝበት ነገር የሆነ የካህኑን ምክር ከልብህ አሳድር።

- የራስህን እንጂ የሌሎችን ኃጢአት በፍጹም የመናገር መብት የለህም። ወንድሜ፡- እነዚህ ነጥቦች በአጀማመርህ ላይ ተጨማሪ እገዛ እንደሚያደርጉልህ ይሰማኛል። ይህን ስልህ ይህ ብቻ በቂ ነው ማለቱ ሳይሆን ሌሎች ስለንስሐ የበለጠ የምትረዳባቸውን መጻሕፍት ለመመርመር ያነሳሳሃል ማለቱ ነው። ለማንኛውም ክትንሹ ወደትልቁ፤ ከጠባቡ ወደሰፊው የምታድግ እንጂ ጉዞህን የምትገታ አትሁን። ቅን ሀሳብህን፤ ቁርጥ መነሳሳትህን ተመልክቶ እግዚአብሔር እንዲያግዝህ፤ የኃጢአትን ሥር ወደኋላህ አትይ። ለንስሐ የሚገባውን ፍሬ ብቻ አድርግ። (ማቴ 3፡8)

ምዕራፍ ፱

ሥጋ ወደሙ

(የጌታችንን ሥጋና ደም መቀበል)

ቅድስት ቤተ ክርስቲያን ለምዕመናን ደህንነት ከምትፈጽማቸው ምሥጢራት አንዱ ቅዱስ ቁርባን ነው። በዚህ ምሥጢር ተረድተው የሕይወትን ምሥጢር ያገኙ ብታል። በዚህ ምሥጢር የእግዚአብሔር ሰዎች የዘለዓለም ሕይወትን ይወርሳሉ።

ቁርባን ማለት፡- በሰርስት ቋንቋ መባል፤ ስጦታ ማለት ነው። ጌታችን መድኃኒታችን ኢየሱስ ክርስቶስ ሥጋውና ደሙን የሠጠን ከእኛ በሆነ ዋጋ ሳይሆን በእርሱ ቸርነት በጸጋው ስለሆነ ቁርባን የሚለው ቃል ለሥጋ ወደሙ ሊሰጠው ችሏል። ይህ ምስጢር ሰዎች ወደ እግዚአብሔር መጓዝ ከሚችሉባቸው መንገዶች ዋነኛው ነው።

«ከሰማይ የወረደ ኅብስት እኔ ነኝ። ሥጋዬን የበላ ደሜንም የጠጣ የዘለዓለም ሕይወት አለው» (ዮሐ 6፡32-36)

የዘለዓለም አምላክ ክርስቶስ «ሥጋዬን ብሉ፤ ደሜንም ጠጡ» ሲለን በሥጋዊ ጥቅም ላይ ብቻ በተወሰነ መልኩ አይደለም።

❖ ሥጋ ወደሙ የነፍሥ ምግብ ነው

ለዘለዓለም ሕይወት፤ ለመንፈሳዊ ዕድገት ይሆንን ዘንድ ሞታችንን ሞቶ ሥጋውና ደሙን የሠጠን ጌታ «የእግዚአብሔር አንጀራ ከሰማይ የሚወርድ ለዓለምም ሕይወትን የሚሰጥ ነው» ብሏል። (ዮሐ 6፡33) ይህ የሕይወት እንጀራ «እንኳችሁ» ብሎ የሠጠን ሥጋውና ደሙ ነው። በእርሱ አምኖ የአባቱን ፈቃድ ፈጽሞ ለተቀበለው የዘለዓለም ሕይወትን ያወርሳል

«ሰው ከእርሱ በልቶ እንዳይሞት ከሰማይ አሁን የወረደ አንጀራ ይህ ነው። ከሰማይ የወረደ ሕያው አንጀራ እኔ ነኝ። ሰው ከዚህ አንጀራ ቢበላ ለዘለዓለም ይኖራል። እኔም ስለዓለም ሕይወት የምሰጠው አንጀራ ሥጋዬ ነው።» (ዮሐ 6፡50)

«አባታችን ሆይ» እያልክ በምትጸልይበት ጊዜ ሁሉ «የእለት አንጀራችንን በየዕለቱ ሥጠን» እያልክ ትጸልያለህ። ነገር ግን ልብ ብለህ አስተውለሽዋል? የምትጠይቀው አንጀራ የነፍስህንም ጭምር እንጂ ለሥጋህ ብቻ የሚሆነውን መሆን የለበትም። የነፍስ ምግብ ደግሞ የጌታችን ሥጋና ደም መሆኑን እየተነጋገርን ነው። አሁን አንተ ወደ እግዚአብሔር በምታደርገው ጊዜ ውስጥ ወሳኙ የአንተ ዝግጁ ሆኖ መቅረብ እንጂ የነፍስህ ምግብ ተዘጋጅቶልሃል።

ከዚህ በላይ ምን ትናፍቃህ? ከዚህ የሚበልጥ ፍቅርስ አለ ብለህ ታስባለህ? በፍፁም! ስለዚህ ፍቅርን በፍቅር መልስ። የሠጠህን ተቀብል። ጌታህ ካንተ ጋር ለመኖር በርህን ያንኳኳል። የልብህ መዝጊያዎች ይከፈቱ። የዘለዓለም አምላክ ከአንተ ጋር ይነር።

❖ ከአምላክ ጋር የመኖር ምሥጢር ሥጋ ወደሙ ነው

«በእኔ ኑሩ፤ እኔም በእናንተ...» (ዮሐ 15፡4)

አንድ የዛፍ ቅርንጫፍ በአምላጁ ፣ በሕይወት መቆየት እንዲችል ከግንዱ የሚደርሰው ምግብ መቋረጥ የለበትም። ከግንድ የተለየ ቅርንጫፍ ይጠወልጋል፤ ይደርቃል። የእኛም ከጌታችን የተለየ ሕይወት እንደዚሁ ነው ። እኛ ቅርንጫፎች ስንሆን ሕይወት የምናገኝበት ግንዳችን እርሱ ነው። ክርሱ ከተለየን መንፈሳዊ ሕይወታችን ይጠወልጋል፤ ይደርቃል። በዚህ ነው ለእኛ አላቤ የሆነው ጌታ «በእኔ ኑሩ» ሥጋዬን እየበላችሁ፤ ደሜን እየጠጣችሁ ሕይወታችሁን እያለመለማችሁ አብረን እንኑር ያለን።

ወንድሜ የአንተ የመኖር ምሥጢር ምንድን ነው? በእርግጥ ሌላ እንደሌለ አውቃለሁ። ከአምላክ የተለየች ነፍስ የሞተች ናት ። ስለዚህ በዚህ ሕያው ቃል መሠረት የኃጢአት ሽክምህን በንስሐ አስወግደህ ሥጋና ደሙን ብትቀበል ኑሮህ ከእግዚአብሔር ጋር መሆኑን አረጋግጥክ ማለት ነው። ዘወትር ወደቅድስት ቤተ ክርስቲያን ገብተህ በምትጸልይ፤ በምትቀድስና በምታስቀድስበት ጊዜ ሁሉ ካህኑ ስለዚህ ምሥጢር የሚናገራቸውን ቃላት በተመስጠ፤ በእንክር ተከታተል።

«አምናለሁ፤ አምናለሁ፤ አምናለሁ፤ መለኮቱ ከሰውነቴ እንዲት ሰዓት እንኳ እንደ ዐይን ቅጽበትም እንዳልተለየም እታመናለሁ ስለእኛ ሰጠው እንጂ። ለሕይወትና ለመድኃኒት ለኃጢአትም ማስተሥረድ ሊሆን እምነው ለሚቀበሉ ሰዎች ስለእኛ አማልፎ ሰጠው እንጂ።» (ቅዳሴ)

ይህ ካህኑ የሚናገረው ቃል ነው። አንተም በእርግጠኝነት ለመዳንህ እምነህ የምትቀበለው፤ ምንም አቻ የሌለው የፍቅር ስጦታ መሆኑን እምነህ ተቀበል። ማን ነው ከእኛ መካከል እነዚህን ሦስት ነገሮች ማለትም የዘለዓለም ሕይወትን፤ መድኃኒትን፤ የኃጢአት ሥርየትን በሌላ መንገድ ሊያገኝ የሚችል? ልብ በል፡- ጌታችን የሚሰጠን ሁሉ ዓለም ልትሰጠን የማትችለውን ነው። ከኃጢአታችን በንስሐ ያገኘነውን ነፃነትና አዲስ ሕይወት ከሥጋና ከደሙ ጋር እንቀበላለን። ምክንያቱም «ነገር ሁሉ በደም ይነፃል። ደምም ሳይፈስ ስርየት የለም» (ዕብ 9፡22) ለእኛም ከሥጋ ወደሙ ውጪ መዳንም ሥርየትም የለንም። ዘላለማዊው መሥዋዕት ጌታችን

ሥጋና ደሙን በፍቅር ሰጥቶናል። የቀረ ነገር ቢኖር የልጉ ተሳታፊነት ነው። ጋጢአትህን ተናዘህ፤ በንስሐ ነጽተህ በዚህ ታላቅ ምሥጢር መንግሥቱን ውረስ።

❖ ሥጋና ደሙ የአንተና የእግዚአብሔር ቃል ኪዳን ነው

«ይህን እንጀራ በበላችሁ ጊዜ ሁሉ ይህንም ጽዋ በጠጣችሁ ጊዜ ሁሉ ጌታ እስኪመጣ ድረስ ሞቱን ትናገራላችሁ።» (1ቆሮ 11፡26)

የጌታችንን ሥጋና ደም ለሕይወት ብለን እምነን በተቀበልን ጊዜ ሁሉ በዚህ ቃል ኪዳን ውስጥ የታቀፍን ነን። እዳችንን፣ በደላችንን፣ ሁሉ ያስወገደልንን በሞቱ ሞትን የሻረልንን ጌታም ዘወትር እናስበዋለን። ዳግም በሚመጣም ጊዜ የታላቁ ዋጋ መቀበያ ይሆናል።

«እቤቱ ሞትህን ቅድስት ትንሳኤህንም እንናገራለን። አርገትህን፤ ዳግመኛ መምጣትህን እናምናለን። እናመሠግናለን፤ እናምንሃለንም ጌታችንና አምላካችን ሆይ እንለምንሃለን። እናመሠግናለን፤ እናምንሃለንም ጌታችንና አመላካችን ሆይ እንለምንሃለን እንማልድሃለን።» (ቅዱሳን)

ክርስቶስ የዘለዓለም ሕይወት የሆነውን ሥጋውንና ደሙን ሲሰጥህ አንተም ስትቀበል፤ ከእርሱ ጋር ያለህ ሕብረት፤ ቃል ኪዳን ጽኑ ይሆናል። «ሲበሉም ኢየሱስ እንጀራን እንስቶ ባረከ፤ ቆርሶም ለደቀ መዛሙርቱ ሰጠና። እንካችሁ ብሉ ይህ ሥጋዬ ነው አለ። ጽዋንም እንስቶ አመስግኖም ሰጣቸው እንዲህም አለ። ሁላችሁ ከእርሱ ጠጡ። ስለብዙዎች ለጋጢአት ይቅርታ የሚፈስ የሕዳስ ኪዳን ደሜ ይህ ነው።» (ማቴ 26፡26)።

እንግዲያውስ አንተ ቃላገጂጠብቅ፤ እርሱም አንተን ይጠብቅሃል። በዚህ መካከል ያለው ቃል ኪዳን ፅኑ ነው።

❖ ለሥጋ ወደሙ የሚደረግ ቅድመ ዝግጅት

ይህን ዝግጅት በተመለከተ አንድ የቤተ ክርስቲያን አባት ይህን ተናግሮ ነበር። «የጌታን ሥጋና ደም ለመቀበል የወደደ ክርስቲያን፤ ጌታዋን በማህፀንዋ የተቀበለች የድንግል ማርያምን ንጹህና ያህል ንጹህ መሆን ይጠበቅበታል።»

ወንድሜ ልብ በል፡- ይህ ቃል ማስፈራሪያ እንዳይመስልህ። ይልቁንም የእግዚአብሔርን ቸርነት፤ የምሕረቱን ብዛት ለመግለጽ የተናገረው ነው። ተመልከት ! የሚጠበቅብን ይህን ያህል ሆኖ ሳለ ጌታችን ግን በጥቂቱ ጥረታችን ምን ያህል አብዝቶ የሚሰጠን ነው። « . . . በጥቂቱ ታምነሃል፤ በብዙ እሾምሃለሁ።» (ማቴ 25፡21) ይህ ባይሆንም ለተዋህዶ እንደተመረጠች ድንግል፤ አመቢታችን ንጽሕናን ገንዘብ ማድረግ የሚችል ማን አለ? ስለዚህ አንተ ብተቻለህ አቅም ራስህን

እንድታዘጋጅ እንመካከር ። ቅድሚያ ራስህን በሁሉ ነገር መንፈሳዊ አድርግ። ከዚህ በኋላ ሊከበድህ የሚችል እንዳችም ነገር የለም።

ሥጋ ወደሙን መቀበል የመጨረሻ የብቃትህ ደረጃ አድርገህ አታስብ። መቶዎች፣ ሺዎች፣ መቶ ሺዎች ሥጋ ወደሙን ይቀበላሉ። ነገር ግን ሁሉም ተመሳሳይ ዋጋ አገኙበት ማለት አይደለም። ለምሳሌ ሐዋርያትን ተመልከት። ከአሥራ አንዱ አንዱ ብቻ ጌታን እስከ መስቀሉ ድረስ ተከተለው። በዚህም ጽናቱ ከመስቀል ላይ የተነገረ የጌታን ቃል የሰማ ከሐዋርያት እርሱ ነው። የጌታችንን እናት እንደ እናቱ ሊቀበል የታደለ እርሱ ነው። ከሌሎቹ መካከል «አላውቀውም» እስከ ማለት የፈራ አለ። ቅ. ጴጥሮስን ማለቱ ነው። የተቀሩትም በየአቅጣጫው ተበታትነው ነበረ። በእርግጥ ለዚህ ጉድለታቸው ምክንያት መንፈስ ቅዱስን ገና የሚቀበሉ መሆናቸው እንደሆነ ይታመናል። አሁን ግን አንተ የምትይዘው ነጥብ፡- የጌታን ሥጋና ደም ሲቀበሉ፤ የመጨረሻው የብቃት ደረጃ ላይ መድረሳቸውን የሚጠቁም ነገር እንደሌለ ነው። ለአንተም በዚህ ጥረትህ ውስጥ ገፍተህ ሥጋ ወደሙን የመቀበል ደረጃ ላይ ብትደርስ የመጨረሻህ አይምስልህ። ይልቁንም የዕለት ተዕለት ትግልን የበለጠ ማጠናከሪያ የሚሆንህ ነው።

በየዕለት ተግባርህ ዝግጅትህና ጥንቃቄህ የማይቀጥል ከሆነም ከጥቅም ይልቅ የሚያስጠይቅህም ይሆናል።

«ሳይገባው ይህን እንጀራ የበላና ይህን ጽዋ የጠጣ ሁሉ የጌታ ሥጋና ደም ዕዳ አለበት።» (1ቆሮ 11፡27) የተገባህ የምትሆነው በተፈጥሮ ወይም በዕድል ሳይሆን አንተ በምታደርግው ዝግጅት ነው። የእግዚአብሔርን ቃል መመሪያህ አድርገህ ኑርበት፤ በቂህ ነው።

የምትቀበለው ምን እንደሆነ፤ ምን ዓይነት ክብር እንደሚያገኝጽፍህ በሌላ በምንም መንገድ ልታገኘው የማትችለውን ሕይወት እንደሚሰጥህ፤ ለይተህ አውቀህ፤ እምነህ ተቀበለው። ይህ ካልሆነ ግን የተለምዶ ይሆን ብህና ተጠያቂ ትሆናለህ። ስለዚህ ዘመናት የማይሸሩት ክብሩንና የሕይወት ምሥጢርነቱን በልብህ ጠብቅ። አባቶቻችን በተገቢው መንገድ ሊጠቀሙበት የቻሉት ይህን በማድረግ ነው እንጂ በዘመን ልዩነት አይደለም።

❖ ለሥጋ ወደሙ አንተ ትዘጋጃለህ እንጂ አንተን ሥጋወደሙ የሚያዘጋጅህ አይምስልህ።

ንጹሕ ነገርን በንጹሕ ዕቃ መያዝ ያለና የነበረ ነው። አንተም ንጹሕ ቅዱስ የሆነውን ምሥጢር፤ በጸም ራስህን ገዝተህ፤ በንስሐ ታጥቦህና ጸድተህ፤ የመንፈስን ፍሬ እያፈራህ፤ ለክብሩ እንደሚገባ መጠን ተዘጋጅተህ ብትቀበለው ዋጋው ጥርጣሬ

አይኖረውም። የምትችለውን ሁሉ አድርገህ፤ አምላክህም የቸርነቱን እንዲያደርግልህ በመጠየቅ ቅረብ።

ለዚህ ምን ያስፈልግሃል?

1. የተሠበረ ልብ

✧ ትሕትና የመንፈሳዊነት ትክክለኛው ምልክት ነው ። ምን ጊዜም ቢሆን ላንተ ያልተገባውን እግዚአብሔር በቸርነቱ እንደሠጠህ አስብ ።
«የሁሉን ልብ የምታውቅ በቅዱሳን መካከል የምትኖር ቅዱስ አምላክ ሆይ ኃጢአት የሌለህ አንተ ብቻ ነህ፤ ኃጢአትን የምታስተሠርይ ይቅር ባይም አንተ ነህ። ጌታ ሆይ ለዚህ የተቀደሠ ምስጢር አለመገባቱን አውቃለሁ። በክብርህ ፊት ልቀርብና አፌን እከፍት ዘንድ አልደፍርም። ነገር ግን በይቅርታህ ብዛት ጸጋህን ሰጥተህ ለክብርህ የተገባሁ አድርገኝ፤ መተላለፌን ሁሉ ይቅር በለኝ» እያልክ ከካህኑ ጋር ጸልይ።

አንተ ለአምላክህ የተሰበረ ልብህን መሥዋዕት አድርገህ አቅርብ፤ አምላክህም ስለአንተ የሠዋውን ሥጋውን ያፈሰሰውን ደሙን የዘለባለም ሕይወት እንዲሆንህ ይሰጥሃል።

2- ንስሐ

ለመሆኑ ከዚህ በላይ የተገባህ ሊያደርግህ የሚችል ሌላ መሥፈርት ያለ ይመስልህ ይሆን? የለም። ልብ በል! አምላክህ ይህን ተናግሯል። «የተገባቸውም ስለሆኑ ነጭ ልብስ ሰብሠው ከእኔ ጋር ይሎዳሉ።» (ራዕ 3፣5) ይህን ነጭ ልብስ በማቴዎስ ወንጌል ምዕራፍ 22 ላይ ከተጻፈው ጋር እዛም ይህ ተረዳው። ነጭ ልብስ በወንጌሉ የሠርግ ልብስ በሚል የተገለጸው ለሠርጉ ቤት (ለመንግስተ ሰማያት) የሚሆን ቅድመ ሁኔታ ንስሐ ነው። በነጭ ልብስ እድፍ ጉድፍ ገንፍ እንደሚታይ ኃጢአትን በንስሐ ሳያጠሩ ሥጋው ደሙን መቀበልም እንደዚሁ ነው። ስለዚህ በቅድስቲቱ ቤተ ክርስቲያን ቀና ሥርዓት መሠረት አንተ ይቅርታን ጠይቅ። አምላክህ ይቅር ሊልህ የታመነ ነው። በተጨማሪ ስለንስሐ (ምዕራፍ ስምንትን) ብትመለከት ላንተ ጠቃሚ ነው።

ንስሐ ሥጋ ወደሙን ለመቀበል ምን ያህል ወላኝ እንደሆነ ከጌታችን የትሕትና ስራ መነሻነት መረዳት ትችላለህ። ሕብሥቱን ሥጋዬ ነው፤ ወይኑን ደሜ ነው ብሎ ለሐዋርያት ከመሥጠቱ በፊት እግራቸውን አጠባቸው። እንዲሁም አላቸው። «የታጠበ እግሩን ከመታጠብ በቀር ሌላ አያስፈልገውም። ሁለንተናው ግን ንጹሕ ነው። እናንተም ንጹሕን ናችሁ። ነገር ግን ሁላችሁ አይደላችሁም።» (ዮሐ 13፣10)። የተሰየውን ይሁዳን ይመለከታል። ንጹህ ባለመሆኑ ምክንያት ሥጋውን

ደሙን አልሠጠውም። ዛሬስ «ንጹሕ የሆነ ከሥጋው፤ ከደሙ ይቀበል ንጹሕ ያልሆነ ግን አይቀበል» በሚል በካሕኑ ሲታወጅ ትሰማ የለም! ነገር ግን ፍፁም ንጹሕ መሆንን በመጠበቅ እንዳልሆነ ልብ በል።

ይሁን እንጂ ከቂም ከበቀል ከተንኮል ከመሳሰሉት ለይጣናዊ ተግባራት በንስሐ መጠበቅ ለሥጋና ለደሙ ቅድመ ሁኔታ ነው።

3-አካላዊ ንጽሕና

ሥጋ ወደሙን ለመቀበል ሰውነታችን፤ ልብሳችንን ንጹሕን መሆን አለባቸው። እንደዚሁም ጸምን መጸም ያስፈልገናል። በብሉይ ኪዳን ዘመን እሥራኤል ትእዛዝ ለመቀበል ያደረጉትን ዝግጅት አንተ የጌታን ሥጋ ለመብላት ደሙን ለመጠጣትና ፍፁም የደገነነት ባለቤት ለመሆን ከምታደርገው ዝግጅት ጋር እያነጻጸርክ ምን ያህል የአንተ እንደሚከብር አስተውለው። «ሰው በልቶት የማይሞት እውነተኛ የሕይወት ምግብ ነው»። (ዮሐ 6)

ራስን ለዚህ ታላቅ ዕድል እያዘጋጀ ያለ ማንም ሰው በአካልም በመንፈስም ንጹሕ መሆን አለበት። ከዚሁ ጋር ከግብረ ሥጋ ግንኙነት መታቀብ፤ ለሌሎች ወርጋዊ ሁኔታዎችን ማሳለፍ፤ የሚቆሰሉ፤ ጉዳት የደረሰባቸው የአካል ክፍሎች እስከሚጠገኑ መጠበቅና የመሳሰሉት ይገኛሉ። በተጨማሪም በተፈጥሮ ያሉ ውስጣዊ የሆኑ ሥጋዊ የስሜት ግፊቶችን ለመቆጣጠር ጸም አስፈላጊ ነው። በቤተ ክርስቲያናት ሕይወቱ በሆነው ትውፊት እየተጠቀምንበት እንዳለው ሥጋ ወደሙን ለመቀበል ለ15 ሰዓታት ከምግብና ከመጠጥ መክልከል ከላይ ለጠቀሰናቸው ጥንቃቄዎችና ራስን ለመግዛት ጠቃሚ ነው።

ጸም ሥጋዊም መንፈሳዊም ጠቀሜታ ያለው ሀብት ነው። በእያንዳንዱ ምሥጢረ ቤተ ክርስቲያን ውስጥ ያሉትን ጸጋዎች እናገኝ ዘንድ ይረዳናል። ነገር ግን እነዚህ ቅድመ ዝግጅቶች በድንገት ለአደጋ የተጋለጡ ሰዎችን፤ የጤና ችግር የገጠማቸውን፤ አትማቸው የማይፈቅድ ሕፃናትን አይመለከትም።

4-የሕሊና ንጽሕና

ሕሊና በራሱ በክፉና በበጎ ነገር መካከል የሚፈርድ ጻፋ ነው። ለክፉዎች የእግር እሳት፤ በምግባረ ሰናይ ለሚኖሩ ዕፎይታ የሚሆነው ሕሊና ራሱ ነው። ስለዚህ ሕይወት የሆነውን የጌታችንን ሥጋና ደም ለመቀበል ስንዘጋጅ በሕሊናችን ውስጥ የቀረ የሚጸጽት የሚያብገንን ነገር መኖር የለበትም። አሁንም በድጋሚ ይህን ንጽሕና ሊሰጠን የሚችለው ንስሐ ነው። አንተም ከነገርህ ሁሉ በፊት የበደለከውን ሰው መካከ፤ የቀማኸውን መመለስ፤ የተጣላኸውን መታረቅ፤ ቅድሚያ የምትሰጠው ጉዳይ መሆን አለበት። «... አስቀድመህም ከወንድምህ ጋር ታረቅ...» (ማቴ 5-

23) ፍጹም የሆነ የሕሊና ሰላም የሚገኘው ከእግዚአብሔር ጋር በመታረቅ ሲሆን ከእግዚአብሔር ጋር እርቅን ለማውረድ ቅድሚያ ከወንድሞቻችን ጋር ያለውን ችግር ሁሉ ማስወገድም አስፈላጊና ቸል የማይባል ጉዳይ ነው። «ከእግዚአብሔር ጋር ታረቁ . . . » (2 ቆሮ 5፡20) ማንንም ሰው ብትንት፤ ማንንም ሰው ብትጠላ የናቅኸውና የጠላኸው ከሰውየው ባሻገር እግዚአብሔርን ነው። «ግለም ቢጠላችሁ ከእናንተ በፊት እኔን እንደጠላኝ ዕውቁ።» (ዮሐ 15 ፡ 18)

በአጠቃላይ የሕሊና ሰላም ከጠላቶችህ ጭምር በመታረቅ ብሎም በመውደድ ነው። «በሠማያት ላለ አባታችሁ ልጆች ትሆኑ ዘንድ ጠላቶቻችሁን ጡደዱ፤ የሚረግሙአችሁንም መርቁ፤ ለሚጠሉአችሁም መልካም አድርጉ፤ ለሚያሳድዱአችሁም ጸልዩ . . . » (ማቴ 5፡43-46)

እነዚህን እና ሌሎችንም ቅድመ ሁኔታዎች ማድረግ የሚገባው ሰው ሳያደርገው ሥጋ ወደሙን ቢቀበልስ? መጽሐፍ ቅዱስ የሚሰጠን መልስ አለው።

«ሰው ግን ራሱን ይፈትን! እንዲሁም ከእንጀራው (ከሥጋው) ይበላ። ከጽዋውም (ከደሙም) ይጠጣ። ሳይገባው የሚበላና የሚጠጣ የጌታን ሥጋ ስለማይለይ ለራሱ ፍርድ ይበላልና ይጠጣልምና ። ስለዚህ በእናንተ ዘንድ የደከሙና የታመሙ ብዙዎች አሉ። እያሌዎችም አንቀላፍተዋል። ራሳችንን ብንመረምር ግን ባልተፈረደብንም ነበር። . . . » (1 ቆሮ 11፡28-34) ትሕትና እጅግ አስፈላጊና ዋናው የክርስትና መለያ እንደመሆኑ መጠን አንተም ሥጋ ወደሙን ለመቀበል በምታደርገው ዝግጅት ውስጥ ትሕትናን ገንዘብ ማድረግ ይጠበቅብሃል። «ጌታዬ ሆይ ይህ ሁሉ ክብር ለእኔ የተገባ ሆኖ ሳይሆን ለመፋን የሚያስፈልገኝ ስለሆነ ነው። ከእኔ ብቃትም ሳይሆን ከእንተ ምህረትና ችርነት፤ ለሰው ልጆች ካለህ ፍቅር የተነሳ ነው። ቅድስና የአንተ ነው። እኔንም ወደ ጽድቅ መንገድ የምትመራኝ መንገድህን ያሳየኸኝ አንተ ነህ። ከእኔ የሆነ ምንም ነገር የለም። የምቀበለው ሥጋና ደምህ ለሕይወትና ለመድኃኒት እንዲሆኑ እንጂ በኃጢአቴ እንዳይፈርድብኝ በደሴን ሁሉ ይቅር በላኝ . . . » እያልክ በትሕትናና በተሠበረ ልብ ቅረብ ።

ከክብር ሁሉ በላይ ክብር የሚገባውን ቅዱስ ሥጋውንና ክቡር ደሙን ከተቀበልክም በኋላ ኃጢአትን ጻግም ላለማድረግ ወስን። ለዚህ ደግሞ ቀድሞ ያደረግኸው ዝግጅትና ኋላ የምታደርገው ጥንቃቄ ከፍተኛ እገዛ ያደርጉልሃል። በሥጋና በደሙ ተወስነህ የምትኖረው ሕይወትም ከኃጢአት ጋር የተለያየህበት ሕይወት ይሆንሃል። በብዙ መንፈሳዊ ተግባራትም እንድታድግ ይረዳሃል። ለምሳሌ ጸምን፤ የሥጋ ንጽሕናን፤ ጉሥሐን፤ ሰላማዊ ሕይወትን፤ ትሕትናን፤ ጸሎትን

በሕይወት እንድትኖራቸው ያደርግሃል። እነዚህም ከመቀበልህ በፊት ወይም ስትቀበል አልያም ከተቀበልክ በኋላ ብቻ ሳይሆን በዘመንህ ሙሉ የምታከናውናቸው ይሁኑ።

❖ ቅዱሱን በተቀበልክበት ሰውነትህ ርኩሰትን አትቀበል።

❖ ሕይወትን በተቀበልክበት አፍህ ክፋትን አትናገር።

በተቀደሰው ተቀድሳሃልና ለቅድስና ከማይመቹ ተግባራት ሁሉ ተቆጠብ። አሁን እግዚአብሔር ከአንተ ጋር ነው አንተም ከእግዚአብሔር ጋር ነህ። «ከጌታህ ፍቅር የሚለይህ አይኑር።» (ሮሜ 8፡35)

ምዕራፍ I

አገልግሎት

አገልግሎት ለእግዚአብሔር ወይም ለሰው የሚሠሩት ሥራ ማለት ነው። አገልግሎት ለእውነተኛ ክርስትና ምስክር የሚሆን፣ ከጥሩ ሕይወት የሚፈልጉ ምግባር ነው። አገልግሎት አምልኮተ እግዚአብሔርን መግለጫ ነው።

አገልግሎት ለጥቂቶች ብቻ የተሠጠ ርስት ሳይሆን ክርስቲያን ሁሉ ግዴታውንም ጥቅሙንም መጋራት የሚችለው ሀብት ነው። የሚሠራውን በማወቅ በአግባቡ አምላኩን ለሚያገለግል ሰው አገልግሎት ወደ እግዚአብሔር የሚያደርስ የሕይወት መንገድ ነው። አገልግሎት በእግዚአብሔር ከሚያምኑ ክርስትናን ከተረዱ ሁሉ የሚጠበቅ በጎ ምግባር ነው። አገልግሎት ወጣት-አረጋዊ፣ ያገባ-ያላገባ ብሎ የማይመርጥ ሕይወት ነው። ነገር ግን ምን ጊዜም ቢሆን ከአገልጋይነት በፊት ስለአገልግሎት በቂ ዕውቀት ያስፈልጋል። ባለማወቅ ወደዚህ የተመረጠና የተቀደሰ ሕይወት ገብተው የሚጎዱበትም ስለማይጠፉ ጥንቃቄ ያሻዋል።

«እንግዲህ በጎ ለማድረግ አውቆ ለማይሰራው ኃጢአት ነው።» (ያዕ 4፡17) ኃጢአት ከበጎ ነገር በተቃራኒ መሥራት ብቻ አይደለም። በጎውን አውቆ አለመሥራትም ኃጢአት ነው። መንፈሳዊ ሰው እንደተፈጠረበት የእግዚአብሔር አርእያ ዘወትር በጎውን ብቻ የሚሠራ እና በነገር ሁሉ ክርስቶስን የሚመስለው ነው። «አርሱም መልካም እያደረገ፣ ለዲያብሉስም የተገዙትን ሁሉ እየፈወሰ ዞረ፣ እግዚአብሔር ከአርሱ ጋር ነበረና።» (ሐዋ 10፡38)

አንተስ እንዴት ነህ? ሥራህ ከየትኛው ወገን ነው?

❖ መንፈሳዊ ሰው ለራሱ ብቻ የሚኖር አይደለም።

«ለራሱ ብቻ የሚኖር ሰው አልኖረም ማለት ነው» የሚል አባባል አለ። ስለዚህ አንተም እንደዚህ ከሆንክ የተሸፈንክበትን ሺል ሰብረህ ውጣና ወገኖችህን አግኛቸው። ፍቅርህ ለሁሉም በሁሉም እንዲሆን «የእኔነት» አጥርን አልፈህ ውጣ። እግዚአብሔር በአንተ መንገድ ለላካቸው ሁሉ ጥሩ መሆን፣ መልካምን ማድረግ የሕይወትህ መመሪያ ይሁን። በፍቅር መኖርን ስትለምደው ልብህ ለሁሉ አሳቢ ሲሆን የአገልግሎትህም እድማስ እንዲሁ ይሰፋል።

አገልግሎት በባሕርዩ ለእግዚአብሔርና ለሰው ልጆች በልብ ውስጥ የታመቀውን ፍቅር ገልጦ የማሳያ መንገድ ነው። በአጭሩ አገልግሎት የፍቅር መንገድ ነው። እግዚአብሔር አምላክህን በፍጹም ልብህ፣ በፍጹምም ነፍስህ በፍጹምም ኃይልህ እንድትወድ ታዘዋል። (ዘፋ 6፡5) በሐዲስ ዚዳንም በተደጋጋሚ

ተነገርሃል። (ማቴ 22፡37፡39) ፍቅር ሀሳባዊ የሆነ ነገር ብቻ አይደለም። መጽሐፍ ቅዱስም «ልጆቼ ሆይ በሥራና በእውነት እንጂ፣ በቃልና በእንደበት እንዋደድ» ይላል (1ዮሐ3፡18)

❖ ፍቅር በተግባር የሚታየው በአገልግሎት ነው። እግዚአብሔርን ከወደድከው ፈቃዱን ለሕዝቡ ሁሉ በመግለጽና በማሳወቅ ውደደው። ሰዎችንም የምትወድ ከሆንክ የሚድኑበትን ስትነግራቸው በቃል እግዚአብሔር ስታገለግላቸው ነው።

እያንዳንዱ ሰው ለሌላው በሚያደርገው ነገር ውስጥ ፍቅር ትርጉም ያገኛል። ፍቅር መስዋዕትነትን ይጠይቃል። አገልግሎትም መሥዋዕትነት ነው። በአገልግሎትህ ገደብ አይነር። ደሃ ሃብታም፣ ትንሹ-ትልቅ፣ . . . አትበል። ለሚያስፈልገው ሁሉ ተናገር። ዝም አትበል። እግዚአብሔር ሁሉም ሰው እንዲድንሱት ይፈልጋልና።

የአገልግሎት ዓይነቶች

እጅግ ብዙ የአገልግሎት ዓይነቶች ቢኖሩም ጎልተው የሚታዩት መንፈሳዊና ማሕበራዊ የሆኑት ናቸው።

መንፈሳዊ አገልግሎት

ስለመንፈሳዊ አገልግሎት ያዕቆብ ይህን የመሠለ ቃል ተናግሮለታል። «ወንድሞቼ ሆይ ከእናንተ ማንም ከእውነት ቢለት አንዱም ቢመልሰው ኃጢአተኛን ከተሳሳተበት መንገድ የሚመልሰው ነፍሱን ከሞት እንዲያድን የኃጢአትንም ብዛት እንዲሸፍን ይወቅ» (ያዕ 5፡20)

ቅዱስ ጳውሎስም ለጢሞቴዎስ «ለራስህና ለትምህርትህ ተጠንቀቅ፣ በእነዚህም ጽና ይህን ብታደርግ ራስህንም የሚሰሙህንም ታድናለህና።» (1ጢሞ 4፡16) ነፍስን ማዳን የሚመለከተው በቀጥታ መንፈሳዊ አገልግሎትን ነው። ምክንያቱም የዚህ አገልግሎት ምንጩ፣ ትጥቁ፣ ምግቡ የእግዚአብሔር ቃል ነው።

❖ አገልግሎት ማህበራዊ መልካም አለው።

ማህበራዊ አገልግሎት

በመጨረሻው ቀን ጌታችን የሚናገራቸው ቃላትም ይህንን አገልግሎት የሚያንጸባርቁ ናቸው። «ተርቤ አብልታችሁኛልና ተጠምቼ አጠጥታችሁኛልና፣ እንግዳ ሆኜ ተቀብላችሁኛልና፣ ታርገሮ አልብሳችሁኛልና። ተምሜ ጠይቃችሁኛልና፣ ታስራ ወደ እኔ መጥታችኋልና።» (ማቴ 25-35-40)

« . . . እውነት እላችኋለሁ ከሁሉ ከሚያገሉ ከእነዚህ ወንድሞቼ ለአንዱ እንኳ ስላደረጋችሁት ለእኔ አደረጋችሁት።»

በማሕበራዊ ሕይወት ውስጥ የሚደረግ ማንኛውም በጎ ተግባር ክርስቶስን ለማገልገል እንደተደረገ ነው። ወደ መንፈሳዊነትም የሚመራ ብዙ አቅጣጫ አለው። «ንጹሕ የሆነ ነውርም የሌለበት አምልኮ በእግዚአብሔር ዘንድ ይህ ነው። ወላጆች የሌላቸውን ልጆች ባልቴቶችንም በመከራቸው መጠየቅ፣ በዓለምም ከሚገኝ አድፍ ሰውነቱን መጠበቅ ነው።» (ያዕ 1 ፡ 27)።

በሰዎች መካከል ልዩነት ሳያደርግ ለሁሉም እኩል የሚሠጥ አገልግሎትን ካየን ወደ ዓለም አቀፍ ደረጃም መሻገር እንችላለን። ድንበር ሳይገድባቸው ዘር ቀለም ሳይለዩ በደረሰበት ቦታ ሁሉ ለሰው ልጆች በፍቅር እርዳታ የሚያደርጉ በርካታ ድርጅቶች አሉ። ከእነዚህም መካከል የዓለም አቀፍ የቀይ መስቀል ማህበር፣ ዓለም አቀፍ የእርዳታ ተቋማት፣ ሰዎች ለሰዎች የእርዳታ ድርጅት . . . የመሳሰሉት ይገኙ ብታል። የተፈጥሮ አደጋና፣ ሰው ሰራሹ አልቂት ሳያስፈራቸው ሰውን ለመርዳት ሲሯሯጡ ስታይ አንዳች የሰብአዊነት ስሜት በውስጥህ ያጭርብሃል። ምግብ ውሃ አጥተው በሞት አፋፍ ለሚገኙ ወገኖች ፈጥነው ሲደርሱ እግዚአብሔርን ደስ የሚያሰኘው አገልግሎት ምን ያህል ሠፊ እንደሆነ ታስባለህ። ይህን ሁሉ ለማድረግ የመረጡት፣ ይህን ሰሕይወት አስጊ የሆነ የአገልግሎት መስክ የመረጡት ለምን ይመስላሃል? ትክክለኛው የሰብአዊነት ስሜት እየተሰማቸው፣ ከውስጥ እየገፋቸው ነው።

በእርግጥ እነዚህን የመሳሰሉት ድርጅቶች ከቤተክርስቲያን ጋር ግንኙነት የላቸውም፤ ታዲያ እንዴት ለእኛ ሀሳብ ተስማሚ ሆነ? ምናልባት የአንተም አዕምሮ ይህንኑ ጥያቄ ያነሳ ይሆናል። ነገር ግን በተግባር ተመሳሳይ የሚሆንበት ሁኔታ አለ። አንተ ራስህ ይህን መሰሉን ተግባር እንድታከናውንለት እግዚአብሔር ጠርቶሃል። በምሳሌም መስሎ አስተምሮሃል። «ደጉ ሃምራዊ»። በወገን የተነጣጠሉትን፣ ተራርቀው የሚኖሩትን ያቀራረቡ የፍቅር ተግባር በፈጸመው ሰው ምሳሌ አሳይቶሃል። በእርግጥም ፍቅር ሰውን ከሰው አይለይም። (ሉቃ 10፡30-37)

ማንም ሠው ቢሆን ክርስትናን የተቀበለ ሆኖ ሳለ «እኔ ለአገልግሎት አልተጠራሁም» ማለት የለበትም። ይህ ሰው ለፍቅርስ አልተጠራሁም ማለት ይችላል? ፍቅር በአገልግሎት እንደሚገለጽ ደግሞ ቀደም ሲል አይተናል። ነገር ግን አገልግሎትህን ቤተ ክርስቲያን ማወቅ አለባት። ለሁሉ የተሰጠው ጸጋ እንደየአቅሙና እንደየችሎታው የተለያየ ነው። ሰው ሁሉ ለመስበክ አልተጠራም። እንደ አገልግሎት ሠፊነት ጥሪውም ብዙ ዓይነት ነው። «ካልተሳኩ እንዴት ይሠብካለሁ? ነገር ግን ሁሉ ለምሥራቹ ቃል አልታዘዙም» (ሮሜ 10፡15)

እንግዲያውስ አንተም የተሰጠህን ጸጋ ለይኖ በቤተክርስቲያን አማካይነት ወደ አገልግሎት ተሠማራ። እግዚአብሔር ምንም የማይችል ሰው ፈጥሮ አያውቅምና እንደማትችል አታስብ። ለአንተ የተሰጠ አንድ ጸጋ አለ። የአገልግሎት ፍቅር ያለው፣ ጸጋውን የለየና ቤተ ክርስቲያን ያሰማራቸው ሰው ለአገልግሎት ሥፍራ አይመርጥም። ቤቱ፣ ሠፈሩ፣ የሥራ ቦታው፣ ትምህርት ቤቱ፣ በአጠቃላይ ሁሉም ቦታ የአገልግሎት መድረኩ ነው። ለሚጠፉት መዳንን ይሰብካል፣ ሕግ ለሚጥሱ የእግዚአብሔርን ሕግ አብርቶ ያሳያል፣ የተቸገረን ይረዳል፣ የታመመን ይጠይቃል።

የቻለውን ሁሉ ያደርጋል። በአጠቃላይ በማንኛውም ለዓትና ቦታ ያገኘው ሁሉ ከእርሱ አንድ ነገር ይቀበላል።

የአገልግሎት መንፈሳዊ ፋይዳ

♦ አገልግሎት የአገልጋይን መንፈሳዊ ሕይወት ያጠነክራል
የአገልጋዩ መንፈሳዊነት ደግሞ አገልግሎቱን ያሠምርለታል። በአገልግሎት ትሰጣለህ፣ ትቀበላለህ። ለዚህ ነው አገልግሎትን ወደ እግዚአብሔር የሚወስድ መንገድ አድርገን እያየን ያለነው። ለተገልጋዮችህ ፍቅርህን ከልብህ ስትሰጣቸው እነርሱ ደግሞ ከአገልግሎት ለሚገኘው መንፈሳዊ እርካታ መንስዔ ይሆኑሃል። በአገልግሎት የምታገኘው ከሰጠሽው በላይ ነው። ያዘነውን ስታፅና፣ ለተቸገረው መፍትሔ ስትሰጥ፣ የሕይወትን መንገድ ስትመራ በመንፈስ የምታደርገው ሐሴት ቃላት ሊገልጹት ከሚችሉት በላይ ነው።

♦ አገልግሎት የሥነ ምግባር ትምህርት ቤት ነው
በዚህ ሕይወት ውስጥ ከእግዚአብሔር ጋር መሥራት ለአንተ ትልቅ ክብር ነው። ቅዱስ ጳውሎስ የአገልግሎት ሕይወቱን እንዴት እንደገለጸው ተመልከት። «ከእርሱ ጋር አብረን የምንሠራ ነን» (1 ቆሮ 3፡9)። በአገልግሎት ውስጥ አንተ ከእግዚአብሔር ጋር ስትሠራ እግዚአብሔር ከአንተ ጋር ይሠራል። በዚህም ብዙ ብዙ ድንቅ ነገሮችን ታያለህ። በአስቸጋሪ ጉዳዮች ሁሉ እየገባ መፍትሔ ሲሰጥ ታገኘሃለህ። ሰውና እግዚአብሔርን ለማገልገል ያልተነሱ ሰዎች እድገታቸውን በራሳቸው የሚያቀጭ ምስኪኖች ናቸው። ያለአገልግሎት የመንፈስ ፍሬዎች ሊገኙ አይችሉም። ከአገልግሎት ፍቅርን ትሕትናን መማር ይቻላል።

አገልግሎት የጸሎት ትምህርት ቤት ነው
ብዙ አገልግሎት በሠጠህ ቁጥር የእግዚአብሔርን ርዳታ መፈለግ ይጨምራል። በዚህ ጊዜ ያለህ አማራጭ መጸለይ ነው። ችግሮች ባይታዩህ እንኳ አገልግሎትህ እንዲባረክልህና፣ እግዚአብሔር ብቻህን እንዳይተውህ ትጸልያለህ። አገልግሎትህ የልምድ እንዳይሆንብህና መንፈሳዊነቱን

ሆነው እንዳገኘባቸው አውቃለሁ። ታግሰህማል። ስለሰሜም ብለህ ጸንተህ አልደከምህም። ዳሩ ግን የምነቅፍብህ ነገር አለኝ፤ የቀድሞ ፍቅርህን ትትሃልና እንግዲህ ከወዴት እንደወደቅህ አስብ ንስሐም ግባ። የቀደመውንም ሥራህን አድርግ» (ራዕ 2፡2-5)

አገልግሎትን ጀምሮ ወደኋላ ስለ መመለሥ ስታሰብ ዴማሰን ምሳሌ አድርገህ መጠቀም ትችላለህ። ዴማሰ ቅዱስ ጳውሎስን በመከተል የአገልግሎት ሕይወትን ለመጀመር በእንቅስቃሴ ላይ የነበረ ሰው ነበር። ነገር ግን በዚህ ሕይወት ውስጥ ሊታዩ የማይገባቸውን ተመልክቶ ተደናቀፈ።

«ዴማሰ የአሁኑን ዓለም ወዶ ትቶኛል...» (2 ጢሞ 4፡10)

ከአገልግሎትህ የምታገኘው ምድራዊ ጥቅም እንዳለ እያሰብክ ከተጓዘክ ነገር ሁሉ አይሠምርልህም። በአጠቃላይ ይህ ሀሳብ ከውስጥህ ካልወጣ የይሁዳ ዕጣ ይገጥምሃል። ስለዚህ በዚህ ታላቅ ሕይወት ውስጥ እግዚአብሔር የሚሰጥህን ብቻ ለመቀበል ተዘጋጅ እንጂ ምንም ነገር አያጓጓህ።

ስኬታማ የአገልግሎት ሕይወት አንዲኖርህ ፡-

ፍቅር ይኑርህ

እግዚአብሔርን ውደድ፤ መንግሥቱን ውደድ፤ ሰውን ሁሉ ውደድ፤ ፍቅር ፍቅርን ያመጣል። ነገር ግን አንተ አገልግሎትህን እንደሥራ ብቻ፤ እንደግዴታ፤ ወይም ለተለየ ዓላማ ማስፈጸሚያ የምትመለከተው ከሆነ ትርፍህ ምንድን ነው?

ብዙ ጊዜ፡- ወደኋላ መመለስ ፣ መሸነፍ የሚያጋጥመው አገልጋይ፤ ከመነሻው ዓላማውን ሳያስተካክል የገባን ነው። በትክክለኛው መንገድ ዓላማውን ተረድቶ እንዲሁም ፍቅሩ ኖሮት ወደ ሕይወቱ የመጣ ቢሆን አስፈሪ ነገሮች እንኳ አይበግሩትም። ይልቁንም እንደ ቅዱስ ጳውሎስ «ከጌታዬ ፍቅር ማን ይለየኛል» እያለ ይበረታል።

«ከክርስቶስ ፍቅር ማን ይለየኛል? መከራ ወይስ ጭንቀት፤ ወይስ ስደት፤ ወይስ ራብ፤ ወይስ ራቁትነት፤ ወይስ ፍርሃት ወይስ ሰይፍ ነው?» (ሮሜ 8፡35) ፍቅር ሁሉን ይታገላል። (1ቆሮ 13፡7)

ወንድሜ ሆይ እንተም አታፈግፍግ። ከእግዚአብሔር ከመለየት በቀር የሚያስፈራህ ነገር አይኑር። ያዘኑትን አጽናና፤ የተቸገሩትን አርዳ፤ ህገ ወጦችን ገስጽ።

ባንተ ላይ ያለ ድክመት የአገልግሎቱ እንዳይመስል ተጠንቀቅ። ይህ የሚሆነው የሚታዩበህን ጉድለቶች በመንፈሳዊ ልምምድ ለመቅረፍ ሳትጥር ቀርተህ ነው። ስለዚህ በአንተ የእግዚአብሔር ቃል እንዳይነቀፍ በፍጥነት ተሻሻል። ችግሮችን

ሁሉ ለማለፍ አቺግ ታጋሽ ሁን፤ በመከራም ጽና። ቅዱስ ጳውሎስ ደቀ መዝሙሩ ጢሞቴዎስን በመከረው ምክር እንተም ራሱን ምክር።

«በእግዚአብሔር ፊት፤ በሕያዎንና በሙታንም ሊፈርድ ባለው በጌታ በኢየሱስ ክርስቶስ ፊት በመገለጡና በመንግሥቱም እመክርሃለሁ። ቃሉን ሰበክ፤ በጊዜውም አለጊዜውም ጽና፤ ፈጽመህ እያተገለህና እያስተማርህ፤ ዝላፍና ገሥጽ፤ ምክርም። » (2 ጢሞ 4፡1-2)

ወንድሜ የሰዎችን ችግር የምትረዳላቸው ሁን።

ለምሳሌ ሳንቲም እንድትመጸውት የሚጠይቅህ ሰው የሚያስፈልገው ሳንቲም ብቻ አለመሆኑን ተረዳ። መጽናናት ይፈልጋልና። በእግዚአብሔር ቃል አጽናናው። መዳን ይፈልጋልና ወደሚድንበት ምራው። መንፈሳዊ ሕይወቱም የተራብ ሊሆን ይችላልና በቃሉ መግባው። ምግብ በልቶ የማደር ብቻ ሳይሆን ከግዚአብሔር ጋር የመኖርንም ምስጢር አላየው።

ጽናት ይኑርህ

እያንዳንዱ አገልግሎት የራሱ የሆነ ችግር አለው ። እያንዳንዱም አገልጋይ ፍጹም ሊሆን አይችልም ። በብዙ ነገሮች ለትፈተን እንደምትችል መካድ አይቻልም። እግዚአብሔር አምላክም ትልቁን የድል አክሊል የሚሰጥህ በዚህ ሁሉ ችግሮች ተፈትነህ ባለፍከበት መጠን ነው። «እያንዳንዱ በራሱ ድካም መጠን የራሱን ደመወዝ ይተባባላል።» (1ቆሮ 3፡8) ለባቶችን ሐዋርያት በአገልግሎት ብዙ ደክመዋል የዚያን ያህል ብዙ መከራ ገጥሟቸዋል። ነገር ግን በዚህ ሁሉ ጸንተዋል። ቅዱስ ጳውሎስ የኦርቡና የወንድሞቹን አገልግሎት እንዲህ ባማለት ነው የገለጸው። «... በሁሉ እንደ እግዚአብሔር አገልጋዮች ራሳችንን እናማጥናለን። በብዙ መጽናት፤ በመከራ፤ በችግር፤ በጭንቀት፤ በመገረፍ፤ በወገኒ፤ በሁከት፤ በድካም፤ እንቅልፍ በማጣት፤ በመጠም፤ በገጽሕና፤ በዕውቀት፤ በትዕግሥት፤ በቸርነት በመንፈስ ቅዱስ፤ ግብዝነት በሌለው ፍቅር... » ይህም ባቻ አይደለም ቅዱስ ጳውሎስ «በሁሉ አንገሩለን እንጂ አንጪነትም፤ እናመነታለን እንጂ ተስፋ አንቀርጥም፤ አንሰደዳለን እንጂ አንጣልም፤ አንወድታለን እንጂ አንጠፋም፤... » እያለ በአገልግሎት ያለውን ቁርጠኝነትና በእግዚአብሔር ላይ ያለውን እመነታ ይገልጻል።

ቅዱስ ጳውሎስ ብቻ ሳይሆን ለአገልግሎታቸው ታማኝ ሆነው በመከራ ጸንተው የተጋደሉ ሌሎችም ሐዋርያት አሉ። እንደ ምሳሌ ወንጌላዊው የሐንስን መመልከት እንችላለን። ወንጌላዊው ቅዱስ የሐንስ የራዕይን መጽሐፍ በፍጥሞ ደሴት ሆኖ በሚጽፍበት ጊዜ የተተባላቸው መከራዎች ብዙዎች ናቸው ። «እኔ ወንድማችሁ የሆንሁ በአናንተም ጋር አብራ መከራውንና መንግሥቱን የእያሱስ

ክርስቶስንም ተሰማሮት የምክፈል የሐንሰ ስለ እግዚአብሔር ቃልና ስለ ኢየሱስ ምስክር ፍጥም በምትባል ደሴት ነበርሁ፡፡ - - -» (ራሱ 1፡9)

ሌሎች የእምነት እርባታችንን ልጠቁም እችላለሁ፡፡

◆ በአንዘሰት ጉድዳድ የተጣለው ነቢዩ ዳንኤል፡ (ዳን 6)

◆ በሚያስፈራ ነበልባዊ የእሳት ዐዘት ውስጥ የተጣሉት 3ቱ ወጣቶች፡ (ዳን 3)

◆ አንገቱን ለሠይፍ የሰጠው ሐዋርያው ያሕቆብ (ሐዋ 12)

◆ ለመገድ ጠራጊነት ሕይወቱ እስከ ሞት የጸናው መጥምቱ የሐንሰ (ማቴ 4፡12)

ሁሉንም እንዳላነሳልህ ጊዜም ሥፍራም አይዘቃኝም፡፡ ሥለዚህ አንተም መጸሐፍትን መርምር፡፡ አባቶቻችን ምን ያህል ጠንካራ መንፈሳዊ ሕይወት እንደነበራቸው ያስረዱሃል፡፡ ጌታችን ሐዋርያቱን ወደአገልግሎት ሊልካቸው ይህ ሁሉ እንደሚገጥማቸው አስቀድሞ አሳውቋቸዋል፡፡ እነሱም እያወቁ ከፍቅሩ የተነሳ ይህን ሁሉ ሊታገሉ ነበር የተቀበሉት፡፡

«በሁሉም ስለ ስሜ የተጠላችሁ ትሆናላችሁ፤ እስከመጨረሻ የሚጸና ግን እርሱ ይድናል፡፡» (ማቴ 10 ፡ 22)

ሐዋርያት በአገልግሎታቸው ነውር፤ ነቀፋ ያልተገኘባቸው ሁሉን ተምረውት ስለገቡበት ነው፡፡ አንተም ከምንም ነገር በፊት ቃሉን ሰንቅ፡፡ የእግዚአብሔር ቃል በሚገባ የተዋሃደህ ከሆንክ በአገልግሎትህ ዋና የሆነውን የመሠረተ እምነት ስሕተት ፈጽመህ ሌሎችንም እንዳታሰት ይጠብቅሃል፡፡ ስሚዎችህን ወይም ተረጿዎችህን ከማበላለጥ ተቆጠብ፡፡ ለሁሉም ሚዛናዊ እይታ ይኑርህ፡፡ ትሕትና መገለጫህ ይሁን፡፡ ከራስህ የሆነ ምንም ነገር በሰሌሊ አትታበይ፡፡ አገልግሎትን የራስህ ስሜት መግለጫ አድርገህ አትጠቀምበት፡፡ ታላቅ ለመሆን ከፈለግህ እግዚአብሔር ለአንተ የተናገረውን ስማ፡፡ «ማንም ከእናንተ ታላቅ ሊሆን የሚወድ የእናንተ አገልጋይ ይሁን፡፡ ከእናንተ ማንም ፈተኛ ሊሆን የሚወድ የእናንተ ባሪያ ይሁን፡፡» (ማቴ 20፡28)

ቅንዕት ይኑርህ

ከራስህ ይልቅ ለጌታ ስኞት ቀናተኛ ሁን፤

ለአንተ ክብር እንዲሆን ከአገልግሎት አንድ ሰንዘር አልተሰጠም፡፡ ሁሉን ለእግዚአብሔር ክብር ማድረግ የምትችል ከሆነ ብቻ አንተ እውነተኛ አገልጋይ ነህ፡፡ እንደ ቅዱስ ጳውሎስ «ለእኛ አይደለም፤ አቤቱ ለእኛ አይደለም ነገር ግን ለሰዎህ» የምትል ሁን፡፡ (መዝ 115፡1)

እንግዲህ በእነዚህ ሁሉ ውስጥ የአገልግሎትን ምንነት፤ ስፋት፤ እውቀትን፤ ከተመለከትን አንተም አገልግሎት የመድረክና የተወሰኑ ግለሰቦች ብቻ ጋላፊነት እንዳልሆነ ተረዳህ ማሰት ነው፡፡

◆ ባለህበት ሥፍራ እግዚአብሔርን የማያውቅ ሰው ቢገጥምህና እምነትህን ብትመሠክርለት አገልግሎትም ጽድቅም ነው፡፡ «በእነዚህ በሰው ፊት ለሚመሠክርልኝ ሁሉ እኔ ደግሞ በለማያት ባለው በአባቴ ፊት እመሠክርለታለሁ፡፡» (ማቴ 10፡32)

◆ ወንድምህ ተርቦ ብታየውና ካለህ አካፍለህ ሕይወቱን ብታተርፍለት ይህም ወደር የሌለው አገልግሎት ነው፡፡

◆ አቅም አጥተው ረዳት የሚሹ እናትና አባቶችን ብትረዳ በሥራህ እግዚአብሔርን ደስ የምታሰኝበት የፍቅር አገልግሎት ነው፡፡

አላዋቂዎች ገፍተዋቸው፤ በበሽታ ተጎድተው ሕብረተሰቡ ያገለገላቸውን ሕመምተኞች ብትገነባከብ አገልግሎትህን እየፈጸምክ ነው፡፡

በችግር ታጥረው መውጫ መግቢያው የጠፋቸውና ዘመናቸውን በጋዘን በትካዜ የሚገቱ ሰዎች እጋጥመውህ ከእውቀትህ ለችግራቸው የመፍትሔ አቅጣጫ የሚጠቁም ነገር ብታካፍላቸው እንዴት የተወደደ አገልግሎት ነው፤

በአጠቃላይ አገልግሎት ዘርፉ ብዙ ዋጋውም ብዙ ነውና አገልግሎትህን ፈጽም፡፡ (2 ቢሞ 4፡5)

በመጨረሻም ይህ ሁሉ ጌታችን በሚመጣበት ሰዓት የምትጠየቀው ስለሆነ በአገልግሎትህ ውስጥ መልስ የምትሰጥ ሆነህ ተገኝ፡፡ (ማቴ-25፡31-4)

ማጠቃለያ

መንፈሳዊ ሕይወት ከቁሳዊና ሥጋዊ አስተሳሰብ የመለየትና ከእግዚአብሔር ጋር የመሆን ምሥጢር ነው። ጋጢአት ደኅሞ ይህን ሕይወት የሚያገለግል ክፉ በሽታ ነው። ጋጢአት ከእግዚአብሔር ያለያያል፤ የነበረንን ጸጋ ዋጋ እንዳይኖረው ያደርጋል። የጋጢአት ጉዳት መንፈሳዊ ብቻ ሳይሆን፤ ሥነልቦናዊ፤ አካላዊ፤ ማህበራዊም ነው።

በመሆኑም በዚህ መጽሐፍ የተመለከትናቸው ነጥቦች ይህን ሁሉ መሠናከል አልፈን ወደ እግዚአብሔር የምንጓዝነቸው ምሥጢራት ናቸው። በእነዚህ የታዘዘ ክርስቲያን በጥበብና በእውቀት ያድጋል፤ ጋጢአት ያስናከለበትን ነገር ሁሉ ያስተካከላል። የእግዚአብሔርን ጥሪም ይፈጽማል።

«ወደ አኔ ኑ» (ማቴ 11፣ 28) በሚለው ቃል መሠረት በተዘጋጁልን መንገዶች ወደ እግዚአብሔር እንጓዝ ። ወደእርሱ የተጓዘውን የማያሳፍረው ጌታችን የንብረትን ፍጥጫ የሆነውን የማያስቀጭ ዋጋ ይሰጠናል። አሁንም በዚህ ላይ ባለን ጽኑ እምነት እንበርታ። በፈታችን ወዳለው የዘለዓለም ተስፋ እናትና ጸንጂ ወደጊዛ እንመሰስ (ዕብ12፡1)

አንተም ከዚህ በላይ የተቀመጡልህን ማለትም በሸፍሰቱ ምዕራፍች የቀረቡልህን መንገዶች ለማወቅ ሳይሆን ለሕይወት የምትጠቀሙባቸው መሆን አለብህ። ዕውቀት ብቻውን ያስታብያል። ነገር ግን በፍቅር የምታደርገው ይህ ሁሉ መንፈሳዊ ልምምድ ያጸናሃል፤ ያበረታሃል። ሁሉን እያደረግህ በእግዚአብሔር ቸርነት እንጂ በራስህ ጋይል እንዳልሆን አመን።

በሁሉም ለሁሉም የሠራዊት ጌታ እግዚአብሔር ይርዳን።

ወሰብሐት ለእግዚአብሔር